
दोन तरांचे देव 


दोन तरांचे देव आसात अशें म्हाका दिसता.. देवळांतल्या जावं 
काळजांतल्या गर्भकुडींतले जे देव आसात ते नं.१ आनी दुसरे ते नं.२. 

देव नं.१ देवांच्या दर्शाक आमी देवळांनी वतात. तांच्या दर्शनाक 
आमी वतात तेन्ना घांट वाजोबन भितर सरतात. 

नं.२ देव ऑफिसांनी आपापल्या केबिनांनी / चेंबर्सानी म्हळ्यार 
गर्भकुडींतूच बसून आसतात. ह्या देवळांनी घांट भक्तांनी वाजोवपा खातीर 
नासता, हे देवूय आपणाक जाय तेन्ना घांट वाजयतात.. जांकां आपणालीं 
कामां करून घेवपाचीं आसतात अशे भक्त हांकांय मेळपाक येतात.. नं.१ देव 
भक्तांक मेळपाक आशेल्लो आसता तो तांचे भितर गरीब-आनी गिरेस्त असो 
फरक करिना. हे नं. २ देव वेगळे. हे सबसब आपणाल्या भक्तांक मेळपाक 
सोदिनात. पयल्या देवांच्या गाभाऱ्या भायर नंदी, कांसव बी बशिल्लो आसता. 
ह्या देवांच्या कॅनिना भायरूय एकलो बाबडो बसून आसता.. तो भेटेकरीक 
भायर थांबयता, कानाक यंत्र लावन भितरल्या देवाकडेन उलयता आनी ताणें 
सोड म्हळें जाल्यार मागीर त्या भक्तांक देवाचे भेटेक भितर धाडटा. केन्ना केन्ना 
अमकींच मिन्टां तमकींच मिन्टां तुका दिल्यांत अशें तो सांगता. 

केन्ना केन्ना ह्या नं.२ देवांक भायल्या मनशांची भितर गरज लागता. 
आसना लागींच एक ल्हानसो बटण करून दिल्लो आसता. तो ताणें दामले 
बराबर भायर विजेची घांट वाजता. म्हळ्यार देवळांतली ती घांट वेगळी आनी 

ही देव आपूणूच वाजयता ती घांट वेगळी. घांट आयकून भायल्यान सेवेकरी 
येवन विचारता, 

“देबासायबा, कितें हाडूं? उदक-पाणी, पेपर-फायल, हाका आपोवं- 
ताका धाडू? 

मागीर नं.२ देव सांगता, “ आरे ह्या, ती एसी आनीक वाडय. 
सामकी फूल कर. भितर कांयच थंडाय ना. 

सेवेकरी सांगता, “सायब आतांच ती येशी सामकी फूल आसा. 
आनीक वाडोवपाचो बुतांव ना.” 

“ना?, तशें जाल्यार त्या रत्नाक आपय.” 

“कोणाक सर?" जि 

“त्या सुजाता रत्नम्माक रे पापया, तें पळयता मरे एसीर्चे ?”' रतन 
आबोलें मागीर डान्स करीत येता आनी कुल्लेचे दांगे कशीं बोटां हालोवन, 
रंगीत नाखटां, भिरभिरे दोळे, सेलफोन, गळ्यांत हुमकळायल्ले आयडी कार्ड 
अशे सगलें साइत्य वापरून एक भरतनाट्यमूर्शे करता आनी कॅबिनांतली 
यॅशी पुर्राना व्हो गया”, ताका लागून ती बदलपाची आनी फार्र द टैमबियिंग 
इयेक प्याडस्टिल फ्यान' केबिनांत लावपाचो प्रस्ताव दिता. तो प्रस्ताव 
आयकतना देवाक बरेंऽ थंड दिसंता आनी ताका सकाळच्यान पयलेच पावट 
मुखारच्या फायंलींच्या दाळाकडेन पळोवचें अशें दिसता. पूण तो रत्नाक 
मुखार बस म्हणटा कारण ताकाच लागून जिवाक मात्शें थंड दिसूंक लागिल्ले. 

पावर दोनूय देवांक आसता. नं. १ देव पाप-पुण्याचो एकावंट 
पळोवन भक्ताचें काम आपणाली पावर वापरून करता अशें म्हणटात. नं. 
२ देव आपणाली पावर रुलांत पळयता ना जाल्यार सेक्रेटरीक विचारता, 
“आमची फायनान्शियल पावर कितली गो? ' “युवर पावर सर? आल्‌ 
च्येकू ! ' अशें म्हणत तें बाय कॅटवॉक करीत वता. 

त्या वयल्या नं.१ देवाची पावर सगल्यार चलता अशें म्हणटात, पूण 
ती तो केन्ना वापरता केन्ना वापरिना, कित्याक वापरता वो वापरिना कांयच 
कळना. ह्या नं.२ देवांची पावर कायद्यान बरोवन तांकां दिल्‍ली आसता, 
पावर वापरपाक तांकां खुर्ची दिल्ली आसता. कायद्याच्या राज्यांत तार्णी ती 
पावर वापरून जनतेचें कल्याण करचें अशी आशा जनता, जनप्रतिनिधी 
आनी वटूच समाजाक आसता. थोडे सज्जन देव खरेलेपणानूच लोकाची 
कामां आपल्या हातांतल्यान जाता तितलीं बरे भशेन करून, अडलेल्यांक 
पावून, प्रसंगाक मात्शी तडजोड करून काम करून दितात. दोळे धांपून 
कायद्याच्या अक्षरार बोट दवरी नासतना, आरटीआयचो हावको करून दाखय 
नासतना, कायद्याक कितें म्हणपाचें आसा, त्या म्हणपा फाटलो हेतू किते हें 
समजून घेवन, वेळ पडल्यार फावऽती जापसालकी आपणाल्या आंगार 
घेतात. आनी गरीब, त्रासात पडिल्ल्या, गरजेवंतांच्या तोंडार हांसो फांकयतात. 
अडचल्ल्यांक ते पावतात कारण मनीसपणाचें एक सॉफ्टवेर तांचे भितर 
कार्यरत आसता. तें सरकार बसोवंक शकना, तें ट्रेनिंगातल्यान येना, तें फॉरेन 
दूर करूनय येना. तें भितर आसचें पडटा. भूयपुतांच्या हेंगाडी भाशेक हांसनासतना, 
तांच्या मुखार येसफेस करिनासतना, तांकां किते सांगूंक कळना पूण कितें 
सांगपाचें आसा तेय वळखून, मागीर ज्युस्ताज्युस्त ताच्या प्रसंगाक हे देव 
पावतात. तांचे कडल्यान पुता तुजें बरें जांव, बाब, तुजें देव बरें करू' 
असले कृतत्ञतायेन भरिल्ले आशिर्वाद घेतात. 

सेवेंत आसतना तेच प्रमाण सेवेंतल्यान निवृत्त जाल्या उपरांत लेगीत 
कितलींशींच वर्सा लोक तांचें नांव घेतात. आपणाल्या घर परपंचा खातीर 
शिर्विस करतासतनाच ते कितलेंशेंच बरें काम करून वतात आनी ३५-४० 
वर्साचे शिर्विसेच्या काळांतूच ते आपशींच, फकत आपणालें काम गव्हर्मेट 
सर्वट' ह्या उतरांक जागून केल्ल्या कारणान नं. २ वेल्यान लागीं लागीं नं. 
१ पदार पाविल्ले आसतात.. 


पास्त / 3 


अश्या लोकांचो 'सेंडॉफ' पळोबपा सारको आसता. तांच्या बराबर 
काम केल्ल्या आजी-माजी प्यूनापसून, कॉन्ट्रॅक्ट लेबरांच्या पोतान, आनी 
प्रसंगाक वांकडी वाट करून उच्चतम पदावेले लोक, मंत्री लेगीत सेंडॉफाक 
हाजीर जातात. दोळ्यांतल्यान दुकां काडून जे लोक तांकां सेर्वेतल्यान निवृत्त 
जातना हात दितात तोय सीन पठोवपा सारको आसता. एक अंतस्करण 
दुसऱ्या अंतस्करणाक वळखता, तेन्ना नं. १ देव थंय प्रत्यक्ष हाजीर आसता, 
सगले मंदिरांतूच चल्लां, अशे तरेचें वातावरण तयार जाता. 

पूण हेवूय खरें: ताच्या घरचीं, लागींचे सोयरे तांचेर सदांच बेजारिल्ले 
आसतात. तांचे उद्गार अशे आसतात, 'इतल्या व्हडल्या पदार बसून कितें 
केलें? फकत जनशेवा केली, कित्याक तर हाका लोकांनी बरो म्हणपाक 
जाय देखून!! आमचो कोणाचोच कसलो कुस्कुटाचोय फायदो करून दिलो 
ना!' आपुणूय खायना आनी दुसऱ्यांकूय खावपाक दिना म्हण तडफडपी 
अश्या सायबाच्या हाता सकयले 'आतां निमाणी पिडा गेली सायबा !' म्हण 
सूऽ जावन फुडाराची सपनां रंगयत आसतात.. पूण समाजांत सदांच, जें 
त्रिकाला खातीर बरें तें कितें हें जाणपी लोक आसतात. (त्या त्या काळाप्रमाण 
तांचे प्रमाण चड-उणें जावं) ते लोक बेसबरी नोंद अश्यो उजू करण्यो करपी 
देवमनशांची घेतात. वर्ससंकींनी तांची नांवां लोकांच्या वंठार घोळटात. 

दोन नं. जे थोडे देव आसतात ते सदांच नंबर दोनार नदर दवरून 
आसतात. ते आपापल्याक जमता ते तरेन खुर्चेचो तरतरांनी वापर करतात. 
कोण एक जावं दोन सायडबिझनेस करतात. कोण कागद, पेन, पीन, 
पेपरक्लीप, हेर स्टेशनरी, पॅड, फायल, बल्ब, फर्निचर, असल्यो वस्तु ज्यो 
घराक लागतात त्यो केन्नाच विकत्यो घेनात. कांय देवांक तांच्या हुदद्या 
प्रमाण वेगळो असो आनीक एक पगार इन काईंड' मेळत रावता. द्रव्य 
रुपांत, वस्तु रुपांत, कन्सेशन रुपांत आदि. कांय देवांक म्हयने म्हाल तो 
तांच्या घरा, तांच्या बँक खात्यांत पावत रावता. टेबलावेल्यान काम करपाचेर 


पास्त / ४ 


तांचो व्हडलोसो विश्वास ना. टेबला पोंदच्यानूच चडशें काम जाता अशें तांचे 
प्रामाणिक मत आनी त्या मताक ते जागतात, 

केन्ना केन्ना तांची नांवां पेपरांनी छापून-बिपून येतात, (नं.२ देव ह्या 
नात्यान.) एक दीस ते मात्शे गरम-नरम आसतात, पूण ते कोणा कच्च्या 
गुरुचे चेले थोडेच आसतात! ते सगलें पुसून-बासून निवळ-मेकळें करतात. 
केन्ना एकाद्रे प्रकरण खूबच गाजलें जाल्यार तें जाग्यार पडसर चडूच जाल्यार 
ते भलायकेच्या कारणाक लागून रजेर वतात. त्या काळांत धंदो जाग्यार 
घालतात आनी एक दीस केंसांक लेपोड-बिपोड काडून, चकचकीत सूटबूट 
घालून, गळ्यांत पदाचें कार्ड लांबयत कॅबिनांत खरेंच देव कशे बशिल्ले 
दिसतात. 

अशे लोक जेन्ना पदभार(?) सोडटात (ते सदांच समाजाक आनी 
सरकाराक भार जाल्ले आसतात) सायबाक सेंडॉफ आनी भेटवस्त दिवपा 
खातीर जेन्ना कॉन्ट्रिब्युशनाचें लिख सेक्शना फाटल्यान सेक्शनांनी भोंवपाक 
लागता, तेन्नाच लोक कोण च्या पिवपाक, कोण जेवपाक, कोण वॉशरुमांत, 
कोण हांगा कोण थंय गेल्ले आसतात ताका लागून वर्गणेचो आंकडो गुप्त 
दवरचो पडटा.. मागीर एका व्हडल्या, सायबाक फावशा बॉक्सांत पटयेचे 
रकमेंत बसता शी वस्त घालून भेटवस्त दितात. सेंडॉफार्ची भाशणां जातात, 
च्या-बटाटवडो येता. असल्या सेंडॉफांक हुंडके, दुकां काडपी लोक चडशे 
कोण नासतात. काळजाच्या उमाळ्यान आयिल्ले हांगा कोण्ण नासतात. हांगा 
हात दितात ते फोर्मालदाद म्हण. पूण पद सोडपी 'पददास' मात मनांतल्यान 
दुख्खी जाल्लो आसता. कारण फाल्यांच्यान ताची मानाची खुर्ची वचपाची 
आसता. ते खुर्चेक लागून मेळपी दोनूय तरांचे पगार आतां बंद जावपाचे 
आसतात. ताचे चमचे आनी दवले ताळो काडून सायबाची आरत म्हणटात. 
सगले ताळयो पेट्टात. सेंडॉफ सोंप मेरेन चार बोडका उरिल्ली आसतात. 
थोड्याच दिसांभितर पददासाक त्या ऑफिसांतलो कोणूच चेपें काडिना.. 


पारत / ५ 


आनी समाजांत भोंवतना लोक तांकां तोंडार 'कितें बरे मू ?' अशें विचारतात 
आनी फाटल्यान तांच्या आदल्या 'पराक्रमांच्यो' कथा तिठ्या तिठ्यार 
रगोवन सांगत आसतात. 

रिटायर्ड खुर्चीदास दुसरे दिसासावन आपणाल्या लॉजार, फॅक्टरेत, 
सायटीर वचपाक लागतात. ना जाल्यार तार्ण आदींच सुगूर करून दवरिल्ले 
आनीक एके खुर्चेक सोबोवपा खातीर ताची नेमणूक जाता. ताका १, २, 
३ अशीं एक्स्टेन्शनां मेळत रावतात. कारण ताचे कडेन आसता तसली डिग्री 
आनीक कोणाच कडेन नासता. एका काळार ताणें ती डिग्री कशी मेळयल्ली 
आसता ही एक वेगळीच काणी जातली!! 


> 


es 

विनोद : धर्तरिवेलें अमृत! 


जांचे कडेन बरी विनोदी वृत्ती आसता तांकां विनोद सहज दिसता, 
जो हेरांक घडये दिसना. विनोदी, फकाणेर वृत्ती कितल्याशाच जणांकडेन 
आसता, पूण काय वेळार ती उजार जायनाशिल्ल्यान आवता भशेन कळमेवनूय 
गेल्ली आसता. गोंयकारांक, म्हाका दिसता, निर्मितलो विनोदाचें अप लोड 
करूनूच ह्या जगांत धाडटा. एकाद्रो गोंयकार विनोद करिना जावं पूण जाका 
विनोद समजना असो गोंयकार सोदून सांपडचो ना. 

विनोद करतल्यांक समाजाच्या उंचेल्या जावं सकयल्या थराचो पात्सो 
ना. वेवसायाचो पात्सो ना. बायल दादलो होय भेद ना. शिकिल्लो, 
शिकनाशिल्लो होय भेद ना. तेच प्रमाण प्रसंगाचोय पात्सो ना. कांय जाणांक 
(म्हज्या सारक्या) स्मशानांत विनोद सुचतात आनी ताका लागून थंय गेल्ले 
कडेन लोक थंय आमचे पसून पयसूच रावप पसंत करतात. तांकां हांसतना 
कोणेय, चड करून भायर पडिल्ल्या मनशाच्या घरच्यांनी पळेल्यार नस्ती 
बला आंगार येव येता. . 

कांय घडिल्ले विनोदी प्रसंग याद जाले. गच्च भरिल्ली एक बस वाग 
फाटीक लागिल्ले भशेन धावताली. एका स्टॉपार तीन पॅसेंजर उबे आसले. 
तांकां पळोवन बस मात्शी थांबली. दोगजण तरनाटे आनी फुडें आशिल्ली 
पन्नासेक वर्साची मोठेल्या भेंडाची बायल. ती बसींत चडपाचो येत्न करता 
मेरेन दोगूय तरनाटे बसींत घुसतात. चडचड बेगीन' म्हणत तिका बसीचो 

कंडक्टर फाटल्यान धुकलून पयले पायरेर चोंदता, आपुणूय थंयच एका 
पांयार उबो रावता आनी म्हण्टा 'चल या!' 
ज्या प्रवाशांनी तो सीन पळेल्लो तातूंतले एक दोग जण मुमुरख्यांनी 
हांसले. तो मेरेन ती आनीक एक सोंपण चडली. दोळे मोटे करीत तिणे 
कंडक्टराक किते तरी तिखसाणिचें उतर दिलेंशें दिसता. हांव दावे वटेनच्या 
पयल्या सिटार बशिल्लो आनी हांवें कांयच पळोवंक ना असो भाव म्हज्या 
तोंडार दवरपाचो येत्न करतालों, कित्याक तर म्हाका तेंकूनच, खांब्याक 
धरून ती आता उबी राविल्ली. तिचे तिकेटीचे पयशे काडटना कंडक्टरान 
म्हटलें, मॅडम, खरेलेपणान तुवें म्हाका थँक्यू म्हणपाचें, जावं तूं थँक्यू 
म्हणना, हांव सॉरी म्हण्टां!' तेन्ना ताणें म्हजे कडेन एका दोळ्यान पळयलें. 
ताचे जापेन म्हाका हांसूंक आयिल्ले हें ताणें जाणले. आनी म्हाका दोळो 
घालो. हांवें ताका परतो दोळोय घालूंक ना आनी कसलो भावूय चेऱ्याचेर 
उक्तावंक ना. मुखार ती म्हजेर एक दोळो दवरून आसली, कोणाक जाय 
त्यो नस्त्यो भानगडी.. (आमचे गांबठी भाशेंत सांगचें जाल्यार आमी आतां 
धवाडी जाल्यांव, नीट उब्बां बगून चलतोंव. झिलींनी काय हालता धोलता 
आमीं बगूंचे नाय. चल रे रामग्या उब्बो फुडें!) 
रामग्यासून याद जाली. आमच्या गांवचो रामगो हो मोटो विनोदी 
प्राणी. (मनायपण करपी इतको विनोदी मणीस तुमी केन्ना बगूंक नासतलो 
आनी मीय रामगो सोडून दुसरो बगूंक ना, खरां सांगतंय.) 
एक दीस सक्कार्ळी दूद घालून गियेचे कॅन खडखडायत हांव गांवांत 
येतालों. शाळेचे मास्तरणीन हात केलो. घेवंची पडली, किक्कीय जाल्यार 
मास्तरीण ती, आमच्या गावांत येवन झिलग्यांक शिकयता, तेंकां सिसत 
लायता. तर तिका सरळ हाडून शाळे कडेन सोडली. घरा येयलों जाल्यार 
आंगणात निसाण्यार रामगो कोयती घांसता. धारेर बोट भोंवडायतना तो 
म्हाका बगून मोट्ट्यान हांसलो. मी थंयच मातयेच्या सोंप्यार बसकण माल्ली 

आनी हातांतले कॅन, सामनाची पोती थंयच उडोवन घाम पुशीत म्हटलें, 
सकाळी सकाळी वाटेर हांसोळीं खांवन येयलाय का कायरे पाडग्या?' 
जाल्यार हो 'राव राव' अशी हातान खूण करून हांसो दामून धरपाचो येत् 
करता. मागीर तो सामको सिरियस जालो आनी म्हणालो, 'काका, राग धरू 
नाका, तूं भुरगे बाळकार म्हणोन सांगतंय, ते मास्तरणीक सायना हाडूं नाका 
रे फाटले वटेन बसोवन. तिच्या दांतांचो फणो बगलाय मा? शेताचो दांतो 
कसो मरे तो! रेडेघांटी देवतना गरजेक कचाक करून बिरेक मारशीत जाल्यार 
सोमतीच तुजी गोमटी अशी सकयल जमणीर. सुळे कशे भायर सरल्या मरे तिचे 
दांत. रामगो जे पद्धतीन सांगतालो तें आयकून आनी पळोवन हांवूंय खूब 
हासलों. मागीर हावें ताका सांगले, 'रामग्या, समज मी पाठी बसलों आनी 
मास्तरणीक मोटार सायकल चलोवंक दिली जाल्यार?' हातांतलो कोयतो 
नेटान फुडे धरून तो म्हणपाक लागलो, “तिणे चलयल्यार मा, कोणाची गा 
बिशाद तिची सायड आडोवपाची? खाशांच्या गाडयेक दितत तशी सगले 
लोक तिका सायड दितले मरे काका!! भाल्यांक भितत मरे लोक!!' 

चाली चॅप्लीन हो म्हान विनोदी कलाकार. हेर विनोदी प्रकारा वांगडाच 
स्लॅपस्टीक पहतीचो विनोद वापरतालो, आयरिश बुल, हाय ब्रो जावं विटी 
ह्यूमर आनी अशे कितलेशेच विनोदाचे प्रकार जगभरांत फामाद आसात. 
आयरिश बुल जातीचो-तकली घाणाक दवरतरीत जाता तसलो विनोद सांगतात. 
एक 'नमुनेदार' कमांडर खंय आपणाल्या सैनिकांची परेड घेतालो. ताणें 
व्हडल्यान आडून ऑर्द दिली, परेड, दावो पांय उखलून धरतले, दावो पांय 
उखलून धरात,- एक दो तीन एक.' कमांडरान मुखारसून दावे वटेन पळेले 
तर ताका सगल्यांचे उबारिल्ले दावे पांयच पांय दिसले. खूश जावन ताणें मान 
हालयली. मागीर ताणें उजवे वटेन पळेलें जाल्यार ताका फाटल्यान एका 
सैनिकाचो उबारिल्लो पांय दिसलो. व्हडल्यान आङ्डून ताणें विचारले, 
“कोण रे तो बोंडो सैनिक थंय दोनूय पांय वयर उबारून उबो रावला?'' 

सैनिका वेल्यान याद जाली. एक पावट खंय रशियेचो आदलो 
हुकूमशहा स्टॅलिन हाका एका साद्या सैनिकान स्टॅलिन हो मूर्ख मनीस 
आसा' अशे म्हळें. प्रकरण वयर मेरेन वचून सैनिकाचेर कारवाय जावन चौदा 
वर्साचे बंदखणीची ख्यास्त जाली. हेरशीं खंय असल्या बेमुर्वतखोर वागणुके 
खातीर सात वर्सांची ख्यास्त जाता. सैनिकाच्या आदवोगादान न्यायाधिशाक 
विचारलें, “सात वर्सा जाग्यार चौदा वर्सांची ख्यास्त कशी कितें दिल्या?! 
जाप दिवपा खातीर खात्यान न्यायाधिशा कडल्यान फुडली तारीख मागून 
घेतली. फुडले तारकेक न्यायाधिशान सरकारी जाप जाहीर केली. “सात 
वर्सांची आलायती ख्यास्त जाल्या ती सरकारी गुपीत भायर फोडिल्ल्या 
कारणान गुन्यांव घडला, ताका लागून! 

हाव आठवेक आसतना शाळेंत अत्रे आनी सरदारजीचो एक ज्योक 
एका वर्सा चलतालो. एके कार्यावळीक सभाघरांत अत्रे आनी ताका तेंकून 
एक सरदारजी बशिल्लो. मदींच सरदारजीन भेंड हालयलंशें केलें तेन्ना 
कदेलीचो आनी आनीक एक आवाज जालो. अत्रेन तो आवाज सारक्को 
वळखलो आनी सरदारजीक विचारलें, 'सरदारजी, आयडिया इज वेल बट 
व्हॉट अबावट द स्मेल? 

त्या वर्सा एकलो नवोच भुरगो आमच्या वर्गात आयिल्लो. गांवांतल्या 
` वाठारांत वाडिल्लो तो नमुनेदार सादो भुरगो आशिल्लो आनी रोकडेंच 
कोणेतरी ताचें बालू अशें नव्यान नामकरणूय केल्लें. शारांतल्या भुरग्यां 
बांगडा भरसून आपणेंय तांचे भशेन जावें अशेंशें ताका दिसतालें जावये! 
कित्याक तर ताचीं तोंडार चलिल्लीं फकाणांय तो सोंसून पसून हेरांच्या 
सांगातान रावतालो. ज्योकूय सांगपाक शिकतालो. बाळू हो अत्रेचो ज्योक 
सांगपाक सुरवात करतालो तेन्ना चले चलयो हांसपाक लागताल्यो. फुडे 
जाल्यार ताका पळयल्यारूच भुरगीं हांसपाक लागलीं. एक दीस हांवें ताका 
विचारलें, “तूं खंयचो ज्योक सांगता रे हालीं, लोकांच्यो हांसून मुड्ड्यो 


पारत / १0 


जातात खंय, म्हाकाय सांग मरे,' जाल्यार बाळून खोमसाचे बुतांव बीन सारके 
आसा काय ना ते पळेलें, बरो नीट झेंडाबंदनाक रावतात तसो उबो रावलो 
आनी सांगपाक लागलो, 'आयक हां, एक आसलो सरदारजी आनी एक 
आसलो आचार्य अत्रे!!' 
सरकारी खातींय केन्ना केन्ना बरे बरे विनोद करून लोकांची मनरिजवण 
करतात. संत तुकारामाक कॉन्ट्रेकट धाडून रेडिओचेर अमक्या दिसा येवन 
अमके फियेचेर धा मिन्टां रेकॉर्डिंग करचे खातीर आपोवप , गारपीट जाल्ल्या 
शेतकारांक लुकसानीची भरपाय म्हण चवदा, पंदरा रुपयांचे चेक काडून 
दिवप, पेशंट सोडून ताच्या वांगडा आयिल्ल्या मनशाक ऑडमिट करून घेवन 
वखदां चालू करप अशें जायतें चलता. 
हालींच प्रमोट जाल्ल्या एका सरकारी ऑफिसराकडेन हांव कोंकणी 
उलयतालों, तोय कोंकणी उलयतालो. पूण निमाणे कडेन तो कितें सांगता तें 
समजून घेवपाक हांव उणो पडलों. तो सायब फकत हों, होचें अशेच सगलें 
उलयतालो. -तुमी न्हू सर, हों आदीं हाडा, हें हाडले बगर तुमचें तें फुडे 
धुकलाना, तें फुडें धुकलाना तो मेरेन ते ह्येच्ये डिपारमेंट कांयच करूंक 
शकाना. तुमी आनी ह्ये त्ये करीत रावू नाकात सोंमतेंच त्ये हाडात. हांव झक 
मारीत ताच्या हाता सकयल्या क्लार्का कडेन गेलों आनी ताणें दोन मिन्टांत 
म्हाका सारके कितें तें सांगले. . 
विनोद सांगपाक मेळना अशें जाता तेन्ना कांय विनोदवीरांचो घुस्मटमारूच 
जाता. चड करून घरांतलें वातावरण विनोदाक फावता तशें नासत जाल्यार. 
तातूंतल्यान मागीर केन्नाकेन्ना विनोदी लेखक तयार जाता जांवये. म्हज्याय 
घरांत विनोदाक व्हडलेशे श्रोते नात. भुरगीं जाल्यार ज्योक सांगतां म्हळ्यार 
पुरो, तुजे ते सगले पीजे आमी ल्हानपणासावन आयकत आयल्यांत हां 
पप्पा, तांकां आमी नंबरूय दिल्ले तेन्ना. एकेका ज्योकाच्यो कितल्यो आवृत्ती 
जाल्यो तें आमी बरोवन दवरतालीं. आतां ताचोय वीट आयला...' पिकता 


पास्त / १६ 


थंय विकना म्हणटात तें अशें. तसो हांव खूबूच सिरियस लेखक पूण कितें 
जाता, केन्ना केन्ना कोणूच म्हाका सिरियसली घेना, तेन्ना हांवूय म्हजेरूच 
ज्योक करतां आनी मनांतल्या मनांत हांसतां. चारचौगांत बेठोच हांसना, ना 
जाल्यार लोक म्हाका पिसो म्हणपाचे मू! ! 

पास्त / १२ 


पास्त : येक समाजिक गरज 


प्रत्येक वस्त वाफरण्याचें येक तंत्र असतें. प्रत्येक वस्तीवर येकेक 
लेख लिहिण्याचा विच्यार मी मागें बोलून दाखविला होता. पण तूर्तास पास्त 
या वस्तीबद्दल बोलतों. 

पास्त ही वस्त आजकालच्या साक्षरतेच्या काळांत अतिशय म्हत्वाची 
हाए. पास्ताशिवाय कोठेंही माणूस बघावयास सांपडत नाही. तशेंच शिर्विसदोर 
बायका आपणा जवळ नेहमी पर्शी बाळगतात. त्या पर्शीसही एक प्रकारचें 
पास्तच म्हणावयास हवें. 

पास्ताच्या चामड्याच्यें, रेक्सीनाच्यें, मेणकापडाच्यें अशा जायत्या 
जाती आसतात. | 

पास्तास पाश्त अशेंही म्हणतात. पास्त घेताना तें चांगलें आंतून व 
भायरसून बघून घ्यावें. पास्तास चैन असते, ती पितुळची पाऊन घ्यावी 
(चैनिचे प्रकार हा ह्या विशयावरचा म्हाजा ५५% तील लेख मुद्म वाचावा.) 
चैन ओडावयास मात्रसा त्रास होत असेल कींवा जराशी कळम आलेली 
असेल तर दुकानदाराकडून एकदोन रुप्ये उणे करून तेंच पास्त विकत घ्यावें. 
काही लोकांना मुंनै कींवा बॅळगांवांस जावयाचा असलेल्या तिरायत मनुश्याकडे 
पास्त आणण्यासाठी पैशे द्यावयाची वायट संवंय असते. ते पास्त न आणतां, 
उणे पडले म्हणून तुमच्ये पैशे वाफरतात कींवा “सालाबाद विसल्लों मरे? अशें 
सांगतात. नपेक्षां सवायशें बगून आणतात पण आपणाला तें म्हारगच पडतें. 


घास्त / १३ 


देखून पास्त होतां होईल तितके सोताच पाहून घ्यावे. शहरांतील साताठ 
दुकानांत आदीं फिरून पास्ते बगावीं, व प्रेस विचारून 'मागीर येतां हां 
तसे म्हारग दिसता, दिवपाचे कितले?' “मागीर सानचो येतां असें बोलून 
सगळीं पास्त बगावीं. व त्यांतलें एक वर सांगितल्या प्रमाणे विकत 
घ्यावें. (आवश्यक तें वाणपण करावयास हरकत नाहीं) 

नंतर तें पास्त घरीं आणून चांगला उजवाड असलेल्या जागीं जुनेराचा 
कुडका, माध्याचें तेल, मेण कींवा मेणवात घेऊन बसावें. आधीं कुडक्याने 
पास्त चांगलें पुसून काडावें. नंतर थोडें माथ्याचें तेल त्यास चकचकीतपण 
येण्यासाठी लावावें व ब5ऽरें घांसावें. तेल लावण्यास बराच वेळ लागतो व 
कंठाळा येतो. तस्मात तसें झालें तर तुमच्या शाळेंत जाणाऱ्या मुलग्या कीवा 
मुलगीला तें काम द्यावें. ल्हान मुलांना असलें काम आवडतें हा लेखकाचा 
स्वानुभव आहे! चैनीस मेण लावावयाचे काम मात्र आपुणूच करावें हें 
चांगलें! आधीं चैनीस प्रत्येक भागास आंतून व भायरून मेण चांगलें घांसून 
लावावें. नंतर चैन बंद करून भायरून लावावें. (चैन बंद करून आंतून 
लावणें शक्य होत नाहीं ही एक मोठीच अडचण आहे, असो) नंतर 
सावकाश चैन पांच-स वेळां उगडावी व धांपावी. त्यामुळं मेण चांगलें 
खांचीनी भरून चैन सदळ होते व पाहिजे तशी उघडते! 

पाश्ताच्या खबरदारीविषयीं आतां थोडें संक्षेपाने सांगतों. पास्त 
कशायकसें ठेवलें असतां त्याच्यावर धुक सांचतो व त्याचा कलर वायट 
होतो. म्हणूनच पाश्त नेहमींच पलास्टिकाच्या पिशवेंत घालून आरमारींत, 
संदुकींत कींवा खुंटयाळ्यास अडकवून ठेवावें. माझ्यासारखी लुगटाची 
पिशवी शिवून घेतल्यास एकदम बरें, 

तशी पास्त ही वस्त नाजूक असल्याकारणाने मुलांकडे पात्यवूं नये. 
मुलें पास्ताची चैन फार्टीफुडें करतात ब प्रसंगी नासधूसही करतात. माझ्याच 
पास्तांतली नवी ब्लेड घेऊन म्हापशेंच्या पंडिताच्या चंढाळ पोराने माझें 


पास्त / १४ 


चांगले चामड्याचे पास्त कापून ठेवलें होतें. (म्हापशेंच्याच काणेकार ए 
इस्मांवच्या लोजावर त्या वेळीं तीं नवीनच पास्तें आलीं होतीं. चांगले साठ 
इस्कूद त्यास फारिक केले होते; असो. ) 

बशीमध्ये पास्ते, पोत्या, ट्रंका, सारणी, तामये, चिबडां, सूटकेशी वगैरे 
सामान ठेवण्यासाठीं प्रवाशांच्या माथ्यावर दोन्ही बाजूंना बास्किटें केलेलीं 
असतात, तेर्थे चुकूनसुद्धा आपलें पास्त ठेवूं नये. तुम्ही सिटावरचे प्याशिंजर 
असाल तर पास्त नेहमीं आपल्या मांडीवर ठेवावें. त्यामुळे माणसास एक 
प्रकारचा झेत येतो. (हा स्वानुभव आहे. माझ्या पास्ताने सरपंच ते कलेक्टर 
धरून मुख्यमंत्री पर्यंत सर्वाशी मी बोलून आलेलों आहे.) तुम्ही बशींत 
स्ट्यांडिंग म्हणून उभे असाल तर पास्त हातांत धरावयाचा मूर्खपणा न करतां 
तें दोनी पांयांमध्यें दामून धरावें. पण केव्हांच ब्राकेटावर ठेवू नये. पायीं 
चालताना पास्त हातींत धरून चालावें. तें फाटीवर मारल्यास त्याचें धरावयाचें 
जे हेन्डॅल असतें त्यास मार बसतो. त्यांतल्या त्यांत दाव्या हातींत पास्त व 
उजव्या हातींत वकल सोबून दिसतें. वक्लावरून आठवले. वकल ही वस्त 
पास्तांत ठेवण्यास मुळींच उपकारत नाहीं. कांहीं माणसें पास्तांत पंचे, पुडवीं, 
चपात्या, भाजी, विडी-फस्क,शिगार असे काहींहीं भरतात आणी प्रसंगीं 
त्याचा उशासारखा वाफर करतात, हें सर्वस्वी अयोग्य होय! 

पास्त या विशयावर विस्ताराने लिहिण्याजोगे आहे पण आज येथें 
थोडक्यांत आवरतें घेतों. जातां जातां पाश्ताचे म्हत्व व त्यांत ठेवावयाच्या 
तसेंच न ठेवावयाच्या वस्तूंची लिख देतों. 

पास्त ही आजच्या समाजाची एक आवश्यक अशी वस्त आहे. आतां 
काळ फुडें गेला आहे. आपला म्हान भारत देश स्वतंत्र झाला तसेंच आमचें 
गोंयही स्वतंत्र झालें. हा काळ स्वातंत्र्याचा आहे. आतां तो फार बदलला 
आहे. आतां तो फार फुडें गेलेला आहे. सगळेंच प्रमाण वाडतें आहे. किंबहुना, 
सगळीकडच्या सर्वच क्षेत्रांत आतां आपणाला नेत्रदीपक प्रगती आढळून येते. 


पास्त / ६५ 


शिक्षणाचें व शिकणाऱ्यांचे प्रमाण वाढते आहे. प्रत्येकाजवळ पाम्त हे 
असावयास हवेच. 

दरवर्शी नेमेचि येतो म्हण्टात त्या प्रमाणे पावसाळा येतो. सगळ 
हिरवेंचार होतें. म्याट्रिक झालेलीं मुलें यम्पलायर्मेटांत नार्वे घालावयास 
जातात. नावें घातल्यापासून त्यांस शिर्वीस मेळेपर्यंत स-सात वर्श सहज 
लागतात. या काळात वर्शास पन्नास जरी धरलीं तरी तीन-चारशी आप्लिकेशनां 
मुलें प्रत्येकी करतात. अशा आप्लिकेशनांच्या दुप्लीकेती, सर्तफिकिटां, 
मार्कलिस्त्रा, उण्या उत्पन्नाचे दाखले असलीं कागदां ठेवावयास पास्तासारखी 
दुसरी सोय नाहीं. म्हणून जाण्टा माणसांनी मुलगा मॅट्रिक कींवा आतां 
म्हण्टात तें येसेसी झाल्यावर तरी निदान त्यास पास्त घेऊन द्यावें. शालेय 
जीवनांत त्यास पास्त वाफरावयाची संवय जडविल्यास तें एकदम चांगलें. 
त्यामुळे मुलें फुडें पास्त घेऊन फिरताना लजत नाहीत. सोता माझा बाप 
गांवांत रेजिदोर होता. त्याने मला वयाच्या णवव्या वर्शीचे जुनें चामड्याचे 
तांबडे पास्त दिलें होतें. आजही तें चांगलें आहे. माझा मुलगा तें वाफरीत 
नाहीं, ही गोश्ट अल्लग. त्या प्रकारचीं पास्ते पुर्तुगालहून येत असत ब तीं 
खूपच तिकत. अजुनही मडगंव किंवा पणजेच्या बाजूस अशीं पास्तें घेऊन 
फिरणारे लोक तुम्हास बघावयास सांपडतील. 

आजकालच्या सुदारलेल्या जमान्यामध्यें पास्त ही एक अत्यावश्यक 
वस्त होऊन बसलेली आहे, हें वरील विवेचनावरून आपणांस पटलें असें 
ग्रहीत धरून पास्तांत भरावयाच्या व न भरावयाच्या गोष्टींची लिखां देऊन 
हा अभ्यासपूर्ण लेख संपवितों. जातां जातां येवढेंच सांगतों कीं पास्तोद्योगाकडें 
कोणाचें तरी लक्ष गेलें पाहिजे. पास्तें अधिक अधिक सवाय झालीं पाहिजेत 


त्या शिवाय समाजांत देसेंत लोक वाढून समाज सुधारणार नाही, यांत काय 
संशय? 

पास्तांत ठेवावयाच्या वस्तु 


वेगवेगळी कोर्ट कचेरेचीं कागदे, दुकुमेंत, पासपोर्ट सायजीचे आपले 
कांही फोटे, तकली फोडण्यावरती गुळया, भायरी बंद होण्याच्या गुळया, ल्हान 
दोरी, एक लुगटाची पिशवी (रिकामी), व्यवस्तित डबींत कांही टाचण्या, दोन 
सुया (एक ल्हान व दुसरी मोठी), सुताचें बंडल, रेव्हेन्यू व पोस्टाच्ये स्टँप, 
पाकिटां, अतर्दशीये, शेलाद फोली, लहानशी कातर (मिशा कातरावयाची 
असते तशी) 


पास्तांत न ठेवणेच्या वस्तू 

उक्त्या सुऱ्या, चाकू, खिळे, पिकी केळीं व चिकू, फुलांच्या फांत्या, 
सदळ धांपणाची दबी, कुरकुरीत पापड, पिके आमे, वक्ले (वर सांगितलें 
आहे), ल्हान मुलांची कापराचीं खेळणीं, वखदांच्या बाटल्या, बायकांचीं 
गंगावना, आंकडे (कोण कोण त्यांस दुसरें कांही म्हण्टात), लिगा, घडयाळी, 
लोणच्याचे बायको पास्तांत भरावयास देते (सासुरवाडीस जाताना) तसले 
आचांव, दांतांस लावावयाच्या कोलगेटी, (ब्रश चालतील) तसेंच आणखी 
एक म्हणजे बायलांची पातळ कुकमाची बाटली कटाक्षाने टाळावी. 


>> 

भव्य कार्यावळीचे 
दिव्य सूत्र निवेदन 


सात कविता झेल्यांचो उक्तावण सुवाळो कामदाबायचो आनी 
रसिकांखातीर त्या दिसाचे तेच उत्सवमूर्त आसले. पूण दुर्दैव म्हळ्यार पुराय 
कार्यावळीचो फोकस सूत्रनिवेदिकेचेरूच गेल्लो आनी हे गजालीक लागून 
कामदाबायन बेजारून वचप हे सामर्के नॉर्माल आसलें. आजून मेरेन कोणाच 
कवी जावं खंयच्याय रचनाकाराचे एकाच बराबर सात कविता झेले उजवाडाक 
आयिल्ल्याची घटना जावंक नासली. कार्यावळ खऱ्यानीच भव्य म्हणटात 
तशीच सुरू जाल्ली. साकासाकांनी भरून फुलां वाफरून सजयल्लें सभाघर, 
माचयेर फाटल्यान लावपाक कल्पक रितीन तयार केल्लो थिमेटिक त्रिमीती 
बॅनर. ती थीम कितें तें सांगपा खातीर आर्टिस्ट एल. सुरेख हाणें खासा एक 
ल्हानशें बरप तयार केल्लें आनी तें आयोजकान छापून घेतिल्लें. सभाघराच्या 
प्रवेशद्वारार दोयवशी दोगी चलयो एक्कासारके भेस करून आदर दाखयत 
उब्यो आसल्यो. नाचांतले मुद्रेभशेन हात लयदार रितीन फुडें काडून 
जणएकल्याक एकेक पत्रक आनी हांसो त्यो दिताल्यो. त्या पत्रकांक लागून 
सभाघरांत इल्लो गोंदोळ जालो. चड करून नाट्यसरतीवेळार असलीं पत्रकां 
वांटतात. ताका लागून कांय लोकांक दिसले, थंय नाटक जावपाचें आसा 
आनी ते चुकून थंय पावल्यात. 

ते हयकारी निवेदिकेन आपणाली फाटल्या वीस वर्साची कलात्मक 
हिस्ट्री टायम मेळटा मेळटा तशी मदीं मदीं सूत्रांभितर विणून काडली. सद्या 

कसले प्रॉजेक्ट हातांत आसात, आपली पीएचडी कशे तरेन चालू आसा, 
खंयच्या खंयच्या तस्रीपांची ती मानकरी जावन आसा अशें सगलें तिणे 
सांगले. कारण मुखेल सोयरो हो भयंकर प्रभावी मनीस जावन आसलो आनी 
राजकारण, शिक्षण, समाजकारण, कला, भीशिक गणेशोत्सवा सारके संस्कृतिक 
उपक्रम, अर्थशास्र, परराश्ट्रनीत आनी खेळांमळावेलो खांपो तज्ञ, पर्यावरण, 
इको टुरिझम, हेल्दी मायनिंग ह्या आनी अशा कितल्याशाच क्षेत्रांनी ताचो 
प्रभाव आसलो. सरकारांत ताच्या उतराक मान आसलो आनी निवेदिकेच्या 
दोळ्यां मुखार एक दोन जागे आसले, जंय तिचो नंबर डॉक्टर जाल्या उपरांत 
लागू शकतालो. 
कार्यावळ कुसाकुंसान फुडें रांगताली. ताका लागून सभाघरात कुचू 
कुचू जावपाक लागिल्लें. स्टेजीर बशिल्ले मानादीक सोयरेय येकमेकाच्या 
कानाकडेन तोंड व्हरून फुतफुतताले. घडयाळ पळयताले. मदीं आयकुप्यां 
भितल्ल्या एकट्यान एक चीट बरोवन निवेदिके कडेन दिली. थोड्या सिनियरांकडे 
झडू, टायगर सारके बाम सदांच २४ ५ ७ आसतात. हांगा ताचो प्रत्यय 
आयलो. तांची, एसींतल्या थंडायेक, वासांक लागून, भाशणांक लागून 
तकली कणकणूक लागिल्ली. बामाच्यो दबयो, बाटल्यो सभाघरांत फार्टी फुडे 
हातोहात भोंवपाक लागल्यो. सगल्या बामांचो मेळून एक वेगळोच वास 
घोळपाक लागलो. 
सगल्यांकूच आपणाली तकली फोडटा आनी बाम मेळल्यार बरें 
जावपाचें अशें दिसपाक लागलें. एकल्यान तें सभाघरांतल्या एका तरनाट्या 
आप वावुरप्याक (बोंवाळशेटीक) सांगलें. तो सामको उमेदीन भायर गेलो 
आनी लागींच्याच फार्मसींतल्यान ताणें बामाच्यो कितल्योशोच दबयो हाडल्यो. 
इतलेंच न्हय, मायका लागीं वचून ताणें निवेदिकेक एक चीट वाचपाक दिली 
आनी तिर्णेय आतां मेरेन तकली मात्शी उडयल्ली आसली ताका लागून चीट 
ताबडतोब वाचून दाखयली. 'खास चत्राय कोणाकूय बामाची गरज आसत 

जाल्यार ताणी फाटल्या दरवंट्यांकडे उबे आशिल्ले आपवावुरपी भौ, 
नारायण हांचेकडेन संपर्क सादचो,' 

कोणेतरी बाजेल्ल्या मनशान म्हळें, 'बाम न्हय गो बाय, बाँबाची 
गरज आसा.' ती वाचून ती हांसली आनी जालें जालें, पांच मिन्टांत 
सोपयतां' म्हणत तिणें फुडें उलोवपाक सुरवात केली 'हय, आतां फुडले 
सुबातेर आयच्या सुवाळ्याचे मानाचे सोयरे भौमानेस्त हांचो उतरांचो मान 
आतांच जाला. आतां तांकां फुलांचो तुरो भेटोवन तांचो फुलांचो मान करता 
बाय अप्रणाली, वय वर्सा सात. हय, मोगाळ रसिकानो, आमकां तुमकां 
सांगपाक व्हड खोस भोगता, की ह्या सात झेल्यांच्या सात मानेस्तांक सात 
वेगवेगळ्या पिरायेचीं माणकुलीं फुलां फुडे येवन फुलां भेटोवन फुलांचो 
भोमान करतलीं. तर आतां हांव आफयतां बाय... अशे तरेन निमाणे एका 
वर्साच्या बाय सुस्वरा मेरेन तो फुलांचो मान करपाचो बेटन पावलो. बाबडे 
बाय सुस्वरा आवयच्या खांदार सुस्त न्हिदिल्ले. ताका स्टेजीलागींच्या 
चकचकीत उजवाडात व्हरतरीत ताची न्हीद मात्शी चाळवली आनी ताणें 
आंगठ्याची गुड्डी तोंडांत घालून प्रसंगाचो मान राखून रडें थांबयलें. पूण भोंगू 
बाबड्याचें, निवेदिका, बायची आवय, कवयित्री, तिगांय जणांनी ताका 
चत्रायो दिल्यो - बायऽ घेऽ बाय हातां धरऽ , बाय पावण्याक तुरो दीऽ 
श्याणें तें बाय आमचें घे5, धर अशो कितल्योशोच कमाण्ड ताच्या चिकुल्या 
मेंदवाक सोंसना जाल्यो आनी ताणें रडपाचो बझ वाजोवपाक सुरवात केली. 
ल्हान भुरण्याच्या निर्मळ रडपाचे सूर त्या सभाघरांत मायका वेल्यान सगल्यांक 
आयकुपाक मेळळे. त्या खिणाक पयलेच पावट ती कार्यावळ आपशींच 
वचून एका उंचेल्या पांवड्यार पावली, कांय जाणकार उठपाक तोच म्हू्त 
धरून उठून गेलेय. 

मागीर सात कविता झेल्यांच्या उक्तावण/लोकार्पण सुवाळ्याचो 
आक्त जालो. स्टेजीवेले देडेक डझन लोकांक फोट्यांत घालपा खातीर जांचे 

कडेन अत्याधुनिक केमेरे आसले ते सोडून है? फौटीप्राफंन्ी धडपड केली, 
सातूय झेल्याचेर उलोबप्यांची। भाशणां जाली पाळ्या] गांगड्यांनी चयथी 
दिसा दनपारची दोन बरां जावन गेल्या उपरांत जमी भटजी आनी यजमान हार्न 
एकमत जावन पांपांच मिन्टांभितर गणपत्तीची पूजा करून काडटात तश ते 
जाले. 
कवयित्रीन आपलें मनातलें उलोबप केलें तेन्ना तिचो ताळो भक्रन 
आयलो. 'है घडटा ते खऱयानीच घडटा काय सपन? म्हाका कायच कळना' 
अशे तिणे म्हळे. तेन्ना फुडले लायनीत कोनशाक बशिल्ल्या एकल्यान 'ह 
सगळे सपनच चल्लां हां बाय' अशें फोण्ण माल्लें तेन्ना लोक मात्शे हासले. 
निमाणे कडेन सुवाळ्याचो मानाचो सोयरो उलोवपाक उठलो. 
'भयणीनो आनी भावांनो, ह्या वेळार हांव खरें तेंच उलयतलों. खॉ 
सांगतां, म्हाका म्हत्वाची दुसरी एक कार्यावळ गांठपाची आसा. आत्तांच 
एका धाकल्या भुरग्यान रडून हांगा आपणाली उपस्थिती दाखोवन दिली. तेच 
बराबर उलय नासतना तें जायतें सुचोवन गेलें. ताच्या रड्यान सभाघरांत 
थोडोवेळ सादेपणाचीं, मेकळेसाणीची आनी प्रामाणिकपणाचीं ल्हारांच येवन 
गेलीं. अशे फाटभुंयेर हांव आनी कितें उलोंव ? तेन्ना तुमची सगल्यांची माफी 
मागून इतलेंच सांगतां, कामदाबायन अशेंच बरयत रावचें, तिका बन्यांतले बरे 
आशिर्वाद, परत एक पावट माफी मागून हांव तुमची रजा घेतां, देव बरें करू.” 
कार्यावळ सोंपता मेरेन मुखावेले चडशे आयकुपी मुखेल सोयच्या 
फाटल्यान उठून गेले. कोणाक बस चुकताली, कोणाक वखद चुकतालें, 
कोणाक नायट ड्यूट्येर वचपाचें आसले. स्टेजीर आशिल्ले पदरा लोकूच 
निमाणे उल्ले. उपकार आठयतना दोग तीग जण, जे स्टेजीर बशिल्ल्यां वांगडा 
वाहनान वचपाचे आसले ते, आनी पुस्तकां विकपाक बसयल्लीं भुरगीं 
झेमेल्ल्या नदरांनी बसून आसलीं. इतलोच लोक थंय आसलो, आनी हा, 
इसोब बेगीन करिना देखून वाजेवल्लो च्या-बटाटवडेवालो सिगार फुसकायत 

मर्दी मदीं कुशीच्या दारांतल्यान भितर पळयत धुंवर भितर सोडटालो. हरणी 
तो केन्नाच वचपाचो पूण ताचीं थोडीं कोपां स्टेजी फाटल्यान खंयतरी आसा 
असो ताका दुबाव आसलो आनी तो थंय वचूंक शकनासलो. 


> 


es 

म्हजी हिन्दींतली धडपड 


आदल्या काळार हिन्दी भास आतां भशेन गोंयांत चोंय वरांनी 


घोळऽ नासली. हांव ल्हान भुरगो आसतना चुकूनूच केन्नाय कानार हिन्दी उतरा 
पडटालीं. तींय बी म्हजो बाबा, काका उलयतना केन्ना केन्ना हिन्दी म्हणी बीन 
वापरताले तातूतल्यान. आमचो एक काका एक म्हण परती परती वापरतालो . 
इत्ता बोले इत्ता ना सभा बोले कुछ ना.” आत्तां एक मागीर एक अशे तरेन 
कोणूय उलोवपाक लागलो म्हण्टकीत ताचें कडटालें आनी तो नेट्टान 
म्हळ्यार लागीं लागीं आङ्ड्न कशीच ही म्हण्णी वापरतालो. मागीर ताका 
खोंकली येताली हें आमी वळखल्लें. ताका लागून ताणें असलें कितेंय पेजाद 
व्हडल्यान, तापून उलयले बराबर आमी एकमेकां कडेन पळयताले आनी 
हासताले, कारण आतां खोंकली येतली हें आमी आदींच ताडटाले. मागीर तो 
आमचेर दोळे तांबडे करतालो आनी आमी थंयच्यान पपा काडटाले. 

मागीर आमगेर दादान रेडियो हाडलो. आदीं ताका आमी रेडवो 
म्हण्टाले. रेडियोवेल्यान चडशीं हिन्दी पदां आयकुपाक मेळटालीं. ल्हव ल्हव 
तांचो अर्दपाडसो अर्थूय कळपाक लागलो आनी मागीर म्हाका जाल्यार त्या 
पदांचे चटूच लागलें. लता-आशाजी, रफी, मुकेश, तलत, मन्नादा, 
किशोरदा सगल्यांचींच गाणी आवडटालीं. अर्थ सारको कळनासलो पूण तो 
कळचो म्हूण म्हजे आशिकुशीक कोणूय हिन्दी उलयता आसत जाल्यार कान 
दिवन हांव आयकुपाक लागलों. 

आमच्या साकोडूडे मिडलस्कूलाच्या मास्तरांनी हिन्दीत सगल्या भुरग्यांक 
शाणे करून सोडपाची तजवीज म्हण रा. भा. प्र. स. वर्धाच्यो परिक्षा सुरू 

केल्ल्यो, आमी थोडे भुरणे तातूंत चडूच रस घेवपाक लागिल्ले. एकमेका 
कडेन पसून आमी हिन्दी उलोबपाक सुरवात केल्ली. इल्लें नाकांतल्यान 
उलवप, 'है है, कहना, ख्वाब, आँखें असल्या उतरांचो उच्चार बी आमी 
ज्युस्ताज्युस्त करपाक सोदताले. मराठीची आमकां संवकळ शिक्षण घेतना 
जाल्लीच. मराठीचे फाटभुंयेर हिन्दी खूबूच लयदार दिसताली. हिन्दीच्या 
सहजसुंदर उतरावळीक आनी नादशास्त्राक आमी भुल्लसून गेल्ले हें आतां 
लक्षांत येता. 

म्हजे पुरते सांगचे जाल्यार तीन वटांनी हिन्दी मेरे भेजेमे' बचपाक 
लागिल्ली. रेडियावेली सिलोन जावं विविध भारतीवेली सिनेमाची पदां 
आयकून शिकप, गांवांतल्या खणींवेल्या भायल्या लोकांक भावाल्या गाड्यार 
शिगार-विडिफस्क विकतना तांचे कडल्यान शिकप आनी दनपारच्या हिन्दी 
क्लासींत मास्तरां कडल्यान शिकप. हिन्दीच्यो परिक्षा दितना कांय कथांचो 
अभ्यास जालो. तातूंतली 'अब्बु खाँ की बकरी' सारकी मोलादीक कथा 
जाल्यार ओंठार बशिल्ली. 'सब चिडियाँ कहती थीं, भेडिया जीता. मगर एक 
बूढी चिडिया कहती थी, भेडिया नहीं, चाँदनी जीती. अब्बूखाँची ती 
धीरवान, झुजारी बकरी रातभर त्या लांडग्या आड झूज दियत रावली आनी 
निमाणी फांतोडेर ती झुजत झुजतूच मेली. (म्हजी याद सारकी आसल्यार 
आदले उप-राष्ट्रपती डॉ.झाकिर हुसेन हांची ती अप्रतीम कथा) आमच्या 
सगल्यांच्याच बाल मनार सासणाचो परिणाम करून गेली. 

काले-जात्रो सोंपतां सोंपतां शिंयाळ्यांच्यो राती तितल्योशो थंड 
नासतात. अशा वेळार एक क्रांतिकारी येवजण व्हडल्या भावान सुरू केल्ली. 
सिनेमाचो रातचो धाचो शो पळोबपाक आमी तीन भाव आनी दोन शेजारी 
इश्ट अशा पांच जणांनी भाड्याच्यो सायकली घेवन उसगांवां वचप. घरच्यांचो 
खर विरोध सोंसून आमी तें साहस करताले. मध्यान रातीकडेन घरा पावतना 
मरणाची भूक लागताली. आई ना जाल्यार वैनी आमकां रोटयांचो एक दाळ 

आनी तोंडाक कितें पूण करून धांकून दवरतालीं. आमी तिगजण भाव गुपचूप 
येवन चपाती खावन न्हिदताले. तेन्नाचो तो खातना तोंडांचो, उदक घोटतनाचो 
ताळ्यांचो गुटूट गुटूक आवाज सोडलो जाल्यार सगल्याक किण्ण आसतालें. 
ती शांतता आजून म्हाका याद जाता. त्या सिनेमांक लागून आबरू, तमन्ना, 
प्यार, मुहब्बत, सजना, हमराही, दियेकी लौ, आँधी, गले लगना असलीं 
कितलींशीच उतरां सामकीं तकलेंत घट बशिल्लीं. 

मागीर हांव शिक्षणा खातीर पणजे येवन पावलों. नवे शाळेतली हिन्दी 
शिकपाची पद्धत पळोवन हांव आदीं खोशी जालों आनी मागीर बेजारपाक 
लागलों. विशाखाबाई घांट वाजल्या उपरांत पांच मिन्टांनी हालत थोलत 
येवन आपणाली फेरिबोट कश्शेय भशेन टेबला फाटल्यान खुर्ची करकरायत 
लायताली. भर चाळीस मिन्टां कदेलीर पकदस्त बस्तान मांडून, उण्यात उण्यो 
हालचाली करून, खडवांची शें प्रतिशत बचत करून धड़ो शिकोवपाक 
(वाचपाक) सुरवात करताली. दोन वाक्यां वाचप, मागीर तींच दोन वाक्यां 
मोडून तोडून मदीं कोंकणी मराठी उतरां घालून आपणाले हिन्दींत सांगप. 
सिटीबशी भशेन ब्रेक मारीत मारीत आपणाल्या गोंयकारी हिन्दींत विस्कटावणी 
चलताली. विशय राश्ट्रभास हिन्दी आशिल्ल्यान आमी सगलींच भुरगीं सुसेगाद 
आसतालीं. कोण भुरगीं झेमतालीं, कोण फुडल्या तासाचो 'हमबक म्हळ्यार 
होमवर्क म्हळ्यार घरचो 'एब्यास' करतालीं. 

याने कि, मतलब हीं उतरां त्रेकरूपान परतीं परती येतालीं. एक पावट 
एका उतरार एके विद्यार्थिनीन सिटिबस राव गे करीत थांबयली. 

“गोपाल की मां मरीज थी. अशेंशें एक वाक्य बाईन वाचले. बाई, 
मरीज म्हणजे काय?' आमच्या मराठी माध्यमाच्या शाळेत बाई कडेन आमी 
मराठी उलयतालीं, एकमेका कडेन कोंकणी. बाई कडल्यान मेळटा ती जाप 
रोखडीच बरोवन घेवपा खातीर हातांतलें पेन सारके धरीत ते विद्यार्थिनीन 
विचारलें. तिचें नांव विश्रांती. तिच्या दप्तरांत सिनेमा संगीताच्यो त्यो धाकल्यो 

पटयो कितल्योशोच आसताल्यो आनी गाण्याच्या भेंड्या' नांवाचो संगीत 
खेळ चडकरून शेनवारचो वरभर चलतालो तेन्ना ती सटसट करून 
आशिकुशिच्या चलयांक पटयो दिताली. 

सदांच फाटल्यान निमाण्या बांकार बसून केन्ना केन्ना खणखणीत 
आवाजान वर्गाचे लक्ष ओडून घेवपी मुंबैच्यान आयिल्ल्या (बापायची 
बदली गोंयांत डेप्युटेशनार) दिवेकरान सांगले, 'सोप्पं आहे, मरीज म्हणजे 
मेलेली.' मागीर एके चलयेन सांगलें, मरीज याने बीमार म्हणजे आजारी ना 
बाई?' रोखडेच वर्गांत दोन पक्ष जाले. मेल्लीवाले विरुद्ध दुर्वेतवाले. मागीर 
पाट्या टाकणे थांबोवन बाईन सांगले, गप्प रहा, तू कुठून आलास रे? 
फाटले वटेनच्या दिवेकरान सांगले, बॉम्बे मॅडम. तू ग?' बाईन ते 
चलयेक विचारलें. तिणें सांगलें, इंदूर मागीर दोन मिन्टां विचार करून 
बाईन सांगलें, 'दोन्ही अर्थ बरोबर आहेत, आतां शांत रावून ऐका. महे महे 
प्रस्न विचारू नका.' 

शारांतले नवे शाळेंत म्हजें हिन्दीचें चट सारकें भागना जालें. राष्ट्रभाशे 
विशींची तळमळ म्हाका सुसेग घेवपाक दिनासली. इतले भितर कोणेंतरी 
बेती-वेऱ्यां श्री. माळी नावाचे शिक्षक आसात तांकां हिन्दीच्या परिक्षांची 
म्हायती आसतली, अशें सांगले. तांकां मेळळों. ताणी म्हजो पत्तो बरोवन 
घेतलो. थोड्या दिसांनी म्हाका एक पोस्टकार्ड आयलें. (तेन्ना ताका अक्खे 
पांच पयशे पडटाले. पांच पयशांक एक “आयस्फूट' मेळटालो) आयुश्यात 
म्हाका आयिल्लें तें पयलेंच पत्र वाचून हांव सामको भुल्लूसून गेलों. तार्णी 
हिन्दी परिक्षां खातीर कोणाक, खंय मेळचें तें बस्यल्लें आनी फुडे दुसऱ्या 
परिच्छेदांत बरयल्लें, तुझी हिन्दी बद्दलची तळमळ ऐकून खूप बरे वाटले, 
असाच शिकत रहा... 

एक दीस सांजचो महालक्ष्मीच्या देवळा लागीं हांव गेलों आनी श्री. 
सरमळकार हांच्या पुस्तकांच्या दुकानांत विचारपूस केली. थंयच्या जाण्टेल्या 

बाप्पान म्हाका बेसबरी म्हायती दिली आनी दुकनाच्याच कुशीचे हिन्दीचे वर्ग 
चलताले तें सालूय दाखयलें. दुसऱ्या दिसासावन म्हजो हिन्दी परिक्षांचो 
अभ्यास सुरू जालो. 
थंय कितल्योशोच चलयो येताल्यो आनी त्यो चडशो बऱ्या बऱ्या 
घराण्यांतल्यो, रूपवान, फॅशनेबल अशो आसल्यो. कोण रूपा, कोण शुभा 
कोण अमिता अर्शी थोडीं नांवां याद जातात. थंय हांव एकलोच चलो 
आसलो आनी हांव लजत लजत कसोतरी एके कुशीक बसतालों. म्हजी 
मुस्तायकी, म्हर्जे रूपडे, कितेंच त्या चलयांच्या सुंदर चोम्यांत सोबनासलें. 
फुलांच्या झाडांभितर हांव बोकोडयाचो खूंट कसो दिसतालों जांवये! 
थंय शिकोवपाक न्हावेलकार मास्तर, शेजवलकार मास्तर येताले. 
दोगूय सायकलीनूच येताले पूण शेजवलकार मास्तराची नितळसाण, निवळ 
सायकल, सवकाशेन पेदालां मारीत येवप, किटीकिटी आवाज करीत ती 
चकचकीत रायांची (सरयांची) सायकल भायले उकते पडवे मेरेन येवन 
थांबप, ते सगलें पळोवपा सारकें आसतालें. पोंबटांक क्लिपी लावन धव्याफुल्ल 
पुडव्याची बरी कुयदाद घेवपी, वयर धवसार रंगाचो कोट घालपी तो मास्तर 
म्हाका आवडटालो. 'कळळें मगो, लक्षांत आले मगो' अशें म्हणत तो 
मुखावेल्या सगल्या चलयांकडेन बापायच्या प्रेमान पळयत शिकयतालो. हांव 
कुशीक बसतालों ताका लागून ताका वांकडी मान करून म्हजे कडेन पळोवपाचें 
पडटालें. केन्नाय तो म्हाका तू रे, तूं सांग अर्श म्हण्टालो. 
आयतारचे मडगंवच्यान माधव पंडित येताले. तांच्या हिन्दी उच्चारांनी 
इल्ली हिन्दी भाशक मनशांच्या उलवण्याची झांक मारताली. नावेलकार, ते 
नासल्यार तांचो भाव सगलेच गोंयकार जांचो संबंध हिन्दी भाशिक लोकांकडेन 
येवंक ना ते गोंयचे कोंकणीचे हेळे काडून हिन्दी शिकयताले, जाल्यार 
शेजवलकार कोकणातल्या कोंकणीचे हेळे काडून शिकयताले. पूण 
शेजवलकारांचो हिन्दी उतरावळीचो चड करून पोन्न्या उतरावळीचो संग्रह 

खूब व्हडलो आसलो. कबीर, सूरदास सारके संतकवी आनी सुमित्रानंदन 
पंत, मैथिलीशरण गुप्त, कन्हैयालाल मिश्र-प्रभाकर, मुक्तिबोध, महाश्वेता 
देवी, उपेद्रनाथ अश्क अशे कितल्याशाच फामाद हिन्दी साहित्यिकांची 
साहित्यिक वळख तांणी आमकां करून दिली. 

प्रबोध, प्रवीण मेरेन म्हजी हिन्दीची गाडी सरळ गेली पूण फुडे 
अकरावेच्या वर्सा हिन्दी परिक्षा आनी हेर उपक्रम बंद करून फकत अभ्यास 
करपाचो अशी देख मेळळी. हिन्दी शिकपा खातीर केल्ली तपश्चर्या अकरावेक 
म्हाका कांयच व्हडलेंशें दिवपाक पावली ना. सगल्यांत उणे गूण ५९. ते 
म्हाका हिन्दींतूच पडले. संस्कृत, गणीत ह्या विशयांनी वाडयिल्ली सरासरी 
हिन्दीन देंबयली आनी हांव तारी कडेन पावतां पावतां डिस्टिग्शनाची तार 
सुटलीच. अकरावेच्या हिन्दी पुस्तकांतली उषा प्रियंवदा हांची “वापसी' ही 
अप्रतीम कथा मात आजून लक्षांत उल्ल्या. रेल्वेत वेगवेगळ्या स्टेशनांनी 
नोकरी करपी त्या स्टेशन मास्तराक बायल-भुरगीं, घर आशे केन्ना मेळूंकूच 
नासलें. घरच्यांक बदलेचो त्रास नाका म्हण तो एकलोच त्या त्या जाग्यांर 
एकलोच बिराड करून रावतालो. निमाणी सेवानिवृत्ती लागीं पावतां पावतां 
आपणाल्या हक्काच्या घरा वचून सुखसमाधानान रावपाचे तो मनचे मांडे 
खाता. खरेलो घरा येवन पावता तेन्ना ताच्या लक्षांत येता, ताका घरांत 
न्हिदपाक सुवातूच ना, ताच्या वांट्याक बाल्कनी येता. आनी तशी घरच्या 
मनशांच्या, आनी बायलेच्या मनांतूय ताका व्हडलीशी सुवातूच ना. तेन्ना तो 
व्हडल्या सायबान सुचयिल्ल्या पर्यायाचो आलाशिरो घेता. ताची परती रेल्वे 
खात्यांत 'वापसी' जाता. 

हिन्दीन, हिन्दी साहित्यान म्हाका ह्या विशाल देशाबद्दल विचार 
करपाची, ताच्या विविधतायेची आनी ताच्या एकते बद्दलचीय इल्ली पूण 
नदर दिली. त्या सगल्या हिन्दी शिकोवप्यांच्या, कवी, लेखकांच्या आनी 
चड करून संतकवींच्या हांव रिणांत आसां, तांकां हांव दिनवासतां. 

a2 


OS 

परीसंवाद 


ऑन्कर कुर्वती : येवकार, आमच्या “आयनाच्या बायना' ह्या 
चॅनलाच्या समेस्त आयकुप्यांक माये मोगाचो नमस्कार आनी येवकार. आयज 
आमच्या स्टुडियोंत त्रिकोनात्मक चर्चा' हे माळेखाला भौ. गिरीष हांची 
कविता चर्चे खातीर घेवपाची आसा. आमचे मदें आसात भौ. यशोदानंदन 
फात्रीकार, फाकिवत समाजशास्त्री, तशेंच भौ. रक्षक राजगिर जैतिवत अर्थशास्त्री, 
आनी हांव कुमारी कुर्वती कारखाने. तर हांव सुर्वेक कवी भौ. गिरिष, जांची 
एक चार वळींची कविता आमी आयचे चर्चेक घेतल्या ती वाचून दाखयता. 
कवितेचे नांव गोविंद राधा 
गोविन्द राधा 
राधा कृष्ण 
प्रस्नाची जाप 
जापेंत प्रस्न 
अँ. कुर्वती : भौ. यशोदानंद, चर्चेक सुरवात करतना हांव तुमकां अशे 
विचारीन, तुमचें सर्वसादारण आनी समाजशास्त्राचे नदरेन हे कवितेचेर मत 
कितें? 
यशोदानंद : समाजशास्त्राचे नदरेन पळयल्यार ही कविता समाजद्रोही 
कशी दिसता. हे कवितेत राधा, गोविन्द आनी कृष्ण येतात आनी प्रस्नाचे 
जापेंत आनी जापेच्या प्रस्नांत घुस्पतात. तांकां समाजाचें कांयच पडून वचूक 

ना. हे कवितेत समाजिक जाणविकाय म्हणटात ती वखदाक लेगीत मेळना, 
समाजाचो सगल्यांत धाकलो एकक जाका घराबो म्हणटात तो दादलो आनी 
बायल हांच्या समाजमान्य अश्या लग्न नांवाच्या माण्णेंतल्यान तयार जाता. 
कवी हांगा राधा आनी गोविन्दाक प्रस्नांत आनी जापेंत घुस्पायता. इतलेंच 
येता हे कवितेत. 

कुर्वती : आतां रक्षकबाब, तुमी अर्थतज्ञ तशेंच साहित्यांतलें अर्थकारण 
ह्या विशयाचेर तुमी डॉक्टरेट केल्या. तुमचें मत कितें? 

रक्षकबाब : देव बरें करू कुर्वती बाय, तुमी म्हाका ही संद दिलले 
खातीर. अर्थशास्त्राच्या कांट्यार तर्जून आनी मोलावन खंयचीय कला 
घेतली आनी तातूंत फावऽ ते बदल केले जाल्यार म्हज्या मता प्रमाण 
मनीसकुळयेच्या प्रगतीचो वेग शेंकड्याक ४० ह्या दरान वाडूं येता. कलेच्या, 
साहित्याच्या मळार एक गजाल म्हाका दिसून आयल्या आनी ती हावें 
म्हज्या थिसिसा भितर मांडल्या. म्हजो थिसिस हांव म्हजे गुरू सर्गेस्त... 

कुर्वती : सर, तुमी ४० टक्के वाडीबहल सांगताले न्हय ? 

रक्षकबाब : हय. हांवें एक पळयलां, कला साहित्याच्या क्षेत्रांत 
सगले कडेन साधनांचो कशायकसो, नाका तितलो वापर जाता. म्हजे नदरेन 
ताका क्रिमिनल वेस्टेज अशेंच हांव म्हणन. चार चक्रांनी गाडी चलता, काम 
जाता जाल्यार गाडयांची खंयचीच कंपनी पांच चक्रां वापरची ना. 

यशोदानंद : रक्षणबाब, हांव गणितांत मात्सो फ्राक. पूण म्हजे 
गाडयेक हाें मेजल्यांत त्या प्रमाण पांच टायर आसात. आतां, दोन फुडे, 
दोन फाटीं आनी एक डिकींत दवरिल्लो आसा. म्हळ्यार एके गाडयेक चार 
न्हय, पांच टायर लागतात. 

रक्षकबाब : हाव रक्षक, रक्षण म्हजे भयणीचें नांव. हां, तर हांव 
चक्राचे म्हणटालों, तुमी टायरांचेर पावले, आसूं, तें जें आलायतें पांचवें चक्र 

डिकींत आसता ते आपातकालीन येवजण ह्या माथाळ्याखाला पडटा . गाडी 
चलपाक तत्वशा ताची गरज नासता. 

कुर्वती : म्हळ्यार जर कोणाक स्टेपनी नाका आसत जाल्यार गाडी 
विकती घेतना कंपनी तितले पयशे उणे करून दिवंक शकता. कायद्यान पांचवें 
चाक गाडयेत आसपाची गरज ना? 

रक्षकबाब : नाच ना. कायद्यान पळोवंक गेल्यार इन्सुरन्स लेगीत 
थर्डपार्टीच कंपल्सरी आसता. कॉम्प्रिहेन्सिव्ह इनशुरन्स घेवपा खातीर कंपन्यो 
आनी एजंट तुमकां शेंडी लायतात. 

यशोदानंद : हे बरें सांगलें तुमी, म्हाका खबर नासले हें. तुमच्या ह्या 
हाचे वेल्यान म्हाका याद जाली, फाटलीं दोन वर्सा हांबें गाडयेचो इंनशुरन्स 
भरूकूच ना, आतां किते करपाचें ? 

रक्षक : तशें जाल्यार तुमी व्हडली बचत केली. तुमची गाड़ी वर्साक 
कितली चलता, धा हजार? 

यशोदानंद : च्ये!! धा हजार? वर्साक एक हजार लेगीत चलना ती. 
आता मार्चात तिका सात वर्सा जालीं, ती, पयर हांवें सहज किमी पळयल्लो 
ती तीन हजार चारशीं आनी कितले तरी किमी चल्ल्या. 

रक्षक : मानले तुमकां, तशे जाल्यार तुमी अर्थशास्त्राचे एके नदरेन 
पळेल्यार एक व्हड मनीस. तुमची गाडी वर्साक चारशें पंचायशी किमी चलता, 
म्हळ्यार दिसाक अदमास १.४० किमी आसतली. तुमी पेत्रोलाची आयात 
उणी करपाक मजत केल्याच. पूण तीन चार लाखांची गाडी विकती घेवन 
ती दारात रस्त्यार उबी करून येरादारीक आडखळ करून दवरप, ती दिसाक 
फकत देड किमी चलोवप म्हळ्यार हांगां अंडरयुटिलायझेशन, डेड इन्व्हेस्टमेंट 
अशीं अर्थशास्त्राचे नदरेन जायत... 

कुर्वंती : सर आमी कविते कडेन येवया नहीं? आमचे कडेन वेळ 
थोडोच आशिल्ल्यान... 

यशोदानंद : येवया येवया... 

कुर्वती : म्हाका दिसता रक्षकबाब, तुमी तुमचे हे कवितेचेर मत आदी 
मांडचें. तुमी डॉक्टर जाल्ल्यान तुमचो तो अधिकार. 

रक्षकः- (हांसत) हांवें हे कवितेक सारकीऽ तपासल्या. 

यशोदानंद्‌ : किदे, म्हळ्यार मेडिसिनाचे दोतोर तपासतात तशी? 
कानोक्ल लावन बीन? 

कुर्वती : नंदनबाब, दोतोराक उलोवंदी. तर सर, तुमकां गोविन्द राधा 
हे कविते बद्दल कितें सांगन दिसता? 

रक्षक : खरें सांगचें जाल्यार हांव जर ही कविता बरयतों, समजा, 
जाल्यार हांव ह्या चार लायनींची एकूच लायन करतलों आसलों. आयलें 
लक्षांत? म्हळ्यार ही कविता हांव अशी बरोवपाचों, 

गोविन्द राधा राधा कृष्ण प्रस्नाची जाप जापेंत प्रस्न. जाली न्हय 
एक वळ, ही बरी दिसता, खंयच आडखळनासतना गाडी फुडें वता आनी 
कवितेचो अर्थ चड बरेतरेन जाता. एके वळींत सांगून जात्या त्या जाग्यार 
चार वळी कित्याक वाफरच्यो? अर्थशास्त्राचे नदरेन हैं चुकता. ही कविता 
कविच्या कोंतान चार बळींची कविता म्हज्या मतान एकेच वरळीत बसता. 
चार बळींचे कवितेक पुस्तकाचें अक्खें एक पान वाफरप म्हळ्यार कितें 
जालें? तर तें जालें अंडर युटिलायजेशन ऑफ रिसोसींस - हांगा पेपर... 

यशो. : हैं जें तुमी इंगलीशींत अंडर ऑफ अशे कितें तरी सांगले, ते 
मात्शें कोंकणींत सांगशात ? 

कुर्वती : हय रक्षक सर, कोंकर्णीत सांगात. 

रक्षक : कोंकर्णीत सांगचें जाल्यार तें कागदाचो वापर पुरायपणान 
करिनासतना राबप अशेशें म्हणूं येता. किते आसा इंग्लेज ही भास गिन्यानाची 
भास जावन आसा. 

यशो. : मागीर कोंकणी कसली तर? 

रक्षक : ती राजभास न्हय, राजभास ती, मात तिचे वांगडा मराठीकूय राजभास 
कशी मानून घेतल्या न्हय! 
कुर्वती : तें कितेंय आसूं, तो विशय आमचे चर्चेत येना. हां तर कागदाचो 
सारको वापर जावंक ना, एका पानाचो वापर ताचेर जितल्यो वळी छापपाक मेळटात 
तितल्यो छापून करप अर्शे तुमकां म्हणपाचें आसा तर? 
रक्षक : जालेंच न्हय. कळपा खातीर दोन कवितां मदीं इल्ली रिस्क म्हळ्यार 
आडी मारपाची, आनी दुसरी कविता छापपाची. तशें केल्यार आनी हांवें सांगलां ते 
पद्धतीन कविता एकेच लायनीत चार चार लायनी करून बरयल्यो जाल्यार सहजपणान 
चार कविता झेले एकेच पावट उजवाडाक हाडपाक मेळटले. देखीक कविवर्य पंकज 
चिखलीकार हाचे जे चार संग्रह पान, फूल, वास आनी चोवथो कितें तो- 
कुर्वती : घुंघुल्ली ! 
यशो : घुंघुल्लो? आं? तो आनी खंयच्यान भितर रिगलो? कानांत वतात ते! 
म्हज्या गेल्लो. मागीर... | 
रक्षक : खरो न्हय वो, कविताझेल्याचें नांव तें. पान, फूल, वास आनी 
घुघुल्लो अशें कविता फांतयेचें नांव जावपाचें आनी शंबरेक पानां भितर त्यो चारूय 
फांतयो- म्हळ्यार झेले छापून जावपाचे. वाचकांकूय तें सवाय पडपाचें, कागदाची, 
बांयडिंग, चित्रां आनी हेर मातरियलाची, लोकार्पण सुवाळ्यावेल्या खर्चाचीय बचत 
जावपाची आनी पान भर लायनीच्यो गडगंज कविता वाचिल्ल्यान बरें घसघशीत 
समाधान रसिकांक मेळपाचें, आनी तें तांच्या बोल्साकूय परवडपाचें. 
यशो. : कवितेच्यो वळी आनी गद्याच्यो वळी दोनूय एकूच तर? रक्षकबाब, 
हांगा कितें पूण चुकलां अशे दिसता. 
कुर्वती : म्हाकाय मात्शें आडखळिल्ले भशेन जाल्ले व्हदळ, पूण तुमी ह्या 
विशयावेले अधिकारी तेन्ना... 
रक्षक : अधिकारी, देखूनच सांगतां हांव, ही उधळपट्टी रोखड्या रोखडी 
थांबोवपाक जाय. एदें व्हडलें १/८ डेमी आकाराचें पान ताचेर तीन जावं दोन 

उतरांच्यो तीन ना जाल्यार चार लायनी छापप, आं? क्रिमिनल थे स्टेज ऑप 
पेपर, झाडांचेर हावळ- सरकारान ताचेर बंदी घालपाक जाय, न 

कुर्वती : पूण जर जें कवीक सांगपाचें आसा तें तितल्याच उत्त 
आनी तशेंच सागपाचे आसत जाल्यार? म्हळ्यार ताका एका पानार 
वळीच जाय आसल्यार? उल्लेली सुवात ताका तशीच सोड़पाची अ 
जाल्यार? 

यशो. : हयहय, हांवूय तेंच सांगपाक सोदतालों. कवीक अमकी 
इतलो स्पेस सोडपाचो आसत जाल्यार? म्हाका चार लाखांची गाडी दारांत 
उबी आसा हार्चेच व्हड समाधान. आनी मनाक मारता तेन्ना, जाय तेन्ना 
म्हज्यान ती घेवन जाय थंय वचू येता, हांव खरेलेपणान वचूं ना जाल्यार ना 
वच्‌ पूण म्हज्या हातांत वाहनाची चावी आसा आनी मौजेक, तेच तरेन 
गरजेक आनी आकांताक म्हजे कडेन गाडी आसा ही कितली व्हड गजाल! 
आता हेंच पळयात, एदीशी चार वळींची कविता ताचेर विवेचन कितलें 
जाले हैं!! 

कुर्वती : हय, आनी थोड्याच उतरांनी बेस बरें सांगून जाता जाल्यार 
कवी चड उतरां कित्याक वापरतलो? ताका दोन उतरांची धाकटीच वळ 
कवितेक सोबता. तशीच जाय जाल्यार तो पंदरा सोळा उतरांची वळ 
कित्याक वापरतलो? 

रक्षक : हाव म्हणटा तें पेपर आनी हेर खर्चाचे नदरेन. निमाणे कडेन 
आमी सगले अर्थाचे दास अर्थस्य पुरुषोदास: 

कुर्वती : (हांसून) वा! वा!, म्हळ्यार अर्थाचे दास तुमी दादले मूं? 
आमी बायलां तातूंत येना. म्हळ्यार अर्थ आमचो दास अशें व्यत्यासान 
आमच्यानी म्हणूं येता न्हय? 


रक्षक : म्हण्टल्याक कोणाच्यान आडाव येता ? ह्या देशांत लोकशाय 
चलता. अभिव्यक्ती स्वातंत्र्य! | 


चाग 
सित 

यशो. : अर्थाचे किते ते म्हाका सारकें कळूंक ना. पूण आतांच्या ह्या 
बदलिल्ल्या काळांत दादले मात दास जावन पडल्यात. , 

कुर्वती : (हासून ) अशें ? पूण कोणाचे दास तर? बायलांचे ? (हांसत) 
माफ करात, ही चर्चा आमकां हांगाच सोपोवची पडटा. तर निमाणे कडेन 
कवीक कितें दिसता आनी ताका तें कशें मांडन दिसता, तेंच फायनल तर, 

यशो, रक्षक : म्हणचें पडटा तशे. 


१» 
नर 

संसारगाडी आनी एम्बसी एम्बसी 


; तू मिस्‌ कॉल्स्‌ केना चुकून पळयता बी? भा 

हिणें म्हाका स्कुटरीवेल्यान देंवतनाच विचारलें आनी सामानाची 
एक्कूय पिशवी घेनासतना ती घराचीं सोपणां चडपाक लागली. तेन्ना फुडली 
वाक्यां कानार आयलीं. “फोन वाजता तेन्ना ती रिंग जाल्यार तुज्या कानार 
केन्ना पडच ना. पूण चुकून केन्नायशे मिस कॉल्स बी पळोवंचे रे. खंयच्या 
काळांत जगतात आमी? 

हें हांवे सगल्यो चारूय पिशव्यो दोनूच हातांनी कशो तरी उखलून 
हाडटना, दांतांत दुदाची लिटराची पिशवी आसतना आयकलें. तिडकीन 
दांत चांवल्यार लिटरभर दूद फुकट वचपाचें. पोतयो सकयल दोन पांयांक 
जाता तश्यो तेंकोवन दवरून हांवें बोल्सांतल्या सतराशे साठ चावयांतल्यान 
ज्युस्त एक सोदून काडून दार काडलें. तेन्ना तिणें म्हटलें, 'दी ती पोती 
म्हजेकडेन.” तेन्ना कांय गरज ना' अशें सुचयत बद्द वचून हावें ती फ्रिजात 
दवरली. तेन्नाच बाय-बानू हॉलांत आयली. तांकां पळोवन हिणें तांचेर फोग 
काडलो. ' कितें जाला रे तुमचें? स्कुटरीचो आवाज आयकून दार काडपाकूय 
जमना तुमकां? चड मस्ती जाल्या तुमका ? 

घरांत येवन च्या बी पिवन तकली मात्शी वयर काडटां थय आसा, 
परतो मिस कॉलांचो प्रस्न. हो मिस कॉलांचो प्रस्न इतलो ज्वलंत कित्याक 
जालो कांय कळनासलें. हवामान बरें नासलें. गडगड मारू शकतालो, 

संसारगाडी आनी एम्बसी एम्बसी 


ी तू मिस्‌ कॉल्स केना चुकून पळयता बी? ड 

हिणें म्हाका स्कुटरीवेल्यान देवतनाच विचारलें आनी सामानाची 
एक्कूय पिशवी घेनासतना ती घराची सोपणां चडपाक लागली. तेन्ना फुडली 
वाक्यां कानार आयलीं. “फोन वाजता तेन्ना ती रिंग जाल्यार तुज्या कानार 
केन्ना पडच ना. पूण चुकून केन्नायशे मिस कॉल्स बी पळीवंचे रे. खंयच्या 
काळांत जगतात आमी? ' 

हें हांबें सगल्यो चारूय पिशव्यो दोनूच हातांनी कशो तरी उखलून 
हाडटना, दांतांत दुदाची लिटराची पिशवी आसतना आयकलें. तिडकीन 
दांत चांवल्यार लिटरभर दृद फुकट वचपाचें. पोतयो सकयल दोन पांयांक 
जाता तश्यो तेंकोवन दवरून हांवें बोल्सांतल्या सतराशे साठ चावयांतल्यान 
ज्युस्त एक सोदून काडून दार काडलें. तेन्ना तिणे म्हटलें, ' दी ती पोती 
म्हजेकडेन.”” तेन्ना कांय गरज ना' अशें सुचयत बद्द वचून हांवें ती फ्रिजांत 
दवरली. तेन्नाच बाय-बाबू हॉलांत आयलीं. तांकां पळोवन हिणें तांचेर फोग 
काडलो. कितें जालां रे तुमचें? स्कुटरीचो आवाज आयकून दार काडपाकूय 
जमना तुमकां? चड मस्ती जाल्या तुमका?” 

घरांत येवन च्या बी पिवन तकली मात्शी वयर काडटां थंय आसा, 
परतो मिस कॉलांचो प्रस्न. हो मिस कॉलांचो प्रस्न इतलो ज्वलंत कित्याक 
जालो कांय कळनासलें. हवामान बरें नासले. गडगड मारू शकतालो, 

जोगलावणेचीय शक्‍यता दिसताली, हांव केन्ना मिस कॉल पळय नामलों ही 

खरी गजाल. मुळांत हांव ऑफिसांत फोनूच व्हातालो तो हिका लागून, टायम 
टू टायम म्हजे ट्रेकिंग करपाक हिका सोपे जावंचें म्हूण, पूण ते चड़च 
त्रासदायक जावपाक लागले तेन्ना हांवें हिका स्पश्ट्रच एक दीस सांगले की 
बाय गो, नो न्यूज इज गुड न्यूज ह्या म्हान तत्वाचो हांव पुजारी, इमरजन्सी 
बगर ऑफिसांत म्हाका फोन करूं नाका, हांबूय तशेच करतां. तेन्नाच्यान 
ऑफिसांतले मिसेसकॉल बंद जाले आनी म्हाकाय ऑफिसांतूच आसतना 
कोणाकूय संवसारीक सुसेग मेळटा हीय गजाल कळळी, 

तेन्ना निशेधाचे खलिते धाडिनासतना निशेध दाखोवपाची कार्यावळ 
कांय दीस चल्ली आनी मागीर भुरग्यांक मदीं घालून अप्रत्यक्ष संवाद जावपाक 
लागले. तेन्ना बायन म्हजी आनी बाबून तिची एम्बसी चलयली. तांकां ती 
एक मौजेचीच गजाल जाली. कांय प्रस्न अशे आसतात, तांच्यो जापो 
दिवपाच्यो नासतात. एक तर नरो वा कुंजरो वा' करप, ना जाल्यार “अशें 
करूया, मागीर उलोवया' अशें तरी म्हणप. मागीर तो प्रस्न किते आसत हाचो 
जमता जाल्यार अदमास घेवन ज्युस्त वेळार 'त्या दिसा तूं किते म्हणटाली ?' 
अशें विचारप. पूण तिणे म्हाका अदमास घेवपाक वेळ दिलो ना. म्हज्या 
सेलावेले साताठ मिस कॉल्स म्हज्या तोंडामुखार नाचयत आनी हांव घेना 
म्हण कोणेंतरी तिच्या नंबरार फोन केल्लो. तिणें जाप दिलले दोन कॉल्स 
म्हाका दाखयले. 

“आगो, हाव कोणाचोच मिस कॉल घेना. फकत मिसेस कॉल- 
म्हळ्यार तुजोच हां, घेतां. खंयच्याय मिसीचो कॉल घेवन म्हजो मामा जाल्लो 
नाका म्हाका. बायलांच्यो, मागीर त्यो मिस जावं ना जाल्यार मिसेस जाव, 
म्हाका भानगडीच नाका एकेक आयकूंक येता तें पळेल्यार. त्या हाचें किते 
जालें पळयलें मगो? काय बरो सज्जन दादलो गो तो, चुरचुरे बाबड्याचे!! 

म्हजो बर्‍यांतलो बरो इश्ट तो. तो अशे करीत हें हांव केन्नाच मानून घेवपाक 
तयार ना 

“पुरे पुरो, सगले दादले बाबडेच रे, तांचें काम जाय मेरेन! ! कळ 
तुमी सगले दादले तसलेच. कांय जमना तो मेरेन तुमी सोंबळे अनवाठे 
पडटा चान्स कितेंय पराक्रम दाखोवपाचो जाल्यार तुमचें सभावाचें सुणे 
दाव्या पांयार कुटले बगर रावचेंना! आरे, ब्रम्हा, विष्णु, महेश्वराक जे जमले 
ना तें तुमी मर्त्य दादले किते करून दाखयतले? संयम, कन्ट्रोल कन्ट्रोल 
म्हणटात तो तुमकां नाच 

हावें म्हणले, देवाचीच मिस्टेक ही. ताणें कंट्रोल नांवाची गजाल 
आमकां दादल्या मनशांक दिलीच ना जाल्यार! तो मॅन्युफॅक्चरींग डिफेक्ट, 
पूण ताचो दोश आमचेर कसो येता? गाडयेचो एकाद्रो नवो मॉडेल बाजारांत 
घाल्या उपरांत तातूंत एकाद्रो व्हडलो दोश सांपडलो आनी ताचो कंपनीच्या 
नांवाचेर वायट परिणाम जावपाक लागलो जाल्यार कंपनी कितें करता? तो 
मॉडेल फाटीं घेता, जांचे लुकसान जालां तांकां बेसबरी घसघशीत भरपाय 
दिता आनी ताचीय बरी जायरात करता. देवान तशें कित्याक केलें ना? 
हाचो सादो सरळ अर्थ, दादले जमातींतलो तो दोश म्हणपा सारको म्हत्वाचो 
नासतलोच.” 

तुमची आदोगासी तुमच्या इश्टांकडेन करात, तुमी च्या दितात 
ताका लागून ते तुमचे आयकतात. तुमकां दिसता तुमचें म्हणणें तांकां पटता. 
देवाचें काम देव करतलो. ताणें भुरग्याच्या जल्माची जापसालकी आमचेर 
घाल्या. तुमकां फॅक्टरीचीच भास कळटली. ते भाशेंत सांगचें जाल्यार 
सगल्यांत म्हत्वाचें म्हणटात तें प्रॉडक्शन डिपार्टमेंट. निर्माण खातें ताणें 
आमचे कडेन दिलां. हाचो मतितार्थ किते?” 

“कितं?” हांवें विचारलें. विचारचेंच पडलें कारण तिणें उजवे 
बचकूल स्पिन बॉलिंग घालतना करचें तशें करून तें होल्ड केल्लें आनी 

सार्थक मुद्राय होल्ड केल्ली, र मनातल्या मनांत म्हटले, “पूर्वी नारदाने 
भगवंताना जो प्रश्न विचारला, तोच प्रश्‍न मी आपणास विचारित आहे 
i कृपाकरून ते मजप्रत सांगावे.' 

““सामकी सादी उगती गजाल ही. तुमी सांगात, कसले पूण काम सारके 
प्लॅनिंग करून वेवस्थेशीर अशे तुमी दादल्यांनी केन्ना केलां?” 

“आगो आगो, हांगा कॉन्ट्रेडिकशन जाता हां. तूं जें म्हत्वाचे काम 
म्हणटा तें काम लक्षांत दवर, हावे प्लॅनिंग करूंक ना, ताकाच लागून दोन दोन 
पावट आमचें काम जालां हा. तुज्या कुळारच्या त्या सगल्या मॉडर्न फिटनेसवाल्या 
साळकायांचें हांव आयकतों जाल्यार म्हजी अवस्ता त्या विश्वभर पसरकारा 
भशेन जावपाची. आदीं धा वर्सा प्लॅनिंग प्लॅनिंग करीत रावलीं, लोक सांगता 
तें आयकत आनी मागीर चाळीस भर जातरीत देव, भट, घाडी, भगत करीत 
सुटलीं. मागीर तरतराच्या दोतोरांची ही पथी ती पथी, संयुक्तपथी, उपयुक्तपथी, 
पथ्यपथी, अपत्यपथी करीत करीत पांच वर्सा गेलीं. सद्या अनुश्ठाना, उपास 
तापास, साई, बालाजी, हो म्हाराज तो म्हाराज करीत भोंवता तो. म्हाका 
केन्नाय मेळटा तेन्ना कितले लाख म्होडले तो खर्चाचो आकडो सांगता. तेन्ना 
तो आंकडो आयकून म्हाका कुलकुलो भरता. मागीर लक्षांत येता, ते सगले 
लाख ताचे गेल्यात म्हजे न्हय आनी म्हजे काम वेळच्या वेळार दोन तीन 
पावट जालां. कितें गो खरें मगो?'' संभाशणाची गाडी व्हरून स्टेट हायवे १२ 
वेल्यान हांवें बह एन एच १७ चेर पावयली. 

“पुरो पुरो, ताणें सगलो कंट्रोल आमच्या हातांत दिला हें तुमी दादल्यानी 
लक्षांत दवरपाक जाय. भुरगीं म्हाका जाय आसली म्हणुनूच जालीं हैं घट 
लक्षांत दवरात तुमी. म्हजीं भुरगी म्हजो चलो, म्हजी चली अशें मार तुमी 
बापूय मिरयतात, ज्या बापायच्या नांवान तांकां भायर वळखतात, त्या 
बापायक हांव विचारता, म्हाका मनापसून सांगात, तांचे खातीर तुमी कितलेशे 
त्रास सोंसल्यात ? 


पारत / 3१ 


हें मात खरें आसले. भुरगीं बरीं नासतालीं, रडटालीं तेन्ना तांचो 
नाका म्हण हांव हिका कुडींतल्यान भायर धाडटालों. मनांतल्या मनांत 
तिच्या देवाक सांगले, देवा परती अशी चूक करचों ना. 

“जल्माक घालतल्या त्या देवाक तुमची मात्त गॅरंटी नासली, ताकाच 
लागून ताणे भुरगें आमच्या पोटांत जल्माक येवन, ताका णव म्हयने भर जाय 
मेरेन सांबाळपाची, वाडोवपाची आनी निमाणे ताची तुमचे भाशेंत सांगपाचें 
जाल्यार डोअर डिलिव्हरी दिवपाचें काम आमकां दिलां. कळलें मू??? 

ते एदे व्हडलें गटखळ वाक्य आयकून ताची अर्थफोड करून मतितार्थ 
लक्षांत येयमेरेन हांव घुस्पल्लों. ज्युस्ताज्युस्त तापिल्ल्या खांपरांतल्यान 
फटोफटो करीन ल्हायांचो शिंवर भायर जावंचो आनी त्यो वेंचतल्याचो जसो 
गोंदोळ जावंचो तशे म्हजें जाल्ले. 

` देवान संसाराचो भारूय आमच्या भुजाकमरार घाला. सगलो कंट्रोल 
म्हणटात तो आदीं आमचे कडेनूच आसलो. तुमी दादल्यांनी तो कंट्रोल 
बळयां हातासून तुमचे कडेन दवरिल्लो. आतां कायद्या प्रमाण घटनेन तो 
आमका सुपूर्द केला. घरावो अत्याचार, कामाच्या जाग्यावेलो अत्याचार, 
तुजे पयल्यान ती फाटली फेमस केस डोमेस्टिक व्हायलन्स-'” 

_ आगे, त्या मिस कॉलाचें सांगतालें मगो तू, मदींच हैं व्हायलन्स 
प्रकरण खंयच्यान घुसलें ?” | 

सांगतां, तुमच्या गांवचो तो तुमचो इश्ट श्रीहरी. ताचो फोन. तो 
खय तुमकां केन्नाच्यान सोदतालो. तुमचो आनी म्हजो फोन ताका तुमची 

भयण सुलताईन दिलो, बशींत मेळळी तेन्ना. तो सांगतालो, तुमी जाता तितले 
बेगीन एक पावट तरी तागेर वचून जमल्यार एक रात रावून येंवचें, ही संद 
मागीर मेळची ना म्हणटालो.”' 


“हां हां, हरी गो. कळळें तुका? मोडवोच्च आनी मोटो.” 


तरास 
होवे 


पास्त / ४0 


“तो आसूं कसोय, तू एक पावट वचून यो, परतो परतो “सांग हां ताका 
सांग हां ताका' म्हण्टालो. केन्ना वता? आनी येतना सांखळे बाजारांत देंव 
आनी आळवा माडयो घेवन यो बच्यो पंदरा वीस, थंय बन्यो आनी सव्वाय 

त्यो.” 

न 'पूण निमणी संद कित्याखातीर म्हण्टा तें कळळें ना, तो दुर्वेत आसा 
काय किते गो? हांवे विचारले. 

“नाना, तो खंय ते सगले भाट भेंस विकता. तेन्ना विकच्या आदीं 
तुर्वेंब एक पावट थंय वचून येंवचे अशें ताका दिसता.” 

“हांव वचून कितें करतलो ? पूण ह्या शेनवारा वचून येतां.” 

“हां आनी येतना आळवामाडयो हाड. ना जाल्यार विसरशी. त्या 
साळुंखेन हाडिल्ल्यो ह्यो एद्यो मोट्यो. ' तिणें पोबटेक हात लावन दाखयलो. 

“तो साळुंखे इस्तिमसांबांचो मनीस हां. ताचे बायलेन ता म्हणची 
फुरसत, ताका ताकूच न्हय, ताक भात तिका जाय आसल्यार तेय ताका 
कळटा. ना जाल्यार आमगेर हांगा कळ्ळे कळ्ळें, हाें म्हटलें. हरीच्या 
निमतान आळवा माडयो. सरळ कित्याक सांगना. त्या साळुंखेच्या माडयां 
परस व्हडल्यो माडयो हांव हाडपी. त्या हरीक कित्याक मदीं हाडलो ? आनी 
हो साळुंखे साळुंखे म्हणटात तो असामी कोण गो ? ” हांवें विचारलें तेन्ना परत 
प्रकरण भडकले. 

“वचात ना जाल्यार वचू नाकात, म्हर्जे अडलां खेटर." 

अशें म्हणत तिणे सभात्याग केलो. बेडरूमांत वचून दार मारून 
घेतिल्ल्याचो व्हहलो आवाज आयलो. बाबु-बाय लागीं आयली. 

''कितें रे अभ्यास जालो, किते विचारपाचें आसा जाल्यार विचारात. 
तिका मात त्रास दींव नाकात हां.” 

तें आयकून दोगांय खुक्क करून हांसलीं. मागीर बायन विचारलें, 
“बाबा, आतां परें तेन्नाच्या सारकें मरे?” 


पास्त / ४६ 


''क्किते गो?'' कांय कळना जावन हार्वे विचारलें, 

“तें रे बाबा, आमी एम्बसी एम्बसी खेळटालीं पळय, मज्जा येताली 
तेन्ना.” | 

'“हयहय बाबा" पुतान सुरांत सूर मिसळ्ळो. 

म्हाकाय दिसले, आयडिया वायटशी ना. हांवे 'ओके' म्हटलें. 
जावन तीं गेलीं. एक दीस त्या साळुखेचें खुमर्णे पळोवचेंच अशें थारावन 
हांव मेकळ्या वाऱ्या खातीर भायर सरलों. 

पास्त / हर 


साहित्यिकांचो गणपती 


केन्ना घडना तें घडलें. कोंकणीच्या मळार वावुरपी चडशो सगल्यो 
संस्था एके वेदीर आयल्यो. माचयेर समेस्त म्हालगड्यांनी खेट केली. धोंशी 
कडेक काडून (पयसावन) सगल्यांनी एकचारान वावुरर्चे अशे केन्ना न्हय तै 
एकमतान थारलें. एकचार जाला हें बरे तरेन लोकांक कळचें (एकचाराचें बरे 
तरेन मार्केटींग जावचें) देखून कसली तरी गडगंज कार्यावळ घडोवन हाडची 
अशेंय थारलें. सुरवात मंगलकार्यान करची अशी सुचोवणी कोणें तरी केली. 
मंगलकार्याचें नांव घेता थंय आसा, थोड्या व्हड उमेदी भाव-भयणींनी एक 
आकांताचो प्रस्ताव मांडलो. तो असो :- 

अ. कोंकणीच्या मळार वाबुरपी साबार आंकवार चले-चलयांची लग्ना 
करून दिवचीं. 

ब. एकाच माटवात भौशीक लग्न पद्दतीन तीं करचीं. 

क. भटपणां करचे बदला लोकांगिता, होवयो, आरती, राष्ट्रगीत गावन 
विधी करचो. 

ड. फुडलें वर्सभर, सगलें सारके चलता कीं ना हें पळोवपाखातीर 
रोखडीच एक समिती नेमची. 

ई. सगलो खर्च कोंकणी संस्था, आश्रयदाते, सरकार हाणी वांटून घेवंचो. 

फ. ते भायर आमी असो थाराव... 


पारत / ४3 


थाराव मांडून जावचे आदींच माटवांत व्हड बोवाळ जालो 
रामभाऊच्या ते मुकेशाच्या पोंतान सगल्या आंकवारांनी निशेध मारून सभात्याग 
करपाक सुरवात केली. (लागींच च्याची वेबस्था आशिल्ली.) 

'गणेस पुजेक कुसको नाल्ल' अशी परिस्थिती जाली, तेन्ना 
माचयेवयल्या एका म्हालगड्यान सगले चार-पांच मायक आपल्या दोनाय 
हातांनी लागी करून तातूंत तोंड घालून ताळो सरांटून घोशणां केली - 

“जोड्या जुळवा असो प्रस्न तेन्ना मास्तर आमकां घालताले तो आमी 
अदमासान सोडयताले. आतां तसलीं भुरगेपणां करपाची आमकां कसली 
गरज? लोकसंख्या खंय पावली? म्हजे कडेन एक बरो प्रस्ताव आसा. 
आतां म्हयन्या देड म्हयन्यान चवथ येतली. आमी सगल्या साहित्यिकांनी 
एक आमची अशी चवथ कित्याकूच मनोवंची न्हय? ' 

हें आयकून पयलेच लायनींत बशिल्लो, खासा मंगळूरच्यान आयिल्लो 
बाब कमलाक्ष कामत सोमतो उचांबळीत जावन उजव्या हाताचें बोट वयर, 
आनीक वयर करीत स्टेजीर धांवलो आनी एक मायक हातासून तणतणत 
उलोवपाक लागलो. 

“आतांचि पूज्य बाब - नांव कसल्लें तुमगेलें ? आं, हां हां- जायत 
वो- आतांचि कोमकाली अण्णान सांगचे प्रकार आमी ओडू-सकट जन 
मुखरि यौनू, येक दोडू गणपती उत्सव केल्यारी भारी चांग जावच्या पुरो. 
इपततुवन्दू-टोण्टीवन डेज उत्सव कोरका, सकट कोंकणी जन- 

“करचो! करचो!! करचो!!! टोण्टी वन कित्याक हंड्रेडबन करपाक 
आमची हरकत ना. पूण तूं आतां मातसो तो मायक सोड.” 

“तू कोंकणींत कन्नड घालून आनीक प्रस्न वाडोवं नाका. लिपीची 
भानगड नव्यान उपरासल्या ती आदीं सोडोवया. 

एकलो किंवास्यान आइलो, तेन्ना कामतमाम सकयल देंवलो. 

“तर, ही कल्पना (संकल्पना) सगल्यांक मान्य आसा? ” माटवांतल्यान 
चडशा जणांनी “हय हय' असो आवाज काडलो. 


पार्त / ४४ 


“असले पूजन बिजन, कळळें तुका, असलीं धार्मिक फेस्तां, कळ 

साहित्यिकांनी करप म्हळ्यार भुरगेपणां,,.'' 

दत्तादा आपल्या जाग्यावयल्यान उबो रावून उलोवपाक लागलो, तेन्नाय 
कांय जाणांनी 'हय व्हय ' केलें. पूण ११ दिसांचो गणेशोत्सव करचोच अशे 
धारलें. तेन्ना स्टेजीर वचून दत्तादान घोशणा केली. 

“ह्या उत्सवाक जरी म्हजी मात्तूय मान्यताय ना तरी पूण, कळळे तुमकां, 
उत्सवाच्या सगल्या दिसांनी लागत तितलो फराळ हाव स्पॉन्सर करतां.” 

“तुजे ते केक नातलांक आनी बड्डेक घाल. गणेशोत्सव हिंदू पद्दतीन 
जातलो आनी थंय आमी केक, डॉनट्स असलें खाण वांटचे नात हे विसरचें 
न्हय.” दुसरो दत्ता आलो. 

“जो केक करता तो मोदकूय करू शकता.' आनीक एकल्यान म्हणलें... 

ताळयो पेटून लोकांनी. गणेशोत्सवाची कल्पना मानून घेतली. (थोड्यो 
ताळयो मोदकांक) रोखड्योच कमिट्यो-समित्यो काडल्यो- त्यो अश्यो- 

१, थिक टँक-संकल्पना समिती (ही आनीक कसली टाकी अशें म्हणीत 
कांय जाणांनी कपलाक हात लायले.) 

२. समन्वय -जायरात- रॅपो कमिटी 

३. माटव-म्हू्त डेकोरेशन कमिटी 

४. भटजी-भजन-गायन विसर्जन कमिटी 

५, तीर्थ-प्रसाद-च्या-पाणी कमिटी (सिगार, विडी, पान माटवात हाडपाक 
दिवचे नात हें एकल्यान स्पश्टूच सांगले. तेन्ना पान करून आयिल्ल्यांच्या 
तोंडाचो वास घेवपाक नेमया अशी एक सुचोवणी आयली.) 

६. येरादारी कमिटी 

७. संपर्क-संदेश आनी प्रसिद्दी कमिटी (संदेशाक घालात! कोणें तरी 
आडून म्हणलें तेन्ना संदेशान साताठ मजली हांसपाक सुरवात केली, पूण 
रोखडोच ताका संदेश आयलो. तेन्ना बाबलीक सांग- अशे म्हणत ताणें सेल 

कानाक लायलो आनी चलत सुटलो.) हे कमिटीत तालक, सुदेश मिसिः 
हांकां फोर्सान घालून व्हिडियो फिल्मिंगाची सोय केली. फुडल्या 
फिल्मींखातीर कितेंतरी घणघणीत करपाचंय थारले 

८. आरती आनी फुगडी कमिटी (ही कमिटी सगल्यांत व्हड जाली 
आनी बायलां वांगडा खूबशा दादल्यांनी फुगडी कमिर्टीत आपूण जावन 
नावां दिलीं. तेन्ना स्टेजीर बशिल्लो एक म्हालगडो सामको उचांबळ जालो 
आनी ताणें मायक ओडून 'ह्या देशांतल्या समेस्त बायलांचे त्रास सोंसपाचे 
दीस आतां सोंपत आयल्यात हें म्हाका सुस्पश्टपणान दिसता अशे सांगले 
आनी आपलेंय नांव हे कमिटीत घालचें अशी सुचोवणी दिली.) 

९. मन-रिझवण-हांसवण समिती. 

१०. संकस्टमोचन कमिटी (तो विघ्नहतो सगलें सांबाळटा, हे कमिटीची 
गरज कितें अशें म्हणीत एके जाणटेलेन पोले फोडून घेतले.) 

११. नारायण (जनरल) कमिटी (फोली हाड, चिबडां काप, मारून 
आयलां, चामड्याचे जोते हाड, -म्हजें एक मातशें प्रायवेट काम कर - 
असलीं कामां करपाक. उल्लेल्या लोकांक हे कमिटींत घाले. तेन्ना कोणें तरी 
तिका करबट कमिटी अशें नाव दिलें.) 

ह्या कमिट्यांनी सगलीं सुमार साडेतीनशे नांवां आसली. ती सगली 
हांगा दिवप शक्य ना. पूण तातूंतलीं मुखेल नावां अशीं. (कोण खंयचे 
कमिटींत आसतलो हें वाचप्यांनी तांच्या अदमासान थरोवचें. तींच तींच 
नांवा परतीं दिवच्या बदला २,३ अशे आंकडे नांवांमुखार दिल्यात देखीक 
दामोदर २) 

शीला, जयमाला, हेमा, जयंती, ज्योती, अमिता, किरण, माधवी, 
माधुरी, अंजू, नूतन, रतन, आबोलें, मीना, माया, सुशांता, प्रशांती, योगिनी, 
प्रसन्ना, तानाजी, नागेश, पुंडलिक, शिवदास, दामोदर २, दत्ता २, म्हाबळेश्वर, 
भिकू, श्रीधर २, संदेश, मुकेश, माधव, रमेश, परेश, भरत, नारायण३/४, 

, प्रशांत, सुशांत, कमलाकांत , कोमरपंत, संतवंत, तुकाराम, निलबा, 
गजानन, जेस, विन्सी, कॉस्मा, आंतोनी, केळेकार, वालावलीकार, वझरीकार, 
द्वाडेपारकार, बोरकार, कासकार, काटकार, कुरपासकार, केरकार, कोटकार, 
देसाय, फळदेसाय, सरदेसाय, प्रभुदेसाय, पुनाजी, गुणाजी, सुदेश, सुरेश... 

कमिट्यो काडून जातकच आनीक कोणाक किते सांगपाचें आसा?' 
अशे स्टेजीवयल्यान तानाजीबाबान विचारिना फुडे, पालेकार एका हातांत 
खास ऑल-इन-वन सुटकेस आनी दुसऱ्या हातांत रंगीत पत्रकां घेवन फुडे 
सरलो. तेन्नाच फुडें-फाटीं दोनांयकडेन फोडणीफोव वाटपाक सुरवात जाली. 
गरम गरम फोवांमुखार मिटींग सामकी थंड जावन गेली. पालेकारानूय निमाणी 
एक प्लेट घेतली आनी आपलें म्हत्वाचें म्हणणें गरमागरम फोवांवांगडा 
ताळ्यासकयल देंवयलें. 

निमाणो तो दीस उजवाडलो. पणजे मराठी संमेलन जाल्लळें ती सुवात. 
गडगंज माटोव. दोन भागांचो. एके वटेन गणपती पूजन, दुसऱ्या भागांत 
कार्यावळी खातीर वेवस्था. कार्यावळींचे सभाघर आनी वेदी सदचे भशेन 
सजयल्या. चारूय वटांनी, कोणें कोणे कितें कितें स्पॉन्सर केलां तें त्या त्या 
जाग्यार बरयलां. देखीक पिवपाचें उदक दवरलां थय श्री सातेरी पिसो 
रवळनाथ भूतनाथ वाठारी खेतोबा आजोबा बांदाय बालिका जाग्याचो प्रसन्न 
सांस क्रुतीक मंडळ हांच्या बरेपणान.' 

माटवाचो दुसरो भाग वेगळे तरेन सजयला. ह्या सगल्या भागाक माटोळे 
भशेन सजयला. माटवभर माथ्यार शिपटी, शेली, घड, कांगलां, नागुलकुड्याचे 
घोस, तरेकवार फळां दिश्टी पडटात. गणपतीचे मुतींमुखावयल्या भागांत 
माटोळेक विंगड विंगड साहित्यिकांक मेळिल्लीं पदकां, धाली, मोमेन्टो (मॅमॅन्तो) 
हुमकळायल्यात. (अशीं ५०१ चिन्नां आयिल्लीं. तांचें लिख आनी तीं परतीं 
दिवपाची जापसालकी आशिल्ली माटोव कमिटी कांचेवन गेल्या.) माटवांत 
पळोवपा सारकें कितलेंशेच आसा.. तें सगलें हांगा येवंक शकना हें सूज्ञ 

चाचकांनी जाणून असावें. गणपतीची मूर्त पांच फूट उंचायेची , वेगळेच 
तरेची. मुखेल उजव्या हातांत की बोर्ड, मु. दाव्या हातांत रिमोट कंट्रोल 
उल्लेल्या दोनाय हातांनी दोन कंपन्यांचे सेलफोन, आनी सोंडेत एक डू 
पेन धरलां. ऋद्धी दावे वटेन भारतीय भेसांत नमस्कार मुद्रेत उनी आसा. तर 
उजवे वटेन सिद्दी मॅड्डमीच्या भेसांत डिक्टेशन घेवपाचे तयारेंत कमा 
बाक दिवन उबी आसा. 

माटवांत सकाळीं आठ वरांचेर दोग तीग जाण सोडून कोणूच ना. 
मायकार 'ओम्‌ साई... ओम्‌ साई...ओम्‌ साई...' अशें परतें परते आयकूंक 
येता. एक जाण्टेलो साहित्यीक सहकुटुंब पुजेचें साहित्य घेवन दरवंट्यार 
येता. गुरखो ताका आडायता. 

“कोन मंगता साब?” 

“आं, पुजेचे सामान दिवपाक जाय, भटाक आपय.” 

गुरखो कोणाक तरी सोदता. ताचेर प्रसंग आयला. ताका नेमपी कंपनी 
गाडयेन ताका सोडून गेल्या, हांगाचो जाळवणदार कोण तो खबर ना, भास 
खबर ना. तो दादागिरी करूक शकना आनी धीलपणांय करूंक शकना 
निमाणेकडेन एकल्याक घेवन तो येता. 

“बाप्पा यो, तेगे आयकनाकक्तं. माक्‌ वोकोनाय? आंव जेस जेस. यो 
तूं. उब्बो यो. ' 

“आरे पूण हांगा कोणूच कसो ना तर माटवांत? गोणेस पुजचे नात 
तर?” 

“ना? आस्साची. चोय, ते मुरे बाप्पा, तेंगे तेंगे गोणेस पूजच्या 
गेल्यात, येतोले रोक्कडेचि, आमी हा मुरे पात्रांव. आंब हा, विस्सि हा, टोनी 
हा, ते भायर कोस्मा हा. आमगे गोणेस ना , आमी रावतांव, तुमी वोसाय मूण 
आमीच सागलें.'' 

“'कळळें कळळें जेसबाब, बय दिसले तुमकां हांगा पळोवन, हो खरो 
एकचार. जाणो मरे जेसबाब, खूब्ब आदली गजाल पुर्तीज आसलो तेन्नाची । 

मील नोव सेतेन्त कारेताई... | 

''आमी वचूया न्हय? सांजचीं तीन-चार जातलीं हांगा” घरकान्नीन 
आदले गजालीचेर फोण्ण मारले... 

Me गो, तर हांव किते सांगतालों... पळय अशें जाता म्हजे, विरतां 

सांजच्या तीन-साडेतीन मेरेन माटोव चडसो भरलो. सगली तयारी जाली. 
वादुरण्यांखातीर च्या जाली. (जषष'हृश१शलीव) सगलें जालें पूण भटजीचो पत्त 
ना. फोन लायले, भटपण कमिटीक उलोवणी पडलीं. निमाणो आपली 
तांबडी एम-८० घेवन भटजी धांवत धांवतच आयलो. गडगंज माटोव आनी 
इतलो लोक पळोवन ताणें आपणालें आंवळून वाल्याभशेन न्हेशिल्लें पुडवें 
सोडून परते न्हेसून पांवलां मेरेन पावयलें. फटाफट गणेसपूजा, पाटबीट मांडून 
माटवाक आंब्याचो ताळो लावन घेवन, हुनुनीत च्याची ऑर्डर सोडून पाटार 
बसलो. 

“आरे, हांगचो अधिपती जो कोण आसा तो-हाडात ताका. 

लोक जमिल्ले, ग्रुप जाल्ले आनी ल्हवल्हव आवाजात खासगी खबरी 
सुरू जाल्ल्यो. चार पांच कडेन हांसपाच्यो सोडाबाटल्यो फुट्टाल्यो. एक 
एकल्याचो अपुरबायेचोच आवाज पूण सगल्या जाणांच्या आवाजांचो एक 
व्हडलो निरर्थक आनी कानांक त्रासपी आवाज येत राविल्लो. तातूंत ओम्‌ 
साईक बंद करून कोणें तरी व्हडल्यान गणपतीची आरत लायिल्ली. त्या 
भायर भायलो मोटारींचो, कावळ्यांचो आवाज आलायतो. 
“आरे, हांगचो अधिपती जो कोण" भटजीन परतो बोवाळ केलो. 
कोणाक तरी घुंवळ आयिल्ली. थंय सगल्यानी झुंडी केल्यो. 

निमाणो कोणे तरी जोगाक सोदून काडलो आनी ताका 
फुड्यांत उबो केलो. ताका पळोवन भटजी खासगीत गेलो, 

“तुमां कोठे तरी बगिल्ल्याय मी, कोठें, कात तें मज सारके लक्षांयेत्नाय 
खरे म?” 

“मज तुमी कुठें म्हणून बगणार? मी लगनां कारणां चडसा जात्नाय, 
असल्या कार्यक्रमांसय मी क्वचितच गेल्यागेलों. तें असूं, आमी 
सुरवात करूया, आरे नवेश, तूं पुजारी मरे, यो यो बेगीन.”” 

कमिटीन वेंचून काडिल्लो नवोदीत कवी बाब नवेश बरो तांबडोगुंज 
कदबीद न्हेसून, गळ्यांत सरपळी, बोटांत मुदयो, मनगटाक मास्कोत आनी 
भांगराकोराची घड्याळ, कपलाक पिंजर असो सुसज्ज जावन आयलो. 
ताच्या फाटोफाट ताची गर्लफ्रेंड कवयित्री बाय कविता कुडटडकार कांसे 
न्हेसून (न्हेसोवन घेवन) त्या त्या जाग्यार घालतात तीं तीं सगली भांगरां 
शिंगरां घालून आयली. 

तातूतल्या तातूंत घटमूट पाट आपणाक बसपाक घेवन भटजीन म्ह्ळे, 
“चला चला, सुरवात कख्या, तू न्हाला मरे?” 

भटजीन नवेशाक गुगली घाली. 

तशे कित्याक विचाल्लें भटजी, न्हायनासतना कोण पुजेक बसता 
तर? 

अरे पापया, विचारायची आमची पद्धत असते. तूं न्हाला जाल्यार बरं 
आसा चल.” | 

तूं ह्या पाटार बस, तिका तुजे उजवेवटेन बसय. ए, कोण गो तें! 
पायांतल्यो खडावो काड आनी ह्या पाटार बस- जमता जाल्यार-” ताच्या 
पायातल्या ऊंच खोंटांच्या जोत्याकडेन पळयत भटजीन एक जळजळीत 
कटाक्ष सोडून दिलो. आनी मागीर आपणाशींच हांसलो. 


मटजीच्या 

“तीन फावटीं पोटांत उदक घे केशवा ये नमा, नागणा म नमा, माधवा 
ये नमा-तूं तेच्या हाताक हात लाय गो, पांच सवायशिणीक आपय हाट 
सामान हाडात, मोडचे पयशे आसात?” 

“पांच सवायशिणी हाजीर हो.” भटपण कमिटीच्या असिस्टुटान हालेट 
दिली. ते बाराबर पांचांच्या जाग्यार पंदर सवायशिणी हाजीर जाल्यौ आनी 
सगल्यांनी वांगडाच म्हळे- ''आंवंय, हैं गे बाये किते मर्वेच शं? नवेश, 
कविता, हें गो किते मोन्यांनी गुपचूप? केन्ना गो लग्न जालीं तुमी?" 

“इ ई, लग्न खंय जालां आमचें?” 

“मागीर पाटार बसून वांगडा पूजा कशी करता तर तूं? सामकें विटयले 
गो बाये भुरग्यांनी-' 

“भटजीन सांगले, बसलें, हांव खंय करतां पुजा? नवेश करता.” 

“तुका इतलेंय कळना गो?” 

कविता नेवोझ जावन थंयच्यान कडसरलें आनी नवेशाचें सामकें कडलें. 
ताणें म्हणले. 

“भटजी, भटजी किते केलें तुमी?” 

“खंय कितें केलां आजून, संकल्पसुद्दा सोडायचा आहे. सार्वजनिक 
गणपतीच्या भानगडी अशाच." 


इतल्यांत भटजीचो मोबायल वाजलो. तो किरवटेचो काडून कानाक 
लायत ताणें म्हणलें. 

` ह्यालो ह्यालोऽऽ आं आं, कांय्यक आयकास येत्नाय पैशे मात भारंभार 
घेता राडेच्ये. विच्याल्ल्यावर हे डावन हाय, तें डावन हाय, तुमचें सगळेच 
डावन हाय जाल्या अप काय हाय तर तुमचें?” 

“भटजी, एसएमएस आसा जाल्या पळयात.” 

“तें म्हाका कळना, तूंच पळय,- घे.” 

॥ University 

““हयहय, भटजी एसएमएस आयला- रमणशेट आवट. कम 

फुनेराल, भटजी, रमणशेट मेले खंय. तुमकां आपयल्यात.” 

“कितें, रमणशेट मेलो? खरेंच मेलो?” भटजीचें मुखामळ चकचकले 

“हय, विप्रेशान मेसेज धाडला. | 

“विप्रेश, चलो म्हजो. हांव चल्लो. रोखडोच दोन बरां भित येत 
गणेस रावूं शकता, मडें रावूं शकना. ' | 

भटजी आपली मागलिक दानाची तांबडी पोती घेवन उठलो आनी 
माटवांतल्यान धांवपाक लागलो. कमिटीवाले ताचे फाटल्यान धांबले. दारार 
दिलीप सिगार ओडीत, कोणाच्या तरी खांदार हात घालून उबो आसलो. 

“दिलीप, दिलीप, भटजीक धर, पुजा करी नासतना वता तो.” 

“भटजी, खंय वता? को वादीस एक्साचो ? 

“आरे हांव खंयच वचना, पूण तुमी दुसरो भट पळयात. मरण 
करून मागीर हें काम करपाक जावर्चें ना. 

“तर्शे जाल्यार हें काम आदीं करात.” 

“त्या दुसऱ्या खाडयाक आपयात. तो सांगतलो तुमकां." 

“कोण तो? हांगा धा खाडये आसात!” 

बोवाळ आयकून जोग थंय पावलो. कारण भटपण कमिटीत सूज्ञपणान 
सगल्यांनी ताका घाल्लो. ताणें एकय मिटींग अटेंड करूंक नासली ही गजाल 
अल्लग! भटजीन आपली सुटका करून घेतली. जोगाच्या कानांत कितें तरी 
फुतफुतलो. आनी ताणें आनंदान आपली गाडी स्टार्ट केली. रमणशेट 
मेल्लो, उणेच ते पंचवीस तीस हजारांचे ओब्र! 

“आतां आठवण जाली मज, तुमां मी बाबुशाच्या बड्डेच्या पार्टी वेळार 
बगल्यायतशें दिसतें, खरें मा?” खरें सांगचें कीं फट म्हण सांगचे हैं ना 
कळिल्ल्यान जोग ओग्गी रावलो. भटजीन अकस्मात एक्झिट घेतिल्ल्यान 
प्रस्न उप्राशिल्लो, निमाणें वडिलांचे विनंतीस मान देवून आनी रंगदेवतेस 

अभिवादन करून जोगाक भटजीचे भुमिकेत वचरचेच पडलें, कारण नारायण 
पधुछुदन हांणीय जोगा कडेन बोट दाखयलें, निमाणे जोगान भटजीचो पा 
घेवन पाट घेतलो आनी गर्देतल्यान स्कूटर दोफरावची तशी पुजेची गाडी 

“आचमन कर, श्री केशाव्वाय्य नम श्री नाराणाय्य्‌ नमा...” पिजत 
आपणालें काटेकणंग कशे बोट बुडयत नवेशाल्या कपलार दोनाय भिवयांच्या 
मदल्यान वयर केसां मेरेन उनो नाम ओडलो. सिटिबशी भशेन पूजा ब्रेक मारीत 
मारीत फुडें सरताली. व्हडल्या मेजार एदो व्हडलो गणपती, नवेश सगलें 
सामान शेंबटून शेवटून गणपतीच्या पांयार मारपाक लागलो. तें पळोवन 
'भटजी न कृतककोपान विचारलें, आरे पापया, सभाग्या तूं किते गणपतीक 
बोलींग घालता? आतां हांव सांगता तसें कर पाहूं !! बह वचून टेबलार 
गणपतीच्या मुखार पांयांकडेन बस, सुंदर्‍्या, तूं एक काम कर, हांव जें जें 
तुज्या हातांत दितां तें तें नवेशाक दी. चल रे, बस वचून थंय.” 

“'श्रीसिद्धिविनायक देवताभ्यो नमः आसनार्थे अक्षतान्‌ समर्पयमि.'” 

पूजेची गाडी आरती मेरेन पावली. 

“आरत, आरत, सगळे आरतीक येयात, आरतकार मंडळी आपापली 
आवतां घेवन हाजीर हो.” सगल्यांत पयलीं भुरगी धांवून आयलीं आनी तांणी 
लागींच व्हडल्या पेटयेंत दवरिल्ल्या ताळांचेर घुरी घाली. टण टण टिंण टिंण 
करून तारांपोरांनी बोवाळ करून सोडलो. संगिताचो हात, ताळो आनी 
बऱ्यांतलो बरो कान आशिल्लीं नावाजतीं घराणी म्हणल्यार, थळी, वेळुस्कार 
आदी घराण्याचें बरें प्रतिनधित्व करपी कलाकार हाजीर आशिल्लेच, त्या 
भायर केन्ना ना केन्ना संगिताक आपटिल्ले आनी संगीत जमना म्हूण साहित्यांत 
घुशिल्ले कितलेशेच कोंकणी साहित्यीक हाजीर आशिल्ले. आदीं उब्यांनी 
दोन आरती करून मागीर यथासांग पेटी-तबलें, घुमट-शामेळ घेवन आरती 
करच्यो अशें थारलें. 

“आरती खातीर सगलें उबे रावात! जोगान हालेट घाली. 

“ही पंचारत ताका दी गो सुंदरी... 

“हजे नांव सुंदरी न्हय, हांव कविता.” 

“एकूच ते- सुरू करतां आं- 

आली लम्न घटी समीप नवरा 

घेवोनिया वाधरा.... 

“आरे आरे, जोग जोग, हैं कितें रे? नागेशबाब धांवून जोगालार्गी 
गेलो. 

“आरत आरत!!' 

“हांवें कितें म्हणले तर...आं हांहा, कालूच मेवण्याचें लग्न करून 
आयलां ताका लागून गोंदोळ जालो. 

“चला वांगडा म्हणात पळोवया सगले- जयदेव जयदेव जय जय 
गणराया सगल्यांआदीं तुका पडटा हांव पांयां. 

आरत चालू आसतनाच कविताबायन जोगाच्या कानाकडेन व्हडल्यान 
आवाज करून विचारलें, 'सवायशिणी आपयल्ल्यो तांचें किते करपाचें 
भटजी? 

“आं, कितें करता, तुका जाय तें कर, लोणचें घालता जाल्यार लोणचें 
घाल! पूण हांव तात्पुरतो भटजी. आनी म्हाका कांयच विचारू नाका.” 

हें आयकून ते कवयित्रीन सोंडो काडलो आनी मानेक एक हिसड़ो 
मारून जोगाक फेल करीत ती थंयच्यान कडसरली. 


माटवाच्या दुसऱ्या भागांत तरेकवार कार्यावळी, स्पर्धा चलिल्ल्यो. 
चडशे तरनाटे थंयच आशिल्ले. तरणाट्यो तांचे खातीर खास केल्ल्या रुमांत 
वचून परत्यो परत्यो साडयो बदलून, ड्रॅस बदलून येताल्यो. एके तरेची फॅशन 
परेडूच थंय चलताली. 

प्रटबाच्या दुसऱ्या वाट्यात झाडून चडशे जाणटेले आनी "ता करितो 
' टायप लोक आशिल्ले, तांकां चवथ आनी पंचम आनी सटी सग 
९ 


च दिसताले. 


पंचमी दिसा तरेकवार कार्यावळी आशिल्ल्यो. फुगडी, रिकॉर्ड डान्स 
दांडिया रास, आमी खेळया , सिरियस बाब/बाय, म्हजोच बाबू गुणाचो, 
जोडपे, आदर्श संपादपी, आ. विचारवंत, आ.आचाखंत, आ. 
कथाकार, आ. पचपच (बोर) अश्यो कितल्योश्योच स्पर्धा आशिल्ल्यो, त्या 
भायर परिक्षकांनी फावो ते लोक वेंचून काडून दिवपार्ची कांय इनामां आसली. 
कोंकणींतलो सिरियस विनोदी बरोवपी पुरस्कार, किंचीत लेखक 
साहित्य-हुंवार लेखक, साहित्य-सांवार लेखक, कोंकणी सेवा वा 
कोंकणी मेवा पुरस्कार बी- कोकणी भेस पुरस्कार (कपडे न्हय, भाटबेंस ह्या 
अर्थान. जांकां कोंकणी भाटबेस कशी मेळळी तांचे खातीर) कोंकणी सेंतेंस 
पुरस्कार (जांकां कोंकणी सेंतेंसां कशीं मेळळीं आनी तांणी तीं सेंतेंसां भोगचीं 
तशींच भोगलीं, घरच्यां कडल्यान त्या भायर आलायती शिक्षा सोंशीत) 
फुगडी, दांडिया रास ह्यो कार्यावळी बऱ्यो गाजल्यो. दांडिया रासाक रमेश 
ही देहुडा चरणू उबो आशिल्लो. ऐन वेळार कोणें तरी ताका उबो केल्लो 
आनी हातांत वेणूच्या जाग्यार दांडो दिल्लो. ताका रिलिव्हर म्हूण दिलीप 
हाजीर आशिल्लो. पूण रमेशान ताका चान्सूच दिलो ना आनी गोपीनीय 
दुसऱ्या कृश्णाची मागणी केली ना. तेन्ना दिलीपान दुसरो दांडिया उबो केलो. 
आलायतो कृष्ण ह्या रूपान गोपीक दवरिल्लो. 
मिक्स फुगडी सगल्यांक आवडली. सामके सोंवळेबाब म्हणटात तसल्यांनी 
लेगीत बायलां वांगडा फुगडी घालपाची मजा चाखली. आनी ऐसा प्रोग्राम 
पहले क्यूं नहीं बनाया ?' अशें जायरातीतल्या भशेन कांय जाणांनी विचारले. 
कार्यावळीचें खास आकर्शण आशिल्ले, स्पॉट नाटक' वेगळ्याच अर्थान 

गाजलें. भरत, वसंत, प्रकाश, श्रीधर बी नटांनी कांयच पूर्वतयारी नासता 
कांयच कथानक थरय नासतना संगीत नाटक सादर केलें. लोक हांसले आनी 
गायनांय बरीं जालीं. निमाणे मेरेन कथानक मात कोणाकूच कळ ड 


'आमची जोडी जमली रे' हे स्पर्धेन पयलें इनाम दत्तादा-दत्ताश्री हे जोड़येक 
फावो जालें. 


परिक्षक म्हूण शीला, गुरुनाथ आनी विन्सी आशिल्ले. ते मात सामकेच 
सिरीयस जावन सगली कार्यावळ पळयताले. 


निमाणे मेरेन कोणाक कितें इनाम मेळटलें ताचो पत्तो लागलो ना. 
निकाल पेपरांनी येतलो अशें तार्णी जाहीर केलें. 


पांच दिसांनी पावोवपाक म्हू्त ना, सात दीस दवरप जमपाचें ना तेन्ना 
देड दिसान पावोवचो आनी फुडल्या वर्सा पांच दिसांचो बरो गडगंज 
महोत्सव करचो असो प्रस्ताव आयलो. गणपती पावोबपाक म्हूर्ताची गरजच 
कितें असो खडो सवाल दत्तादान केलो. ताका थोड्या लोकांनी नैतिक तेंको 
दिलो. पूण निमाणे कडेन देड दिसाचोच उत्सव करचो अशें थारलें. ताचो 
सगल्याच कमिट्यांक मार बसलो. पूण विसर्जन कमिटी जी सुशेगाद न्हिदून 
आशिल्ली, तिची धांदल जाली. सांजचीं सात जालीं तरी विसर्जन खंय 
करचे, कशे करचें ते थरना जालें. निमाणें फुडलें फुडें पळोवया अशें म्हणीत 
बदली भटजीन उत्तरपूजा उजरावन घेतली. सगल्यांक आपोवन गडगंज 
गाराणें घालें- 

''जयदेवा, स्वामीसमर्ता, धर्मकुश्टा, कोंकणीच्या मळार वाबुरपी हीं 
अन्जान पाडकां तुज्या मुखार आणखिन अन्यथा शरणं नास्ति भावान हात 
जोडून उबीं आसात, तार्णी केल्ली ही तुजी वेडीबांकडी सेवा गोड मानून घे, 
कितेंय चूकमाक आपराध घडला आसत जाल्यार तो पोटांत घालून घे, 

र्‍माधंध्याकडे , गोरांबांसरांकडे, नोकरी व्यापाराकडे एकाचे एकवीस करून 

गाचे पंचवीस करून दी. (तेन्नाच कानांत प्राँप्टींग जाले ) त्याच पराण 
कोंकणीचे वाटेर उपरासल्या त्या लिपयेची नवी आडखळ तुज्या प्रतापान 

पैसावून तूं सगल्यांक बरी बुद दिवन पाडर्गी अवचिन्नपर्णा, हटमटवाळपणां 
आनी नाडेपेन्नां तुज्या पायांकडे दामून धरून सगल्यांचें कल्याण कर, आनी 
बो कर- म्हणा-सर्वे जना सुखिनो सन्तु, म्हणा तथास्तू.'” 

फाटोफाट मिरवणूक काडली. वाटभर गर्नेल, नारंगाचो शिंवर करीत देड 
वरान रातच्या साडेधांक सगले मिरामार पावले. थंय पळय जाल्यार 
पर्यावरणवाल्यांनी सगली वेळ आडायल्या. कोणाकूच वेळेर वचून विसर्जन 
करपाक दिवचे नात अशी त्या शें-पाचशें लोकांनी धमकी दिली. 
बंदोबस्ताखातीर दोनेकशें पुलीस हाजीर आशिल्ले. गणपती पावोबपाक 
आयिल्ले शंबरेक लोक आडखळून उरिल्ले. निमाणें एका उद्देगपतीन मार्ग 
काडलो. सगल्यो मूर्ती ताणें एका हॉलांत व्हरपाची वेवस्ता केली आनी 
दुसऱ्या दिसा सावन टुरिस्टांखातीर पंदर दीस त्या मुर्तीचे प्रदर्शन लायतलों 
अशे ताणें जाहीर केलें. प्रदर्शना उपरांत सगल्या मुतींचें विघटन करून ती माती 
साफ करून आशिल्ली तशी शेतांत पावोवपाचीय येवजण सांगली. 

सगल्यांक सूऽऽ जालें आनी ताणी लागींच तांचीच वाट पळयत आशिल्ल्या 
भेळपुरीवाल्यांचो आदार घेतलो.. 

म्हजी संगीत (साधतां) साध ना! 


गवयाचें भुरे सुरांत रडटा अशें म्हणटात. हांव ल्हान आसतना 
म्हज्या हिस्बाप्रमाण बरो रडटालों अशी म्हाका याद जाता. पूण म्हजे रडे 
कोण्ण व्हडलेंशें कानामनार घेनासलो. कारण आमगेर आमी कितलींशींच 
भांवडां, सगलीं फाटलीं फुडलीं. ताका लागून कोण कसो रडटा तें लक्षांत 
घेवपाक आईक घडये फावनासतालें जांवये! म्हजो बापूय केन्ना केन्ना 
“मला कुठे ग कान्हा' जावं करि मी लिला करी धरोनी नाथा' असलीं पदां 
म्हणटालो. पूण तो गवय नासलो. आई मात गोड़ गळ्यान गायताली, आनी 
तेन्ना हांव तिचें गाणें आयकत आशिकुशीक गणयतालों. तिचे फाटल्यान 
गाण्याच्या धृपदार बिन शेव लावपाक म्हाका आवडटालें. 

ल्हवू ल्हवू चवथी वेळावेल्यो आरती आयकून आयकून म्हजें एकल 
गावप सुरू जालें. दनपारच्या जेवणा उपरांत बाबा न्हिदतालो. आई मात 
दनपारची चडशी न्हिदनासली. ती पोळेर मांडपा सारकें एकाद्रे तिच्या 
घोस्ताचें काम करपाक बसताली ना जाल्यार गोजडेक धांवदोरो घालप 
असलीं कामां करताली. अशा वेळार तिचो बरो बारीक नकसूद सूर लागतालो. 
तिचें गाणें आयकून हांवूय गावपाक सुरवात करतालों. 'रजनीनाथ हा नभं 
उगवला, राजपदीं जणूं दीपची गमला.' मागीर आई हांसून म्हण्टाली, 'आरे, 
सारके म्हण. ते चिरपी चिरून गेले आनी तुका कशायकशें शिकोवन गेले. 
बाबा न्हिदला. तूं कुळागरांत वचून तरी पदां म्हण. केळीं खावपाक माकड 
येतात ते तरी मात्शे धांवडाय.' 

गाण्याचे बोल म्हाका रोखडेच पाठ जाताले पूण चाली सारक्‍्यो 
जमनासल्यो. पूण पदां म्हणटना आपणालोच आवाज कानांत पडटालो तो 
बरो लागतालो. गुरूजीन शाळेंत कविता गावन शिकोवचे आदीं म्हाका धा- 
वीस गाणीं, होवयो, आरती, नाट्यपदां येतालीं. आयतारा सुटी आसताली 
तेन्ना आमकां थरोवन दिल्लीं कामां आसतालीं. कुळागरांत बेडे पुंजायतना , 
सकाळीं गडखी पांटलो घेवन देवाक फुलां काडटना, जेवणा खातीर कुळागरांत 
वचून जेवपाचीं पानां काडटना, घोंटां, म्हूड्रे आंबे, काजी, नाल्ल लागीं 
करतासतना म्हज्या तोंडांत संगीत चालूच आसतालें आनी कोणाचो तरी 
धंकणो पडले उपरांत तें मात्शें थांबतालें. पूण रोखडेंच म्होवा मुसा प्रमाण तें 
चालू जाताले. शाळेत चड करून शेनवारा निमाण्या दोन पिरेडांक कविता 
म्हणपाक लायताले. तेन्ना आडून आडून कविता म्हणटना मजा येताली. 
सगल्यां परस म्हजो आवाज मोटो लागतालो आनी हांव म्हाकाच तोखेतालों 

आदल्या काळांत भुरगीं ल्हान आसतना लायबिलिटी आनी मार्त्शी 
व्हड जावन कमरा वयर लागपाक लागतरीत एसेट अशें मानताले. कमरा वयर 
पाविल्ल्या भुरग्यांक कितलींशींच कामां आसतालीं. हांव असो एसेट जाल्या 
उपरांत म्हाका बाबान आमच्या पारंपारीक काजींच्या दिसांच्या गाड्यार 
नेमपाक सुरवात केली. वार्शिक परिक्षा जाले बराबर म्हजी नेमणूक गाड्यार 
जाताली. एक व्हडली लांकडी उबी पेट आमगेर आसली. काजींच्या दिसांनी 
लागींच्या त्या वाड्यार व्हरून एका गांवकाराच्या आंगणांत तिची मातयेच्या 
सोप्यामुखार थापणूक जाताली. दनपारच्या जेवणा उपरांत हांवें थंय चावी, 
रातीक उजवाडा खातीर बॅटरेदिवो, आईन तळून दिल्ली भजीं, खावचीं पानां, 
बेडे असलें सामान घेवन वचपाचें आनी पेटेंतलें थोडें सामान सोप्यार मांडपाचें. 
पेटेंत विडी-फस्क, मारांव शाबवाचे बार, पिपिरमिटां, खेळपाचे गडे, फाती 
आनी बटर भिस्कुत्यो, खळांतल्यो सुपाऱ्यो, तंबाखू, खावचीं काळीं आनी 
शिरशी पानां असलें सामान आसतालें. 

तीन काजुबियांक एक खळांतलो बेडो अशे तरेच्या बार्टर सिस्टमान 
तें सामान विकपाचें आसतालें. चुकूनूच कोणय पयशे दिवन कितेंय विकते 
घेतालो. ज्या दिसा त्या दोन अडेच म्हयने चलपी मोसमी गाड्यार म्हजी 
व्हडल्या भावा फाटल्यान नेमणूक जाल्ली, तो दीस म्हज्या आयुश्यांतलो 
म्हत्वाचो दीस अशें म्हाका आजुनय दिसता. म्हजे संगीत साधनेचे नदरेनूय 
तो एक मजेशीर टर्निंग पॉयन्ट! 

आदीं चार दीस हांव त्या अनवळखी वाठारांत खांकुडले भशेन 
जालों आनी तोंडांतल्यान आपसूक व्हांवपी पदांची झरूय बंद जाली. मागीर 
ल्हवू ल्हवू लोकांची आनी वाठाराचीय वळख जाली. जाण्टेलो गांबकार 
म्हळ्यार त्या घराचो धनी सांजचो साडेपांच स वरांचेर काजींतल्यान तकलेर 
खोंटलो घेवन घरा येतालो. खोंटलो आंगणाचे एके कुशीक दवरतालो. 
काजी मात्शो सुकोवपा खातीर सुकवणाच्या जाग्यार घालून पुंजावन हाडिल्लीं 
घोटां बी व्हरून भितर खोंपीत दवरतालो. मागीर सोंप्यार दारालागीं बसून तो 
ताबयोभर उदक पियेतालो. त्या उपरांत म्हजी तो वासपूस करतालो. म्हजी 
ल्हवू ल्हवू ताचे कडेन संवकळ जाली आनी तो म्हाका जायत्यो गजाली 
आनी बरो घोंसार आसल्यार काणयोय सांगपाक लागलो. ताला खातीर 
बिस्कुत्यांचो पत्र्याचो दबो वाजयत हांवेंय म्हर्जे गायन केन्ना सुरू केलें, 
म्हाकाच कळळें ना. थोड्याच दिसांभितर थंय हांव सामको घोळिल्ले भशेन 
जालों. म्हाका येतालीं तितलीं सगलीं पदां, गाणीं, आरती, होवयो, अभंग 
म्हणपाक लागलों. त्याच दिसांनी ब्हडल्या भावान घरांत सोनी रेडयो 
हाडिल्लो. ताका लागून थोर्डी हिन्दी पदांय म्हाका येवपाक लागिल्लीं. तीं 
सांप्या आनी बेसबऱ्या चालींचीं पदां हांव उजळणी करची तशीं सद्दा 
म्हणटालों. अजित कडकडेची नॉनस्टॉप २४ नाट्यगीतांची कॅसेट बी ती 
सामकी हालींची. त्या वेळार कॅसेट काडपाची वेवस्ता आसल्यार म्हजीय 
एक तीन-चार वरांची कॅसेट काडू येताली. मागीर फुडे म्हजो रेकॉर्ड केल्लो 

आवाज हांवे आयकलो तेन्ना सुके कट्टेंत नाक बुडोबन जीव दिवचो आशें 
म्हाका जाले. पूण ती मागीरची गजाल. 
काजींच्या गाड्यार म्हजे गाणे मुक्ततायेन चालू आसतालें पूण केन्ना 
केन्ना घर आसतना म्हाका हे सेगीत गाणें गावपाचे संवयेक लागून तापोवणी 
पडटाली आनी हांव मागीर निशेतालों. मागीर गाणें सुचनासलें. अशा वेळार 
कोणूय आयकुपी मेळ्ळ्यार हांव एकपात्री प्रयोगासारकें कितें तरी करतालों. 
आदी सावन म्हाका कितेय वांकडे, हेंगाडे दिसल्यार हांसपाक येतालें आनी 
हांव ल्हान-व्हड, काळ वेळ पळय नासतना हांसत सुट्टालों. म्हाका कसलेंच 
भान उरनासलें. कितेय तरी सांगपा सारकें केन्ना म्हज्या तोंडांतल्यान भायर 
सरताले म्हाकाच कळनासलें. नक्कल करपाक हांव सामको फिशाल आसलां. 
कोणाचेय हावभाव, आवाज, आवाजाची पट्टी, ताची उलोवपाची पहत 
म्हाका कळटाली. घरा आयिल्ल्या मनशाची फाट जाता थय आसा, हांव 
ताची नक्कल करपाक लागतालों. आनी सगलीं भावंडां हांसतालीं. पूण मागीर 
म्हाका मार पडटालो. सगलीं हांसतात तांकां मजा आनी म्हाका मार कित्याक 
हं कळपा इतली समजूत येता म्हणसर लागीं लागीं म्हजे भुरगेपणूच सोंपलें. 
काजूच्या गाड्यार चलपी म्हर्जे गाणे, बडबडणें आयकून गांवकाराचे 
कान किट्लाले आसूंक जाय. एक दीस तिनसांजच्या वेळार ताणें हांसत हांसत 

“जाणा मरे, तुजे तांड मातयेचें आसल्यार येन्नाधर फुटपाचें.” तेन्ना थंय 
आगणांत आशिल्ले सगलेजण म्हाका हांसले. हांवूय मात्सो याण जावन 
पचकेशे हांसलों. एकदोन दीस वग्गी रावलों पूण मागीर तिसऱया दिसासावन 
म्हजे चालूच. 

शाळेंत आनी फुडें हायस्कूलांत भेंडयांनी खेळपाक आनी भेंडयो 
घालपाक हांव हुशार आसलों. कठीण अक्षराची कविता फटाफट तयार 
करपाक हांव शिकलों. म्हज्यातलें कवित्व म्हाका दिसता त्याच खेळाक 

लागून जागे जालें, बच्या फामाद चालीर हांब म्हज्यो दोन वळी घालून 
गातालो आनी ते गाणे भेडयांनी पचून वतालें, 

केन्ना हो गांव, केन्ना तो गांव अशी गांवांगांवांनी भोंबत म्हज्या 
शिक्षणाची कारेर आठबेक बह्‌ येवन पणजे पावली. पयले तीन म्हयने हांवें 
खाकडून काडले. उपरांत तिमाही परिक्षेक मेळिल्ल्या पयल्या नंबरान म्हाका 
जल दिले आनी म्हजे पदां म्हणत बांक वाजवप , केपासाचो सायड ~र्हिदमा 
भशेन वापर करप चालू जाले. म्हजे गाणे आयकून म्हाका एक दीस बाईन 
क्लासींत येनाफुडे बांकार उनो केलो. पूण तेन्नाच म्हजी नकलांची कला 
अकस्मात वयर सरली. हांव शेतांत उच माळ्यावेल्यान शेतकार जशी 
सुकण्या- सावदाचेर नदर दवरता तशे तरेन वर्गांत पळोवपाक लागलों. 
आनी कोणाकोणाचें कितें कितें चल्ला ते बाईक खुणेन दाखोवपाक लागलों. 
बाईन खुणेनूच म्हाका बसपाक सागलें, तेन्ना ती आपणालो हांसो दामतना 
दिसली . 

स्वामी विवेकानंद सोसायटेंत पेटी -तबलें-गाण्याचे क्लास चलतात 
म्हणपाची गजाल म्हाका एका वर्गमित्रान सांगली. घरांतल्यान हयकार घेवन 
हाव जुन्ता हावस ह्या त्या काळांतले सगल्यांत उंच इमारती मुखार पावलों. 
लायटीच्या पायण्यांत लोक उने रावून वयल्या जायत्या माळ्यार पावतात 
आनी तेच तरेन सकयलूय देवतात तें पळोवन हांवें अजापान बोट तोंडांत 
घातलें. पूण आमकां इस्कादूच बरी अशें थरोबन हांब सोपणां चडत वयर 
सव्या माळ्यार पावलों. थंय सोसायटी मेळळी. फकत रेशनाच्योच सोसायट्यो 
आसतात अशे समजुपी म्हाका त्या दिसा मागीर घरा वचून डिक्शनरी काडून 
तो शब्द पळोवचो पडलो, 

थंय आशिल्ल्या एका गोऱ्यागोमट्या मनशान म्हाका बरो येवकार 
दिलो. पयशे भरून घेवन पावती म्हज्या हातांत दिवन म्हाका ताणें क्लासींत 
धाडून दिलो. भितर क्लासींत चारपांच चलयो आनी चले एकाच बराबर 


पारत / &२ 


विगम म्हण्टालीं. मास्तर पेटी वाजयत मदी Re म्हण्टालो आनी एकलो 
लहानसो भुरणो सादारणशें आपणा येदच तबलें बडयतालो. 

'भू ऊ प रू ऊप गंभीर शाआत रस' 

अशें म्हणत फाटोफाट तीं भुरगीं सरगम सा सा गप ध अशें कितेंतरी 
म्हण्टालीं. मास्तरान खूण करून म्हाका त्याच जमखाणार बसयलो आनी 
म्हणपाक सांगले. 

“भू ऊ प रू ऊप, गंभीर शाआंत रस' 

मदीं मास्तरान विसव घेवपाक खातीर भुरग्यांक पांच मिन्टां दिलीं तेन्ना 
हाें सांगले, 

“मास्तर, मला पेटी शिकायची आहे. 

“'पेती काय शिकतोस, गान शीक. पेती आपोआप येती. 

मास्तरान संगीतातले एक कार्डिनल प्रिन्सिपल कशे तें वाक्य म्हाका 
सांगले. संगीत शिक्षणाचे दोन दीस सरल्या उपरांत हावे परतो पेटयेचो विशय 
काडलो तेन्ना मास्तरान परते सांगले, “तुझा आवाज बरा आहे, मोकळा आहे. 
तयार होईल गळा. पन गाताना भिकारी गातात तसा गाऊ नकोस, आवाज 
सांभाळून लावायचा. 

मास्तरान रेल्वेंतल्या भिकाऱयाची ओपार घडये सहजपणान तोंडार 
आयली तशी मारल्या आसू येता, पूण म्हजेर मात तिचो सामको खर परिणाम 
जालो. गावपाक तोंड उगडटकीत म्हज्या दोळ्यांमुखार हांवूच गळ्यांत सिंगल 
लायन पेटी लटकावन, वांगडा एक दोन धाकल्या भाबंडांक(?) घेवन 
रेल्वेच्या ह्या बांका कडल्यान त्या बांका कडेन गायत गायत खाणा खुणांनी 
भूक लागल्या, कितेंय पूण दियात अशें मागत भोंवता असो देखावो दिसपाक 
लागलो. दे दाता के नाम तुझको अल्ला रकखे, गरीबों की सुनो, वो तुम्हारी 

असलीं पदां कानांत घोळपाक लागलीं. 


पास्त / छउ 


भूप, दुर्गा रागांच्या स्टेशनां फुडें म्हजी संगीत गाडी पावली ना, 
संगीताक घाल्ली बत्तीस पानी बही तशीच उल्ली, आनी म्हज्यांतलो 
वाजोवपी जागो जालो. वलासींतलो एकलो बुलबुल तरंग वाजयतालो 
आनी तो आशालता हे फामाद नटयेचो पयशिल्लो भाव लागतालो, ताणें 
गॅदरिगाक बुलबुल तरंगाचेर वाजयल्लें “मन डोले मेरे तन डोले मेरे दिलका 
गया करार' हें पद आयकून हांव त्या वाद्याच्या मोगांत पडलों, तें वाद्य 
वाजतालें तेन्ना साक्षात स्वरूच पायांनी घुंगरां बांदून नाचतात असो भास 
जातालो. हावे ताचे कडेन वळख वाडयली आनी ताणें एक दीस म्हाका 
आपणाल्या घरा आपयलो. म्हाका लागींच्यान तें वाद्य पळोवपाक आनी 
मात्शें वाजोवपाकूय मेळळें. दाव्या हातान सुरांची बटना दामप आनी उजव्या 
हातातल्या स्ट्रायकरान थांबनासतना सुरांत लायिल्ल्या त्या सरयांचेर छेडीत 
रावप ही इल्ली सर्कस कशीच जाताली. 

'कितले पडटात रे हाका? हांवें उमळशिकेन ताका विचाल्लें. 
आतां पंचवीस तीस तरी पडटले, हो घेवन दोन वर्सा जालीं' ताणें सांगलें. 
तार्णं सांगिल्लो आंकडो आयकून हांव वग्गी रावलों. त्या काळावेले 
पंचवीस रुपया ते. घरा येवन हांवें बुलबुल तरंगाची गजाल रोखडीच 
वयनीक सांगली. म्हजे कडेन दोन रुपया सांबाळून दवरिल्ले आसले. 
` वयनीन भावाक ती बुलबुलाची गजाल सांगमेरेन हावे तिची फाट सोडली 
ना. 'च्ये, तें आनी कसलें वाद्य!' अशें म्हणत ताणें तो विशय थयच 
सोंपयलो. मागीर एकदीस वयनी म्हणपाक लागली, “त्या बुलबुल तरंगाचें 
कित्याक पिशे घेवन बसला, त्यान परस तूं मुरली कित्याक म 
हांच्यानी मुरली वादनाचो कोर्स आदीं केल्लो अशें ताणी म्हाका लग्ना 
सांगिल्लें. तांचे कडेन एक पितुळची मुरली आसा कंन्रेलांत. तूं. आपले 
आपूण वाजोवन पळय जमता जाल्यार. जालें! 'तुझ्या मुरलीने तानभूक 
हरली? अशी म्हजी अवस्ता जाली. शाळेचो वेळ सोडलो जाल्यार उरिल्ल्या 


पास्त / ६४ 


वेळांत हांव फकत ती मुरली वाजोबपाक लागलों. पूण शेजारच्या सदनिकांतली 
व्हनीबाय येवन 'नको वाजवू मुरली' अशी आदीं गोड कागाळ म्हजे कडेन 
करून गेली. कारण तांची भुरगीं शिकतालीं खंय आनी तांकां अभ्यासाक 
मुर्लेचो त्रास जातालो. हांवें तिका म्हळें, “आगे वयनी, मुरली आयकून गायो 
लेगीत धांवून येवन कृष्णाच्या भोंवतणी उब्यो रावताल्यो मगे.” जाल्यार तिणे 
म्हजो व्हडलो अपमान केलो. “तुजी ती पिल्लक आनी कृष्णाची मुरली 
एकूच तर? माडार चडून सूर काडपी फाटले वटेनचो रेंदेर तरी काय बरो ,तो 
सुरांत कातारां म्हणटा, ताजे कडल्यान शीक मात्शें सूर किते म्हण्टात तें! 

वयनीनूय म्हाका तापयलो. मागीर चार दीस 'बिनमुरली' गेले. मागीर 
एक वीस भावाकडल्यान क्लास घेतलो. सवूय बोटांनी मुरलेचे बुराक बंद 
करून पयलीं सा कसो लावपाचो तें ताणें म्हाका सांगले. एकदां सा लागल्या 
उपरांत म्हाकाय तें किते तें कळळें. थंय फूंक मारपाची पद्धत सामकी वेगळी 
आसली. आदीं हांव फूंक मारतालों ती उजो पेटोवपाक नळयेन नेट्टान मारतात 
तसली, जाल्यार ही फूक अतळय वाऱ्याची व्हाळिक व्हांवची तशी जाय 
पडटाली. थयच्यान मागीर हांवें मागे वळून पाहिले नाही. “जेथे सागरा धरणी 
मिळते' सारकीं सोपी भावगीतां हांव वाजोवपाक शिकलों. जेथे सागरा पुराय 
येवर्चे आनी हावे तें गेंदरिंगाक वाजोवंचें अशें थरोवन हाव सकाळीं इकरा 
आनी सांजे इकरा पावटी तें वाजोवपाक लागलों. 

जेथे सागरा धरणी मिळते 
टेटे टाटटा टटटी टिटरे' 

दुसरेच दिसा मुखावेल्या सदनिकेत रावपी पुडवेकार कळणेकर पुडव्याचो 
शेव झेतान हातांत धरीत येता तो हांबें बाल्कनीतल्यान मुरली वाजयतना 
पळयलो. ताणें किर्र किर किर करून तीन पावटी आमची बेल वाजयली. 
पुरली कुशीक दवरून हांवें चेन लावन दार उगडलें. 


पास्त / &५ 


“मुरली तूं वाजयतय रे झिलग्या?' हांवें मानेन हय सांगलें. “मगे 
असां कर तूं. तडेन समुद्रावर जावन कर तुजो मुरलीचो अभ्यास, थडेन सागर 
आणकी धरणी दोगांय आसत सोबत धेडी कशी तुमची मांडवी नदीय आसा 
मरे, काय?” हांवें मानेनूच हां म्हटलें पूण हांवें कळणेकाराकडेन दुर्लक्ष 
केले. मात तेन्नाच्यान हावे बंद रुमांत म्हजो रियाज करपाक लागचें अशी 
सूचना वयनीन केली. अभ्यास जाल्या उपरांत हांव पांच ते आठ अर्शी तीन 
बरां मुरलीचो रियाझ करतालों. एकलव्य हो म्हजो गुरू आसलो आनी 
ताचेच चित्र हांवे वण्टीर दसयल्ले आनी ताचे कडेन पळयत फूंक मारून 
मारून तकली घुंवळटा जाय मेरेन हांव मुरली वाजयतालों. पूण एकदां दादान 
म्हाका सामको सणसणीत तापयलो, 'वर्सुकी परिक्षा लागीं पावल्या आनी - 
जर तुजे मार्क उणे जावन तुजो नंबर देंवलो जाल्यार मात तुका खर्चाक 
पडटलें!' अशें सांगून म्हजी मुरली काडून घेतली. म्हाका बायट दिसले. 
एका उभरत्या कलाकाराक ह्या जगांत कांयच किंमत ना गे?” अशे हांवें 
वयनीक श्यामची आई' सिनेमातल्या श्यामा भशेन रडकें तोंड करून 
विचारलें तेन्ना तिणें म्हजी समजूत घातली. 

फुडें अकरावी, एफ वाय सायन्स अशीं एका परस एक बेसूर आनी 
भेसूर वर्सा म्हज्या वांट्याक आयलीं आनी संगीत साधना खंयचे खंय नाच 
जावन गेली. 

पयलेच पावट आमच्या गद्य घराण्यांत संगीतकार घडपाचो योग 
जवळ जवळ लाग्गी आयिल्लो. पूण कोण तरी नाकशिमरो शिकलो आनी 
तो पयसावलो. मागीर म्हाका परिस्तितीक लागून शिर्वीस पत्करची पडली. 
मागीर संगीत साधना खंयची ? चुकून, म्हळ्यार संवयेन गाणें तोंडांतल्यान 
केन्ना केन्ना भायर सरतालें आनी मागीर आमची हेडक्लार्क दोना देल्फिन बाय 
तापताली, 

“नाव सिंयोर! हिंगा कान्तार शिरी पोडोना ! ये रेपार्तिसांव, कुयदाद! 
त्या ऑफिसांत जेन्ना हांव क्लार्काचे भुमिकेत रिगलों, तेन्नाच 


पारत / && 


(गीत कलाकार एकाद्रयाच्या आंगांतल्यान जोर वचचो तसो म्हजें मन गद्य 
करून गेलो, आनी संगीत साधनेक शिरें मारिल्ले भशेन जालें. आयलें तरें 
गायले हैं स्वातंत्र्य शेवण्याक आसता, पूण मनशाक तें नासता हैं कळळें, 
मागीर जेन्ना लग जालें, आऽ करपाक स्कोपूच उल्लो ना! मागीर फुडे लग्ना 
उपरांत चडशे लोक करतात तशी फकत श्रवणभक्ती हावे सुरू केली, आनी 
लग्ना उपरांत आपशींच म्हजे पासियेंस वाडून हांव लौकिक अर्थान सुखाक 


आतां दर्यार जेन्ना पासयेक वतां तेन्ना कोण्ण लागीं नासो पळोवन हांव 
इल्ली आलापी बिन करतां आनी म्हज्यांतल्यान काडोन गेल्ल्या त्या गायक 
वादक कलाकाराक आर्गा ओंपतां. केन्ना केन्ना दर्याच्या सात म्हजो सा. 
लागिल्लेवरी जाता आनी जिवाक थाकाय मेळटा. 


Ns 


पास्त / &७ 


असोय एक सत्यनारायण 


चवथी -पंचमीचे दोन दीस निभावतकच भटजींक सूऽ जाता आनी 
जमल्यार एक दीस दुसरें कांय करिनासतना आळस करतात. हांवूय सश्टीच्या 
दिसा भयणीच्या उल्यांक ऊं ऊं करीत न्हिदून आशिल्लो पूण निमाण 
साडेधांक उठचेंच पडलें कारण तिणें इल्लें उदक हाडून म्हज्या तोंडार मारले, 

''बाबू, ए बाबू, उठ मरे बाबू, अरे तो झेंगडू येऊन बसला आहे. 
सत्यनारायण करतो म्हणे आजच खंयचे कडला... काल कांयच सांगितलें 
नाय, चार भट चार घरांनी गेल्यात सत्यनारायणाला. हे गेल्यात किल्लगाळींत. 
ते सांजचे येणार. तू आतां उठ आणि झेंगटूचें निभाव." 

उठले बगर गत्यंतर नासलें. उठलों, दातांक कोळसो लायलो, च्या 
घोंट्टना भयणीन आपणालें दिग्दर्शन सुरू केलें. गणपतीची पूजा सोंपी पूण 
सत्यनारायण सोपें न्हय हे म्हाकाय खबर आसले. पूण पुस्तक घेवन हावें 
आदीं सत्यनारायण केल्ले तरी हांव केन्ना केन्ना खांकुडतालों. 
. “अगो, राव गो, हो झेंगटू म्हणचे तो चामटा मगो, त्या त्या 
मानशेजवळचा ?... 

“अरे, तोच रे. तुजेकडे त्या वर्शाला दक्षणेवरून वाद झाला होता तो रे, 
चारआणेवालो रे.” 

“तो मगो, उश्ट्या हातान कावळो आमुडपी न्हय खंय तो? तो काय 
करणार सत्य- 

““ओरे त्यास म्हण्टात झेंगटू, एक फावट फाटीस लागेल जाल्यावर सोडपी 
न्हवे तो. बस्सून ऱ्हाणार तो हे येय मेरेन. 


पास्त / ४८ 


“भटणी, ओ भटणी, किते करता गे म्हज्या सत्यनारायणाचें, पयल्या वर्सा 
आंगयल्लें, पोरू तें तशे केर्ले 'भटजीन-'' 

'“बघ तो लागला बोवाळ घालायस, गत्सालीं त्या धार्वेकार भटजीन 
त्यास शेंडी लावली... तू चल आता आणी घाल त्याचा सत्यनारायण,” 

“पण दक्षणा सारकी देत नाही अशी त्याची ख्याती, त्याला लागून गुदस्ता 
त्या भटान तीन पानां केल्ली असणार त्यास,'' 

“नक्षत्र वायट ताका लागून करूक जायना म्हण सांगितलें त्या भटान, हैं 
चुकलेंच. हो नंतर मारुती मंदिराच्या भटाकडेन जाऊन विचारून आला आणि 
एक दिवस मग इथे येऊन त्याणे ब5ऽरा बोवाळ घातला, तुज खबर नाय ती... 
चल चल... 

“बरे, पण दक्षणा सारकी घेणार मी हां.” 

“कर बाबा काय तें पण चल. पण झगडीं मात आणू नको हां दारांत.” 

म मः 


न्हावनधुवन न्हेसून, पिंजर लावन हांव तयार जालों आनी पडवेर आयलो. 
किते हाडलां तुवें वाहन?” 
सायकल. 
“हावे कशें येवपाचें ?”” 
आ! सायकलीन या, हांव व्हरतां तुका, दांडयेर बस तूं. 
हाव तसली दाडीयात्रा करिना केन्ना, दुखता म्हाका.” 
मागीर फाटी बसात.” 
फार्टी हांव केन्नाच बसूंक ना, भ॑य दिसता. हात दोंको मोडलो जाल्यार? 
ना जाल्यार भटजी अशें करूया, तुमी चलयात हांव फाटीं बसता 


7 नको २ बाबा, तूं धड चालवित नाय, सवयच नाय तूज.” भयण म्हजे 
सुटकक आयली 


बर मी चालत जातो. किती वेळ लागणार?” 
चालत? कोसभर आहे, सारक्का तास लागणार," 


पारत / &९ 


“हरकत नाय. मज घाई नाय साडेअकरा-साडेबारा, बाबारे एकाक 
सुरवात जातली हां. 

“एकाक? भुरगीं उपाशी पडटली, पूजेक देडवर नाका ?” आतां झेंगटू 
मातसो मोव जाहलो. 

“'देडवर? हांव तसलो भटजी न्हू. हांव करतां तें सारकें पायासूद, सारक्तीं 
अडेज वरां जाय. 

“दोनूच मिणटानी येतां, राव खंयूय वचू नाका हां.” तो बेगिबेगीन गेलो. 
धा मिणटांनी तो एकल्या पायलटाक घेवन आयलो. 

“चला भटजी. ' हांवें भयणी वटेन पळयलें आनी खुणेनूच पळयलें 
मगो? ' अशें विचारलें, ती ओंठांतल्या ओठात हांसली. पयली पायरी तर बो 
तरेन हुपलेली, म्हळें, पळोवया कितें जाता तें. 

रोखडेच पावले. ' हांगाच तें' अशें सांगून पायलट गेलो. झेंगटू येय मेरेन 
थयच रावलों. लागींच चिंचेमुळांत एक गाडो आसलो. ताळो सुकल्यार 
उपकारत म्हूण पिपिरमिटां घेवपाक गेलों. 

“भटजी हांगा खंय तुमी?” ताणें म्हाका वळखलो दिसता. दर वर्सा 
चवथीक, तुळशीलम्राक लागून हांव त्या गांवांत पावतालों. 

` 'कोणागेर? व्हडेकारागेर ? 

''कोणाक खबर, तो येता फाटल्यान सायकलीन झेंग झेंग अशें कितें तरी 
नांव. 

` आं हां55 झेंगडू. तोच तो व्हडेकार. हें तें धांकून व्हडें दवल्लां पळय, 
ते घर, चलात तुमी थंय." 

हांव व्हडें आंगार घेवन खांकडून बशिल्ल्या त्या घरांत भितर सरलों. 

“ओ घरांत, हांव भटजी.'' 

"हां हां. यो यो.'' 

एके जाणटेलेन म्हजें दोळ्यार हात दवरून स्वागत केलें. 

_ बसा बसा” सिमिटाच्या सोप्यार तिणें हात मारून निवळ केल्ले भशेन 
केले. 


पारत / ७0 


“तयारी जाल्या मगे सगली? _ 
“फुलां बिलां हाडल्यांत, थोड्यो तुळशी आसात, बाबू कसो पावृंकना 
?” अशें म्हणीत म्हणीत दोळ्यांचेर हाताची पाखाडी धरून ती रस्त्यार 
पावली. हावे गणपतीचे कुडींत वचून सत्यनारायणाच्या सामानाचो अदमास 
घेतलो आनी तयारेक सुरवात केली. थोड्या वेळान म्हातारी आपल्या पुताक 
फुडें घालीत येवन पावली. 

“भटजीनो, सामानाचें कितें ? 

“्यामानाचें आनीक कितें म्हणल्यार ? ' 

“सामान हाडपाचो कोंत्राद भटजीक दिल्‍लो. 

“तें आतां सांगताय तूं हांगा पावले उपरांत? सुटना सांगपाचे नहूं?' 

“भटणीक लेगीत सांगलेलें.'' 

'पहाका कोणेंच कांयच सांगूंक ना. वच आनी पूजा करून यो इतर्लेच 
सांगलां, आरे, तुज्या फुड्यांतूच मरे ती भटीण उलयताली तेन्ना तरी सांगपाचे 

१7 

“तें आसूं, आतां कितें करूया? 

“वच पसऱ्यार, लिस्त्र दितां ते प्रमाणें घेवन यो मरे. नाजाल्यार भटणी 
कडल्यान हाड. म्हाका दिसता असल्या सामानाच्यो पोतयो तयार आसतात. 
वच आनी हाड तातूंतली एक. कितले पयशे सांगलेले तुका सामान हाडपार्चे ? ' 

“तेणें सांगलेले चाळीस दिसता, पूण आतां वयतलों कसो, वयतलों केन्ना 
आनी पूजा जातली केन्ना? 

“हाड तूं वचून, म्हाका गडबड नाका. सांगलां तें काम करून हांव 
वयतलोंच, दिसभरूय लागलो जाल्यार लागूं.” 

“दिसाक कितले घेतात तुमी भटजी?” 

'उणेच ते चारशीं, कामा प्रमाणें आसता तें. चल चल सामान हाडटा मरे 


वचून ? ११ 


पास्त / ७९ 


''समज, आं, फकत समज, जर सगलें सामान विकतें हाडलें जाल्यार 
कितले जातले ? 
“आं आं, जातले शंबरांवयर,'' हांवें सांगून उडयलें 
तो आता सामको त्रासांत पडलो. सामान विकतें हाडल्यार म्हारा पडटा 
भटजीगेर वचून हाडचें जाल्यार वर देडवर वतलें 
किते करचे भटजी? कितें तरी मदली वाट काड. कांय वाट ना?” 
ना कित्याक, सगल्या प्रस्नांक जापो आसतात. पळय, भटजी सगल 
सामान हाडटा, तितले पुरते तुगेर मांडून दवरता काम जातकीच मागीर तो ते 
व्हरता. परते दुसरे पुजेक दुसऱ्यागेर व्हरता, अशें ते सामान भाडीं मारीत 
आसता. सारके तर तें? 
“सारके काय वांकडे तें तुमी भटांनी सांगपाचें. आमी आपले भावार्थान 
करतात. सामान विकते हाडचे परस भटजीचें सामान सवाय पडटा न्ह्‌?” 
आ, एक म्हळ्यार भावार्थ आनी दुसरें म्हळ्यार सवाय, खरें तुजे. तर 


हाव सागता तर्शे कर, पळय तुका कशें दिसता तें, हांव सांगतां म्हण हय 
म्हणी नाका 


साग तरी भटजी.” 

तें सामान नासतानाच पूजा करपाची. तें वचून हाड, मागीर दोन वरां 
हांगा मांडून दवरून परते व्हर, ताचें भाडें म्हण चाळीस रुपया फारीक कर 
हें सगलें करपूच ना.” 

“करप कितें तें सांग भटजी 

''देवाक सगळें खबर आसता. ताका फळ, फूल, फुलाची पाकळी, 
उदक कितेंय भक्तीभावान अर्पण केल्यार तें ताका पावता अशें म्हणला. 
आमी ताका एकेका नगाच्या जाग्यार नाक, फुलां, तुळशी आनी जें किते 
हातांत आसा तें दिवन उदक सोडुया. नाच जाल्यार मागीर पयशे दवरपाचे.' 

''पावतले तें देवाक?'' 


पारत / ७२ 


'पकेत्याक पावचें ना?” हांवें म्हणलें. ही नवी आयडिया सुचिल्ल्याक 
लागून हो वूय नेटार आयिल्लो आनी आपल्याक एक मदली वाट मेळटा म्हूण 


तोवूय नेटार आयिल्लो. 
भितर वचून तो बायले कडेन, आवय कडेन उलयलो आनी खोंटल्यांत 
पंदरा नाल्लाबोंडे घेवन आयलो. 

“भटजी, हे नाल्ल घे आनी भागय, उल्लेले तांदूळ, फुलां घालता मूं?” 

ते नाल्ल पळोवन हांवें आंग काडलें पूण सांगलां तर खरें. देखून म्हणले, 

“बरे भशेन. 

पांच फळांच्या जाग्यार पांच नाल्ल. खण, वालो हांचे बदला एकेक 
नाल्ल अशें सगलें मांडलें. झेंगटू जोड्यान पूजेक बसलो. हांवें बरी घणघणीत 
सुरवात केली. जाणटेलेन शिऱ्याचें सामान हाडून दिलें आनी म्हाका स्टोव 
पेटोवन दिवपाक लागली. हांवें तिका सरळ सांगलें, शिरो तुर्वेंच करपाचो. 
आयकुपाक तयार नासली, पूण हांवे सांगले, “जाय जाल्यार आनीक एक 
पावट न्हावन यो म्हणचे सामकी अनवाळी जाली. भटणी परसूय. हांव शिरो 
करचों ना. एक तर तो जावंचो ना वा पेज कसो जातलो. दुसरें म्हळ्यार हांव 
तसलें भटपण करिना जाल्यार हांव आनीक एक नाल्ळ उखलून देवाक 
दवरतां, निवेद म्हूण. '' 

निमाणें ती परती न्हावन आयली आनी बेस बरो प्रसाद केळेंबिळें घालून 
तयार केलो. आतां मेरेन पासियेंस काडून भायर भितर भोंवत ओग्गी आशिल्लीं 
तिगांय भुरगी सामकीं एकाच बराबर रडपाक लागलीं. 

“क्तं जालें गे? कित्याक रडपाक लागलीं?” हांवें विचारले. 

“तिगांकूय आपय भायर.” हांवें कडक ओर्द सोडली. भुरगयांचे आवयन 
तिगांकूय हाडून वणटीक तेंकोवन बसयलीं. साडेतीन वर्सांचो एक, पांच- 
साडेपांचांचो एक अशे दोग जाण चले आनी सातेक वर्साचें चली. हांवें एकेक 
दोणो उखलून एकेकल्याच्या फुड्यात दवरलो आनी झेंगटूक म्हणले, 


पास्त / ७3 


''तुळशीचे पान उतुकात लुन तिद पाय 1), वेश (॥॥॥)/! 
तेवेरेन तेचा तुळ ११ लाल तेतर) ती। ऐन | ॥॥॥॥|॥॥ ॥८ 
खोसयेन तो प्रसाद खातन। ति॥ चूर पळत 18101 मल, 

“भटजी हे किते केलें ?'' 

“काय ना, निवेद दाखयलो देवावा, "हजी आजी ग॥॥ताली, लहान 
भुरगी म्हळ्यार गोपाळकृष्ण कशीच आगाता, तेन्ना नियैद दैवावा ५ [वली # 
वेगळे सांगपाची गरजूच ना, 

आतां म्हातारेन हात जोडून सत्यनारायणाकडेन चूक ॥ 
पोले बिले फोडून घेतले, म्हाका मात एक वेगळोच अ नंद 
शिरो खातना पळोवन जालो. 

हांव पुराण वाचतना झेंगटू झेमो काडटालो, कारण म्हजी पूजा सिटीबशी 
भशेन रावत रावत चल्लेली. दोन वरां परस चड वेळ लागिल्लो, येजमानाक 
तीर्थ-प्रसाद दिवन जालो. गाराणें घालें, उत्तरपुजेचे तांदूळ दिवन जाले 
आनी दक्षिणेची वेळ आयली तेन्ना झेंगट भितूर गेलो तो केदोळ भायळूच 
सरना जालो. 

` बाबू, भटजी रावता मरे तुका. तेची दक्षिणा दी न्ह.” म्हातारैन निमाणेककै 
सांगले. तिकाय आतां केन्ना पानार बसतां अशें जाल्ले दिसता, वर्ण तीन 
जावन गेल्लीं. 

निमाणो झेंगटू भायर आयलो. ताणें बचकोभर खुर्दो हाडून, भिजोवन 
म्हज्या हातार दवरलो. कितले दिलले देवाक खबर, मेजून पळोवप समा 
दिसचें ना आनी विचारतलो तरी कसो? पूण भयणीक कितें सांगतलों? हं 
नदर हालयनासतना झेंगटू कडेन पळयलें. 

तो म्हजे कडेन लागीं आयलो आनी कानांत फुतफुतलो. 

थोडेच आसात. उल्ले मागीर दितां.”” 

“पूण हांव भटणीक किते सांगू?” 


4 ली 


॥ल्ळे भीन 
त्या मुएयांक 

“तुजे कडले दी, मागीर तुका दितां हांव याददीन, तुज्या आफिसांत हाडून. 
खबर आसा म्हाका तुजें आफिस, घे, रागार जावं नाका.” अशें म्हणीत ताणें 
आनीक एक नाल्लाबोंडको म्हज्या हातार दवरलो. 

“हो हालच ना मरे... 

“आटला आसतलो, तेल काडपाक बरे आं आमचे नाल्ल, भटणीक 
उपकारतले, ती काडटात तेल. 

चारांक भयणीगेर पावलों. आटूक नाल्ल तिच्या हातांत दिलो आनी 
नाल्लांची गजाल सांगली. 

““निमाणी तूज शेंडी लावलीच त्याणे, पापया, त्याची आई नारळ विकते. 
तूं नारळांची गजाल सांगितली ती त्यास सामकी बरी पडली. हें निमाणें न 
खपून उरलेले बोडके, रेस्त तें.” 

““पण पंदरा तरी नारळ आसणार. 

“त्यातले अदीकसे अशेच असणार.” अशें म्हणीत तिणें हातातलें आटूक 
कोनशाक शेवटिलें. “चल चल, तुज वाट्टें आदीं मग सांग तें झेंगटू पुराण 
सविस्तर.” 

तै कितेय आसूं पूण वेगळो सत्यनारायण केल्ल्याचें समाधान म्हाका 
इल्ले मेळळेंच . 


Aa 


oS 

गणेस उबारलो?? 


नक्कल करून लोकांक हांसयतां हांसयता म्हाका भटजीची नक्कल 
करची पडली. त्या कर्माची ही काणी. चवथ म्हळी की भटजीची शॉ्टेज 
थरलेलीच. अशेच एके चवथीक ती भानगड जाली आनी म्हाका भटा 
भटजी, भटमाम, गजेभट अशे तरेचीं नांवा चिकटली, तीं आजुनूय सुटूंक 
नात. 

हालींच म्हज्या ऑफिसांत एकलो म्हाका 'ए5 भटा, म्हजे एक काम 
कर पळोवया' म्हूण सांगपाक लागलो. तो म्हाका नायट कॉलेजीक लागून 
वळखीचो जाल्लो. भयणीचेच गांवचो. नायट कॉलेजीक आमी मेळटाले ती 
गजाल तो विसरलो आनी भटजीच्या रुपांत तांच्या गांवांत वतालों ही गजाल 
ताच्या लक्षात आशिल्ली. हांवें ताचे जापेक कडक शी जाप दिली, तशी 
केन्नाच हांव दिना. पूण त्या दिसा तोंडातल्यान उतरा आयली खरी, हावें 
ताका म्हळै, ' तुजीय जात म्हाका खबर आसा. तुका जाती वयल्यान उलो 
केल्यार कशे? तुजें म्हजेकडेन भटपणाचें काम आसा जाल्यार तुका सांगपाक 
जाय, हांव भटपण करिना आनी तुमच्या गांवांत तेन्ना येतालों चवथी कडेन 
तो लोकांचे गरजेक लागून. हांगा ह्या ऑफिसात हांव भटपण करपाच्या 
कामा खातीर येना. तुजें कितें काम आसत जाल्यार सांग, करतां. पूण तुं 
म्हाका भटा म्हूण कित्याक पाचारलें कळूंक ना.” ताणें सॉरी म्हळे आनी 

उ ताका हात दिवन ताचे उलोबणे हांसून विसरायेर घाले, कांय जाण भटा 
शे आदरानूय म्हणटात हेय लक्षांत आसलेंच 
जल्मान भट जाल्यार पुरो, ताका ओम्‌ श्री केशवाय नम; म्हणपाक 
भना आसल्यार उपकारता. तो भट म्हूण लोकांक चलता, निदान चवथीक तरी 
उलताच चलता. हांव शिकपाखातीर पणजे आयलों आनी गांवच्या 
जातावरणांतल्यान सामको कुशीक पडलों, फ्लॅटांत रावतालों. जीव सामको 
घस्मट्टालो. मिट्ट काळखांत कसलोच आवाज नासतना गुप्प बुस्कटी मारून 
ऱ्हिदपाची गांबांतली संवय. हांगा शारांत सदांच फेना पोंदा न्हिदपाचें पडटालें 
फॅनाच्या आवाजाचो, जनेलांतल्यान येवपी रस्त्या वयल्या लायटीचो आनी 
राती केन्नाय कूय मारता तशी सुण्यांची भाशणबाजी आनी वादावादी चालू 
आसताली. मातशी न्हीद लागता म्हणसर फांतोड जाताली. दुदाचे ट्रक, 
पदेरांचे पों पो नाजाल्यार फुर्रफू्र पिल्लुको. न्हीद सारकी पडनाशिल्ली. घरा 
गेल्ले कडेन एक फावट हैं आईक सांगले तेन्ना तिणें सांगले, “आरे, तुजी 
मावशेभयण आसा मरे पणजे लागींच. केन्नाकेन्ना तिगेर वच तूं. तांचे घर 
आसा, भुरगीं आसात, तुजे मन रमतलें तांगेर, भटपणाचो वेवसाय तांचो. घरा 
लागी देवूळ आसा. तुका ते घर मानवतलें.”” 
मावसभयणीगेर हांव गेलों आनी तिणें म्हजें सामकें मोगान स्वागत 
केलें. म्हाका तांची मेकळेपणान वावुरपाची पहत आवडली. फकांडां मारप, 
ज्योक सांगप, नकलो करप असल्या कामांत हांव सदांच फुडें. तांगेर शेनवारचो 
केन्नाय वतकच म्हाका बरे प्रेक्षक मेळटाले आनी हांव नव्यो नव्यो नकलो 
करून सगल्यांक हांसयतालों. भयणीन अपुरबायेन वाडिल्लें रुचीक जेवतालों 
आनी समाधानान सोमारा सकाळीं शाळेंत पावतालों. ह्या नक्कल प्रकरणाक 
लागुनूच म्हजेर आयुश्यांत पयलेच फावट प्रॅक्टिसींग भटमाम जावपाची पाळी 
आयली. कारण जेन्ना हांवें भयणीक सांगलें, म्हाका भटपणांतलें कांयच येना, 
तेन्ना तिणें सांगले, “काय बऱ्या नकला करतो मरे तूं. तशीच भटमामाचीय 

कर. हवी जाल्यावर ह्यांचीच कर... अरे, धोतर रेवडाबतरीत तं 
अस्सल भटजी दिसणार!” आखा 


ते चवथी कडेन भावोजीन सांगिल्ले पांच भट. पांच वाड्या 
ते जायूच आसले पूण तिगूच आयले. तातूंत नवल कायच ना. कोण चड 
दिता थंय ते वतात. हें अशें सदांच जाता. तर ते चवथीक म्हाका नवें 
न्हेसून भटजीचे भुमिकेत भयणीन भायर काडलो. कपलाक पिंजरीचो बरो 
ठसठशीत नाम लायलो. खांदार वालो दिलो. हांव मोटवो, बाटकुळो आनी 
आडव्या आंगाचो. सगलीं जाणा म्हजो अवतार पळोबन हांसपाक लागलां. 
भावोजीन म्हाका मुखार बसोवन घेवन सांगलें, 

"गजा, अरे, तुज नोटेशन देतो हां, त्या प्रमाण करीत चल. काय 
समजलास ? असा इथून दाव्यानं खालीं देवल्या बरोबर पयलें हरिचन , मग 
नाराण, वासको, हनुमंत, कावळो, रजनीकांत, व्हडलो आणि अंकूश हीं 


आठ घरां कर. मग तूं उजव्यान आंबाड्या कडून खाली उतर. दारांत ओंवळ 
असलेले घर तोळ्याचें. ति 


थून सुरवात कर बद्द लायनीन. ही पटी घे 
पूजेची.” 


"तुमी काय सत्यनारायणाची पुजा सांगतात की काय? आईकल्या 
काम येते, आईकली नाय झाल्यास्य हरकत नाय, नळी फुकिली सोनार, 
इकडून तिकडें गेलें वारे तसली गत ही.” भयणीन चळळ करून फोण्ण 
माल्ळं. मागीर तिणें म्हाका सांगले, हि 

''मी सांगते तूज, है ह्याचें नोटेशन की काय तें लक्षांत उरे सारकें नाय 
तुज्या. तूं आपला आदीं त्या समोरच्या घरांत चल. त्यासच विचार आतां 
कोणागेर, कोण तरी पुढच्या घरांतला येणार तूज न्यायेस पण ते क 
त्यांच्या पोटांत कावळे रडायास लागल्यावर, | म्हणजे दुपारी a | 
आता तूं विचारीत चल. बोंवाळ झाला तर सांग, हांव नवो. 

समजलें' म्हूण सांगलें आनी त्या प्रसंगांतल्यान सुटकेवाट करून घेतली. 

ब्लाकिक मारली आनी सकयल देंबलो. 

“हरीचणाचें घर खंयचे ? ' खळ्यांत एक जाणटेलो न्हावन धुवन चड 
भटजीचीच वाट पळयतालो. 

“यात, भटजी भितर येयात, आमची तयारी प्रोंत. आत्तां गन काडलां. 
धूप घालपाक सांगूं? हु 

“फहाका हरीचणागेर पयलीं वचपाक सांगलां भावोजीन. तेचें घर 
खंयचें ? 

“दाखयतां, तूं भटणीचो भाव रे?” 

““हय, मावशेभाव, हरिचणागेर पयलीं वयतां हांब.'' आशें म्हणीत हाव 
उठलों पूण ताणें म्हाका आडायलो. | 

“वहृंपळय, हरिचण म्हाजोच व्हडलो भाव. तो गेला गणपती हाडपाक. 
तो येय मेरेन तूं रावतलो तिस्टत? ना न्हू? तर तो मेरेन आमची पूजा करून 
काड. तेचो गणपती ते मेरेन पावतलो इकरांचे बशीर. 

‘उपाव नासून हावे बरें म्हळें. सगली तयारी आसली म्हणटालो पूण 
एकूय जाग्यार नासले. तशीच सुरवात केली. मदीं मदीं तयारे खातीर तो 
थांबतालो. ते मेरेन हांव फुडली पूजा वाचून जमता काय ना तें पळोवक 
लागलों. कंसांत दिलले सुचने प्रमाण कितें कितें करपाचें तें लक्षांत दवरूक 
लागलों. म्हजे आडखळपी मंत्र, ताचे प्रस्न, मदीं बायलेच्यो सुचना- तते 
भटजी अशें अशें करतात तुमी तें तशें करूंक ना.” मागीर हांवें विचारले, 

“तूं खयची गे?” 

“मर्येची हांव.” 

“हां, तरीच!” 

'कित्याक, भटजी ? 

“भाशा आमचे सारकी दिसली.” 


वे 
पटी खँ 

“तुमी खंयचे तर?” 

“'हांव-हांव... दिवचलचो मगे, आंतील पेठ.” 

“बरें जालें, तुमी पावले, हांगसल्ले लोक सगले खेडवळ आनी 
झगडाळ आनी भटजीय तसलोच. तेची पूजा वेगळीच, पणजेक इतले लागीं 
रावतात पूण मात्त सुदारूक नात. आमचें मयें हजार वांट्यांनी बरें. कितें गोड 
ते झरीचें उदक! हांगाचें उदक पचकें आनी गिमांत तर खारेंच जाता.” 

` खाऱ्या उदकाचें पाड पडूं, आमची पूजा जांबदी आदीं. तूं चल 
पळोवया तुज्या कामाक. उफार जालो तयार?” येजमान तापलो. हांबे 
आरत सुरू करपाची ओर्द काडली. पंचारत कश्शीच पेटपाक तयार ना. 
वातीं वयल्यान तेल सकयल घालून घेतालें, फस्क शेळेल्ले आनी जो कितें 
मातसो गंधक आसलो तो ते मयेकान्नीन हेर सगल्यो बायलो करतात तेच तरेन 
चड फोर्सान काडयो घांसून नाच्च करून उडयलो. हावाशिवा करून आरत 
पेटली. सुखकर्ता जालें. 'मंत्रपुष्प' जालें. सांगणें करून हाव भायर सरतां 
जाल्यार केन्नाय चुकून मलेरियाचो धुंबर मारपी येतात तशी मयेकान्न धुवरान 
भरून खोकत भायर आयली. हातांतले, धुपाटणे, ती, सगलें धुंबरांत गायब. 
धुंवरांत कांयच दिसना ताचो फायदो घेवन हांबें कूस मारली. 

आतां नंबर हरिचनाचो न्हय?'' 

हाें म्हाका आफोवपाक आयिल्ल्या भुरग्याक विचारलें. 

'बतदी, तिंचो नू, गनेस हालूंना आदून.”” त्या गुलगुलीत लार 
बरो हळदुवोच पितांबर न्हेशिल्लो. खांदार उपरणें घेतिल्ले. कपलाक पिंजर 
लावन तो बरोऽ सोबतालो. आपल्या लुडब्या उतरांनी ताणें सांगले. 

“आतां आमगेल ये. ल 

हांव त्या भुरग्यागेर गेलों. बरो अपुरबायेचो पोर. ताका ना i 
जालेंना. भतदी भतदी' करून फाटीं फुडें करतालो. तागेर बरी 

थंयच्यान भायर सरलों जाल्यार 
तितली सवकास पूजा केली. मागीर थंयच्यान भायर सर 

टी हरिचणागेर वचपाक कोणूच दिनात. 'आतां | आमचो नंबर, आतां 
आमचो नंबर ' करून ताणी म्हाका घुसपायलो आनी हांव एका फाटल्यान एक 
गणपती पुजेक लायत सुटलो. वासको, हणुमंत, कावळो जाले. भावोजीन 
यागिल्ली उरलेली वळेरी आपशींच कडेक पडली. आतां वातावरण आरतींक 
लागून तापिल्ले म्हजो ताळोय तापिल्लो. हांव घडाघडा पूजा सांगतालो. 
यजमानूय बेगीबेगीन करून काडटाले. आरतीकार फाटोफाट आपली आवतां 
दन आरत करताले. अशें आमचें कितलो वेळ चलिल्ले कोणाक खबर. 
मो ताळो सुकिल्लो, पडिल्लो आनी दुखतालो. दोळ्यांमुखार गणपतीच्यो 
उगवेगळ्यो मुर्ती, तयारेचीं ताटा, तरातरांची फुलां, माळो, तरातरांच्या भेसांतले 
नकार सभावांचे गणपती पुजपी हांचे कोलाज कशें दिसतालें. आतां हांव 
जर वाड्याच्या दुसर्‍या पोताक मानशे मेरेन पावलों. 

“दरा कितलीं जालीं भटजी? पाटा वयल्यान उट्टना एकल्यान 
म्हाका विचारलें. आवाजांत घेंक आसलो. वरां पळोवन हांवें सांगले, 
“पावणेतीन. 

पाटारूच बसून वयर नदर माल्ली. हरिचण नांवाचो मनीस दिग्ग मुखार 
उदो आसा हें रोखडेंच कळळे. 

म्हजेकडेन दोळ्यांनी करो करून पळयत ताणें म्हळें, 

“कोणें धाडलो रे तुका ह्या वाड्यार ?_ 

““भावोजीन 

“कायच सांगोंक ना तुका? आदीं त्या पाडग्यागेर कित्याक गेलो तूं? 
गेलो तो गेलो, थंयच्यान आमगेर येवपाचो न्हू? तूं आमचें घर सोडून फुडे 
गेलोच कसो? तुका भासू भटजीन सांगूक नासलें ? 

“तुज्या भावान सांगलें, तू गणपती हाडपाक गेला." 

“आवय...चो..... 

“आतां करुया नही ? 

“पूण तेका कायदो लागना! तो धाकलो भाव जावन भु 
व्हडलो जावंक सोदता ? किते ह रे हें? । आरे, त गिर ज्यात किते 
इतलो वेळ गणपतीच हाडटालों तर तीन वरां मेरेन आं? हांव क्त गणपती 
थापून हाडपाक गेल्लो तर, आ! कितें उलयतात भटजी तुमी ? 

. हांव कांयच उलोवंक ना. पूण गाडी तुमी भटजी' मेरेन पावल्या 
जाल्यार प्रकरण न्हिवपाक लागलां हें लक्षांत येवन हांव पाटारसून उठलो 
आनी “चलात चलात तुमगेर या, आदींच कळाव जाला” अशें म्हणीत 
भायर सरलो. | 

पुजेक सुरवात जाली. जतनाय म्हूण हांगा आदींच धूप घालपाची 
चत्राय दिली, आतां मेरेन पुजेचे भावोजीचे भाशेंत नोटेशन बशिल्लें. पूण 
हांगा वेगळेच प्रकरण जालें. गणपतीक जानवें घालपाचें उरलें. सगली पूजा 
बिटबिट्या दोळ्यानी पळयत तामरेतीर बशिल्ली हरिचणाची आवय अकस्मात 
आबूज जाली आनी भटजी, चुकले, सगलें चुकले, परती पुजा करची 
पडटली तुका. अशें म्हणीत आपलो स फुटी कोंड्याचो दांडो घेवन 
भरभक्कमर्पणान म्हज्या मुखार उबी रावली. आतां कितें करतलों? गणपतीचे 
मुर्तीर पयलेच पावट बारीक नदर मारली. ताच्या गळ्यांत जानवें दिसतालें. 
तो बालगणपती आसलो. फकत तांबडी चेड्डी घाल्लो. हांवें बाण माल्लो. 

“आगे आवय, हो बालगणपती, ताका मुर्तीकारान आदींच जानें 
घालां.” 

तें फटीचें, खरें जानवें आसतना कित्याक घालूंक ना तुव?” 

` आवय, म्हर्जे आयक न्हय, बालगणपतीक दोन जानवीं घालिनात. 
आमी लेगीत भुरगे एक जानवें घालतात. लग्ना उपरांत दोन घालतात.” 


तिर्णे पॉयन्ट काडिल्लो किते तरी. पूण म्हाका आपोवपाक आयिल्ल्या 
एकल्यान मदीं तोंड घालें. 


पास्त / ८२ 


“आगे, हरिचणावय, तुमची पूजा जाली मगे? आतां भटजीक आमगेर 

ब दी. चवथीचो दीस, असें किते किते जातलेंच. पूण भटजी गावलो मगे? 

जाली मगे? जानवें दवर सांबाळून, फुडले चवथीक उपकारतलें. चलात, 
जी, आमगेर या. तयारी कम्लेट आसा. हांव आंगार दोन तांबये घालतां, 
झोमतोच म्हणयेर बसतां. 

एका फाटल्यान एक पूजा करून करून म्हजो ताळो सुकलो. “भटजी 
केळी हाडूं? भटजी दूद दींव ? ' हाड म्हटलें आनी कळाव केलो जाल्यार? 
नाका नाका म्हणीत रावलों. आतां मेरेन पोटातले सगलें नाच्च जाल्ळं आनी 
तकली कणकणपाक लागल्ली. कंम्लेट तयारीवाल्या येजमानान म्हजी तकली 
तापयली. आपूण सोता एक पटी घेवन बसलो, एके वटेन हांव सांगतां तें 
करतां करतां तें सारके आसा काय ना तें तो आपले पटयेंत पळोवपाक 
लागलो. हावे म्हळे, 

“तुमी पटी घेवन पुजा केल्यार जाता, तशें जाल्यार हांव घरा वतां. 
म्हाका पुरो जालां. '' 

“चड सुबेज उलयलो. भटजी नासतना पुजा जाता? आयज सात्तीस 
वर्सा जालीं आमी हांगा गणपती पुजतात. असें सांगपी भटजी मेळोंक नासलो 
केन्ना. 

चेंगटपण, झेमकेपण करून ताणें अर्दवरा वयर टायम खालो. निमाणी 
पुजा सोंपली. हातार उदक घालून दक्षणा दिवपाचो वेळ आयलो. किरवंटीक 
हात घालून ताणें चार आणे काडले. 

“'बहुदेयं चास्तु. हांवें म्हळे. 

“तथास्तु.” ताणें म्हळे आनी हातार चार आणे सोडले. चार आणे 
दक्षणा पळोवन म्हजे कडलें. 

“सवाय रुपया दक्षणा दिवपाक जाय, चार आण्याचे दीस गेले आतां.” 

“कितें, म्हाका सांगता? आयज सात्तिस वर्सा जालीं... i 

*कितलींय वर्सा जावं, आनिक रुपया दिले बगर धळचों ना हांव म 
““आब्बा!”' पाटार दोळे धांपून बशिल्ल्या म्हाका ताणें म्हळे. 
“आनीक एक रुपया दियात. 

“रुपया? कोठें आलां तुमी भटजी, पायजे तर चार आणे घ्या 
दक्षणा कितली तें सांगतात केन्ना? ' 

“आनी इतली किरकोळ दक्षणा आतां दितात? सात्तीस वर्सा आदी 
दितालो ती दक्षणा तूं आतां दिता? सगले पांचपटीन तरी वाडलां आसतलें 
दक्षणा मात चारूच आणे उरली? ते तरी कित्याक दितात तर? घेयात, 
दवरात हे चार आणे, उपकारतले तुमकां.” अशें म्हणीत हांवें ते चार आणे 
फुडे केले. तेन्ना ताचो मानभंग जालो. तो व्हडल्यान तापून उलोबपाक 
लागलो. लोक जमले. हीऽ गर्दी. कोण म्हणटा, भटजी, अशें करिनात. 
कोण म्हणटा, “बरो सांपडलो तूं भटजी हांकां.' म्हणसर चार पांच बरे तरणारे 
भुरगे भितर सरले. तांणी म्हाका मांडी मोडून पाटार बसला तें पळोबन 
आपली घड्याळां पळयली आनी म्हाका इग्लेजीत गाळी मारल्यो. हावे 
ल्हवूच सांगले, 


“म्हाका इंग्लेज कळटा आं, बी कॅरफूल.” ते मातशे चपापले. 
एकल्यान फुडें सरून नेटान विचारलें, 


` आमगेर केन्ना येतलो तू? चार बरां जालीं. आमचें घर करें सोडले 
तुवे १) 


“उरलें आसत. हांव नवो हांगा, आतां हांणें सारकी दक्षणा दिले 
बगर हांव उठचोंना.”” म्हाकाय तिडकूच मारिल्ली. 

आनिक एक पानदुडू मेळचो ना, भटजी.” 

हांव हांगसरल्यान उठचों ना. अस्सो बसोन रावतलों.” 


हवे म्हणिल्ले खरें, पूण हांव भितरल्यान काचाबूल उ 
दू थयच बसून” म्हळें जाल्यार किते करतलों ? हे वटेन भावोजी ताप 

नसती भानगड तयार केली चवथी दिसा म्हूण. पूण करतलों कितें? तोंडांतल्यान 
उतर गेलें तें गेलें. हांव बसून रावलों. घरांतल्याचें मत जाल्ले, दिवचो रुपया 
आनी सोंपोवची कटकट. पूण सात्तीस वर्सा चार आणे दिवन आयिल्ल्या 
यजमानान ये मेरी इज्जत का सवाल है' अशी भुमिका घेतिल्ली. खंयच्यान 
ह्या जंवजांळात सांपडलों अशें जाल्ले तरी दोळे धांपून पाटार बसून शांत 
आशिल्ल्याचो अभिनय करतालों. तितल्यांत बोवाळसो जालो म्हण दोळे 
उगडले जाल्यार चौगजाण चार वटांनी उबे रावल्यात. एकल्यान म्हळें, 

“भटजी, तुमी बस्सून रावात हां, डॉन्ट यू वरी.” आनी चौगांनी 
म्हाका पाटा सयत उखल्लो. पोरातोरांनी गर्जना करपाक सुरवात केली. 

“गणपतीबाप्पा मोरया, गणपतीबाप्पा मोरया, फुडल्या वर्सा लौकर 
या. 

पाटाक घट्ट धरून रावचेंच पडलें. तार्णी म्हजी पालखी भायर काडून 
खळ्यांत पावयली. आतां फुडे फाटीं पोरांची भुरावळ घेवन आमची मिरवणूक 
चालू जाली. बायलांनी तोंडाक पदर लावन हास्य केलें. एकल्या वादीव 
पोरान मुखार वचून माराणे मारपाक सुरवात केली. आतां हांसपा बगर दुसरो 
उपाव म्हाका नासलो. 

“पापयांनो, उडयतले तुमी म्हाका, देवतां हांव.” 

“आतां आनीक कित्याक देवता, पावले आमी तारीर. 

तेन्नाच मुखारसून सायकलीक तांबडी पोती लावन भावजी थंय पावलो. 

“आरे आरे, हें कितें करतात तुमी?” तो आबूज जाल्लो खरो, पूण 
मागीर खो खो करून हांसपाक लागलो. 

“पापया, हें काय? तुजय पिसें लागलें की काय ह्यांच्या सारके? तूं 
कशास पाटावर बसलास? आरे, दवरात ताका सकयल. तूं चल घरी, मी 
करतो ही पुजा.” मागीर ताच्या तोंडार हांसो दिसलो. ताणें फुडें म्हळें, 

““भुरग्यांनो, आरे आयकात, हाचें नाव गजानन. म्हळ्यार- 
चवथी दिसाच गणपतीक पावोवपाक उठल्यात अशे जालें ना?” 

तांणी म्हाका सकयल देंबयलो. हांवें भावोजीक समजावन सांगपाचो 
यत्न केलो. पूण ते मेरेन तो खंय तरी नासोच जाल्लो. दुसऱ्या वाड्यार गेलो 
दिसता, मारू झक. म्हजी सुटका तर जाली अशें मनांत म्हणीत हांव सकयल 
मान घालून वाटेक लागलों. 

भावोजीन म्हजी सुटका करूंक नासली जाल्यार घडये ते म्हजे 
मानशेर व्हरून विसर्जन करपाचे काय किते कोणाक खबर! 


> 


O° 

सात सत्यनारायण आनी उफार : 
तीन भट 


चवथीचे दीस. चवथ, पंचम बरी जाली. देड दिसाचो गणपती 
पावयतना दोळ्यांत दुकां आयली. पांच दीस दवरपाची भुरण्यांची मागणी ह्याय 
वर्सा जाण्ट्यांनी भायर मारिल्ली. 'थोड्यांत गोडी' अशी पारंपारीक जाप 
दिवन आनी 'फुडल्या वर्सा पांच दीस' हें पारंपारीक आश्वासन दिवन तांणी 
आमकां फटयिल्लीं. चवथीची सुटी आनीक तीन दीस आशिल्ली आनी तेंच 
एक समाधान. सकाळीं उडुना आदीं मनांत आयले आनीक मातशे हांतरुणांत 
लोळत रावपाक हरकत नासली. आमी तिगूय जाण परती भुस्कटी मारून 
न्हिदले. तेन्नाव फुडल्या दारा कोण तरी आयलो आनी ताणें दादो ए, 
दादो'अशी हालेट मारली. 

मातशा वेळान तो आमचो शेजारच्या गांवचो रडी गांवकार हें कळळे. 
तो आमगेर सदांच येवपी, बाबा वांगडा खबरी मारपी, कितलींशींच कामां 
करून दिवपी, केन्ना केन्ना बाबा वांगडा भागाक बारीक सारीक नेगोस करपी. 
सदांच हांसकुरो असो मनीस. ताचे आदीं ताचो बापूय आनी आजोय आमगेर 
येतालो आनी आमचें तांचे कडेन तीन चार पिळग्यांचें बरेपण आशिल्ले अशे 
आजी सांगताली. वर्सावळीचें देवचाराक सूर-रोंट, राखणेचो मान, वाडवळ 
आनी हेर दिश्ट बी काडपाचें काम हें गांवकार घराणेंच करतालें. रडी येताली 
तेन्ना आमी सदांच ताच्यो खबरी आयकुपाँक थंय आशिकुशीक आसताले. 

सदांच कितें तरी नविदाद घेवन ती मीठमिरसांग लावन सांगपाची आमी 
मागीर हा हा करून हांसपाची ताची पद्दत आमका मानवताली, दुकान 

सर्दाची सामकी नाशाडी केली हैं सांगतना लेगीत तो त हासपाचे प्त 
सांगतालो. 

सदांच आयले बराबर हांसोवपी तो गांवकार त्या दिसा मात आर; 
खातीर दणदणा, विपश्टा आनी हाल घेवन आयिल्लो हैं आमकां मागीर 
सगलें रामायण जाले उपरांत कळळे. 

तिसाला प्रमाण त्या वर्सा ताच्या वाड्यावयले सातूय गणपती पांच 
दीस दवरपाचे आशिल्ले. खरेले त्या वाड्यार वीस घरांचे मेळून बाग 
गणपती पांच दिसां खातीर उरपाचे पूण सुतक आयिल्ल्यान लागींच्या 
वारिसांचे पांच गणपती देड दिसान पावयिल्ले. आनी उरिल्ले सात गणपती 
पांच दीस उरपाचे असो खंय गांवकट जाल्लो. चवथीक भट मेळना ही द्या 
काळातली वर्सुकी रड त्याय काळांत आसली. 

“दादो, नड आसा. कश्शीय करून ती तूं निभोवन व्हर.” गांवकारान 


6 SY? 


हात जोडून ताका (है हेँ'ची जोड़ दिवन बाबाक सांगले आनी बाबान ताका 
अभय दिल्लेभशेन हात करीत सांगले, 

'चलूच तूं वाड्यार वचून तयारेक लाग. हें सात सत्यनारायणांचे 
म्हजेर पावलें. आमचे हे तीग जाण आसात.” 

“पण त्यास येते काय? धड चोवीस नांबां तरी येतात तर त्यांस?” 
आईन मदींच तोंड घालें. रडी गांवकार तेन्नाच कडसरलो . 

'म्हणात रे केशवाय नमः' बाबान सुरू केलें. हांवें सात आठ नांवा 
म्हळीं, व्हडल्यान धा बारा म्हळीं. म्हजे फाटलो सातवेंतलो बाबू गुणू गुणू 
गुणू गुणू करीत रावलो. 

“बघा बघा, तो सगळ्यांत ल्हान पण तो कसा म्हण्टो आणि तुमी 
दोग जण घोडे. २४ नांवा येत नाहीत? ?!!! आ???आं??? 

“क्रेशवाय नमः वर तुमची गाडी मुंगरली, आं आं, रोज संध्या तरी 
मरे पापयांनो 
आई तोंडाक पदर लावन तेन्ना हांसपाक लागली. आजीय आतां मेरेन 
भितरल्यान जनेलाकडेन उबी रावून सगलो फाक्त पळयताली. तिणें आतां 
एण्ट्री मारली 
अरे पापया, राडेच्या, त्यांस कशास खेंपतोस रे तूं-!! तू तरी रोज 
एकदां तरी संध्या करतोस रे, कसा तरी हावाशिवा करून देवांस बुचकळून 
काढून, त्याच्यावर फुला फापडून पूजा आटोपतोस रोजची, ओल्या पंच्यान 
सोवळे नेसायचा आळस तूज आणि त्या बारकेल्यांस शाणपणां शिकिवतो 
रांडेचा!!'' 
“तूं मधे बोलून माझी पच्ची करूं नकोस हां, सांगून ठेवतो.'' बाबा 
तापलो. ताचो अवतार पळोवन आई, आजी भितर गेलीं. 
“आई, आई.” 
आमी आईक मदीं घालपाचो येत्न केलो पूण तिणें हातानूच आपणाक 
भितर ओडू नाकात अशें सांगलें 
पण हें कशें जमणार आमांस?”व्हडल्यान ल्हवूच सुरवात केली. 
“जमिवल्यार सगळें जमते, आतां साडेआठ वरां जालींत. दहा वाजेस्तोवर 
वाड्यावर पोचा. काकाच्या शाणूस बरोबर घेऊन चला. तो घरातल्या देवाची 
पूजा बेस बरी करतो. तो करील पूजा. तूज सत्यनारायण मांडावळ मी पांच 
मिणटांत शिकीवतों. तुमच्या पैकी तू आणि बाबू करा पूजा शाणू बरोबर 
सत्यानारायण म्हणून कांही वेगळी पूजा नसते. तीच रोजचीच करायची. मध्यें 
ताब्या बी मांडायचा असतो. ती मांडावळ अशी असते.” थंयचे थंय बाबान 
बोटांनीच सोप्याचेर मांडावळीचे ट्रेनिंग सुरू केलें. तें बरभर चल्लें. एक पोथी 
ताणे काडून दिली. तातूंत सत्यनारायणाची कथा आसली. मराठीतली कथा 
इल्छी वाचून घेतली. एकेक अध्याय जाले उपरांत कापूर दाखोवन आरत 

करीत 'इति श्रीसत्यनारायण व्रत कथायां प्रथमो ध्यायः हरये नम: हये नम 
हस्ये नमः” कर्शे म्हणपाचें तें शिकयलें. मागीर ताणें आंगणांत उबो रावन 
शाणूक एक घणघणीत उलो मारलो. शाणू सदांच वालो न्हेसतालो. वयल्या 
आंगार जानवें सोडल्यार कांयच नासतालें. बोट सदांच तोंडांत आसताले. तो 
कोणें कितेंय म्हळ्यार आपूण तेंच दोन तीन पावट म्हणटालो. देवाची पूजा 
तो वरांची बरां करतालो. तोंडात अहं अहू नमः करीत आसतालो. ताका 
देवाचें पिशें लागलां अशें आई म्हणटाली आनी आमकां काकागेर वचपाक, 
शाणू वांगडा खेळपाक दिनासली . 
२ र्यी 

शाणू आयलो आनी शिमिटाच्या सोप्याक मातसो तेंकून नाखटां 
खावपाक लागलो. 

'शाणू, पूजा आटोपली रे?” बाबान ताका विचारलें. 

“पूजा आटोपली रे, पूजा आटोपली रे? शाणून तेंच परतें दोनदां 
म्हळे. बाबान रागान दोळे तांबडे केले. शाणून उं उं केलें. 

तो पाण्यास भितो रे बाबा, त्यास पलतडी कसा नेणार तुमी?” 
आजयेन मदें तोंड घाले. बाबान हात करून तिका थांबयली. 

"ह्याच्या बरोबर चल आणि पलतडी वाड्यावर जाऊन गणपतीची 
पूजा, सत्यनारायण करून या. 

“गणपतीची पूजा, सत्यनारायण करून या, करून या, करून या 
शाणून परतें परतें म्हळे. आमी एकमेका कडेन पळयलें. शाणूक व्हरप, ताका 
सांबाळप म्हळ्यार आनीक एक लचांड आसलें. ते भायर ताका व्हड्यांतल्यान 
व्हरपाचें आसलें आनी तो पाणयाक भियेता हें नवेंच प्रकरण आजयेन 
सांगिल्लें. 

“बाबू ल्हान आहे आणि हे सगळे भुरगे भुरगेच आहेत, मी बाबूस 
कस्साच व्हड्यांतल्यान धाडायची नाय.” 

आईन 'व्हॅटो' पावर वापरली, आजयेन आपली बडी जमनीर मारून 
आपणालो घणघणीत तेंको जाहीर केलो. आनी इतलें जर गरजेचे आसा 
जाल्यार बाबानूच आमचे वांगडा वर्च्चे अशें फर्मायले. ती मागणी बाबान 
भायर मारली पूण आमकां तिगांकूच धाडले. बाबू मात सुटलो. 

मागीर बाबा तारी मेरेन आयलो. तारणे व्हडेकाराक कुकारो घालो, 

आईन दिल्ली ल्हानशी पोती खांक्यांत सांबाळीत हांव व्हड्यांत 
बसलो. मदीं शाणूक व्हडेकारान आनी बाबान मेळून फोर्सान बसयलो. 
शाणूक तेंकून व्हडलो बसलो. व्हड्यांत बसतकच सगले वेगळेच दिसपाक 
लागलें. शेकानशेक व्हांवपी रगाडो न्हय. तडीचें संथ उदक. थंय पडिल्ली 
शिरणीच्या, आंब्यांच्या रुखांचीं पडबिंबां, पावसाची हयन्हयशी झड. थंड 
किरांव उदकांत हात घाल्यार खूब बरें दिसलें. पावस मातसो मातसो आवाज 
करिनासतना पडटालो. 

बाबान व्हडेकाराक कितें तरी सांगलें. ताणें मान हालयली. 

“कांय भियेवं नाका काका तूं. मी पावतंय सारक्के. ' 

ताणें राजू सोडून कोंड्यान व्हडें उदकांत लोटून, कोंडो अचळय 
व्हड्यांत घेवन व्हलें हातांत घेतलं. 

तेन्नाच शाणून तोंडांतल्यान विचित्र आवाज करीत, हात हालयत किते 
तरी सांगपाक सुरवात केली. व्हडेकार हां हां म्हणटालो. मागीर जेन्ना शाणू 
व्हड्यांत उबो रावलो तेन्ना व्हडेकारान आमचेर धेंकणो घालो. 

“'क्रिते पळयतात रे पोरांनो, दामून धरात तेका सकयल. तो उदकांत 
उडकी मारीत जाल्यार हांव सोंपलों.” हातान झूबझूब व्हलीं मारीत व्हडें ताणे 
आलतडचे कुशीन वयर व्हेलें आनी एका जाग्यार पावतकच पाणयाचे झोतीर 
सोडून दिलें. रगाडो न्हंयेंत आमच्या गांवांत व्हडें घालतल्याक बरीच कळाशी 
सादची पडटा. उदकाक मदी खर झोत मारता. झोतीर व्हडें सोडल्या उपरांत 
तें पलतर्डी लावपा खातीर तें झोतींतल्यान भायर काडपाचीय कला खबर 
आसची पडटा, 

व्हडें तडीक पावतां पावतां मदींच आमी व्हडेकाराची करामत पळयत 
उरले आनी शाणून तेन्नाच उदकांत घालून घेतलें. व्हडेकाराचेर, आमचेर 
आकांत आयलो. बसून रावपाची खूण आमकां करून व्हडेकारान उदकांत 
उडकी मारली. एक हात उलांडेक धरून ताणें एका हातान शाणूचे केंस धरले 
ते सुटले तेन्ना ताच्या बचकुलाक धरून दोन हात पेंवत मातशी तड गाठली. 
मदीं तळप आसले. ताचेर उबो रावन ताणें शाणूक उदकांतल्यान चलयत 
तडीर हाडलो. ताचेर फाटी बराबर एक थापट फुलयत 'हांगाच बस, नाजाल्यार 
फोंड काडून पुरतलों' अशें सांगले. भियेल्लो, भिजिल्लो शाणू 'फोंड काडून- 
फोंड काडून' अशें म्हणीत रडत रावलो. मागीर व्हडें बांदून व्हडेकारान 
आमकां व्हड्यांतल्यान देवयले. देवाक पांयां पडून पोले फोडून घेत ताणें 
आमकां थयच्यानूच गांवकारालें घर दाखयलें आनी तो परतो गेलो. 

व्हदळच्यान पिरपिरपी पावसान आतां घालून घेतलें आनी उलोभर 
वाट चलता मेरेन आमी भिजून सामके थंड जावन गेले. आमची लाकडी 
बॉडीची सत्री व्हड आसली पूण तातूंत तीग जाण उरनासले. सर्दाचे हरणी 
वयल्यान एके सत्रेंत तीग जाणांनी चलप म्हळ्यार सर्कस करची पड़टाली. 

आमच्या स्वागताक रडी गांवकार हाजीर आसलो. ताणें तकल्यो 
पुसपाक एक नवो तुवालो हाडून दिलो. नवोच तो. तो उदक ओडीच 
नासलो. व्हडल्यान परिस्थिती पळोवन रोखडीच हालचाल केली. तो हुशार 
आसलो. पंदरा-सोळा वर्सांचो आसलो आनी चार गांव भोंविल्लो आसलो. 

Re ३ 

सातूय घरातल्या येजमानांक आपोवपाक ताणें रडीक सांगलें. स जण 
आयले. सातवो रडीच आसलो, “असे कशें जातलें , हय ना आमचो भटजी 
अशें करिना' अशें कितें कितें तें उलयताले. आवाज चडटाले . पूण मीच 
अंदिल्ले भशेन जाताले. रडी गांवकारान आपलें सगलें शाणपण वापरून 
निमाणें हावाशिवा करून एक करारनामो सो करून दिलो तो असोः 


पास्त / ६२ 


१. सातूय कडेन सत्यनारायण जातले. दोग भटजी तें काम जशें जमता 
र 6 गरज आसा म्हूण हे भट येयल्यात. ते सदां हैं काम 
करिनात. परसंगाक ते जे करतलें तें सगल्यांनी मानून घेवपाचें. 

३. सगले जण आपापले उफाराचें सामान हाडून रडीगेर दवरतले. 
थंयच उफार एकेच चुलीर एकठांय शिजतलो- थंयच्यान वाडून व्हरोन तो 
सगल्या सवूय घरांनी निवेद दाखोवपाचो, वाड़ी काड़पाची, 

४. शीत, रोस, सोजी इतले तिनूच नग शित्तले. 

५. सुकी लांकडां आनी हेर मजत बायलांनी करपाची. 

व्हडलो आनी शाणू पूजा करतले अशें थरलें. म्हजे कडेन जेवण 
रांदपाची जापसालदारकी आयली तेन्ना हांव खूश जालों. म्हाका भटपण 
मात्तूय जमपाचे नासलें. आनी नाय म्हळ्यार सदांच रांदचेकुडींत आई, आजये 
फाटल्यान शेपडी कसो हांव आसतालों. म्हाका मातशें मातशें रांदपाक येतालें 
म्हणल्यार जाता. 

रडी गावकान्नीन जेन्ना म्हाका भितरले काळखे कुडींत व्हरून तीन- 
तीन स वले चिरे लावन केल्ल्यो दोन रांदनी आनी हीं55 व्हडलीं तपलीं आनी 
. तोप दाखयले तेन्ना मात म्हज्या पोटांत गुळोच आयलो. असले तोप आमगेर 

बाबूचे मुजी वेळार शिजिल्ले. शिताचें तपलें जाल्यार म्हजे उचायेचे पाऊणपट 
आसले. 

किते भटजींनो कितें जालें?” गांबकान्नीन हांसून विचारलें. 

हांव ओगीच रावलों. शेळेल्लें फस्क, दोन तीन शेणी, लांकडाच्यो 
कापट्यो म्हज्या हातांत दिवन ती गेली, 

फस्क कशंच पेटना जालें. दोनांय वटांचो गंधक घांसून घांसून नाच्च 
जालो. निमाणो हांव गांवकान्नीचे रांदनी कडेन पावलों. पूण थंय उज्याची 
कसलीच सुलूस नासली. भायल्यान धुंबर भितर येतना दिसलो. तसोच फाटले 

गेलों. थंय न्हाणयेची चूल पेट्टाली. तातूंतलें एक पेटपी, सुकेंशें लाकूड 


पास्त / १७ 


उखल्लें आनी सरळ हाडून म्हाका दिल्ले म्हारान्नींत दवरलें. गांवकान्नीय ३ 
करतना म्हाका कसो पळयलो खबर ना. ` 
““भटजींनो, तो उजो चलता देवाक? तुमकां चलतलो ?” 

“(किते आसा तातूंत, उजो तो उजोच न्हू? देवाक चलता तो,” 

तिणें फूक मारपाक कोंड्याची नळी हाडून दिली. हांव फू फू करीत 
रावलों. घरभर धुंबर भरलो, फुंकून फुंकून पोटांत, काळजांत दुखपाक 
लागलें, दोळ्यां मुखार काजुले दिसपाक लागले. निमाणें गांबकान्नीन 
हाडून तांचे कुडके करून रांदनीत घालपाक दिले. थोड्या वेळान भाग 
करून उजो पेटलो. मागीर दुसरी रांदन पेटयली. तपलें आनी पितूळचो 
व्हडलो चकचकीत तोप रांदनीर चडलो. म्हळ्यार खालीं तोप, तपलें आदी 
दवरलें आनी मागीर तातूंत उदक घालें. 

“भटजी, शीत वाळपाक जमचें ना तुमकां. बेठे-शीत करात.” 
अदमासान तिणें तपल्यांत उदक घालपाक सांगले. सातूय कडचे थोडे थोडे 
तांदूळ काडून दिले. तिजेच कडल्यान हार्वे ते धुवन घेतले. 

“देवाक चलतलें तें?” तिणे विचारलें. . 

_ हयहय, देवाक चलता तें. हांव सांगतां तितलेय तूं कर. देवाक 
चलता तितलेंच सांगतां हांव तुका. तूं भियेवं नाका. बाबान सांगलां तशं 
करतां हांव." | 

` 'काकान सांगलां? तशें जाल्यार तें सारकें आसतलें. ' 

तिका बरें दिसलें आनीक फुडें तिणे म्हाका कांयच विचारलें ना. 
लागींच भेंडार हात दवरून विठोबा कशी ती उनी रावली आनी एकेक ओद 
सोडीत रावली. 

“भटजी, दोन गोटे काडून दामून पळयात, मातशे घट आसात मू 
लांकडां फाटीं ओडात. तितल्याच झगऱ्यार शित्तलें शीत. सोजेच्या तोपांत 
बरो पोंदच्यान धवळ मारात. पोंदा लागल्या जाल्यार पळयात.” 


पास्त / ९४ 


अशें एकेक तिणें सुरू केलें. म्हणसर स घरांतल्यो चिरिल्ल्यो स 
भाजयो घेवन स सवायशिणी पावल्यो. घोसाळी, भेंडे, दुदी, सुरण, तेरें, 
काराथीं आनी एका ताटांत सगल्यो मिस्तुराद भाजयो, पणसाचीं भिकणां अशें 
खतखत्याचें कशे सामान आसलें. तीं व्हडलीं व्हडलीं भाजयांनी भरिल्लीं 
ताटां पळोवन हांबें आंग काडलें. शीत सोजी जाल्ली. रोसाक दाळ शिजत 
घाल्ली. सवायशिणी वचसर हांव ओगीच रावलों. म्हजी वाट पळोवन त्यो 
गेल्यो. निमाणे कडेन कितें तरी उपाय सोदूक जाय आसलो. हावे विचार करून 
सगलें रोसाच्या तोपांत घालपाचें थरायलें दरेका ताटांतली इल्ली इल्ली भाजी 
हांव त्या त्या तोपांत घालपाक लागलों. काराथ्याचें ताट उखल्ले बाराबर 
गांवकारीण सट्ट करून थंय पावली. 

र 

“'भटजीनो, नाका नाका, काराथीं तीं. घालू नाकात भितर.'” 

पूण दिल्यांत न्हय काराथीं शिनून तिणें.” 


'तिर्णे दिवं गा. तिका ना अक्कल. फकत एक कुडको घालात आनी 
ताट सकयल दवरात. 


लागीं येवन तिणें तोपांत पळयलें आनी हांस हांस हासली . 

किते जालें, चुकलें ?”' 

“हे कितें रांदतात तुमी, नांव कितें तेचे?” 

तें म्हाका खंय खबर आसा, दिलां तें शिजोबंक नाका?” 

हो जातलो खापऱ्यांचो रांच” तिणे म्हटलें आनी मागीर पोले फोडून 
घेयत म्हटलें, “देवा देवा, चुकलेंच हांव. देवाचें जेवण...” 

आतां कितें घालूं हातूंत?” 

इल्ळीं मिरसांग घालात, इल्लें मीठ घालात, इल्लें चुन्न, इल्लें गोड 
घालात, इल्ली आंबटाण घालात पृण तें सगले शिजपाचें नाच. दुदी रोखडोच 
शिजता. तो आदीं घालपाचो नासता. आसूं, आतां जाता तें खरें.” 


पारत / १५ 


रांदपाची उरिल्ली सुरिल्ली सगली उमेद सोंपून हांव दोळे चोळीत 
भायर येवन ताचे पडवेवयल्या सोप्यार बसलो. 
म्हणटा म्हणसर गांवकार आयलो. 

“तुका पुराण घेवन आपयला रे व्हडल्यान, यो म्हाज्या फाटल्यान,” 

गांवकारान म्हाका रोखडोच व्हेलो. एका घरांत तो भितर सरलो 
आंगणांत तुळशी मुखार ल्हानशी माटोळी कशी केल्ली. गणपती पुजिल्लो 
घरांच्या सगल्याच आंगणांत तुळशी मुखार अशी आरास कशी द्श्टी 
पडली. 

म्हणी, पेटयिल्ली चिमणी तयार आसली. चिमणेच्या उजवाडांत 
हांबे पुराण सुरू केलें. 

“एकदां नैमिषारण्ये...” फुडें वाचपाकूच येनासलें. हांव ऋषयः 
ऋषयः करीत उरलो मागीर व्हडल्यान ल्हवूच कानांत सांगले, ' 'पापया, 
मराठी मराठी वाच, हें हें खाली बारीक अक्षरांत दिलें आहे ते.” 

हांबे मराठी वाचपाक सुरवात केली पूण तेय सारकें जमना जाले. 
वाचतना अर्थ कळटलो जाल्यार सवकास बाच्चें पडटलें आनी व्ह्डलो 
जाल्यार मदीं मदीं चुटकी वाडोवन बेगीन बेगीन अशी खूण करतालो. 
निमाणें म्हजें रटफट पुराण व्हडल्यानूच आळाबंदा हाडून आरत करपाची 
ओर्द दिली. मागीर दुसऱ्या घरांत, तिसर्‍या घरांत अशें चालू जालें. चवथ्या 
घरात म्हाका शाण्याचें भटपण पळोवपाक मेळळें. तो एकेक फूल हातांत 
घेतालो आनी आपुणूच ओम नमा ओम नमा” अशें कितें तरी फुतफुतत 
आपल्याच हातान सत्यनारायणाक घालतालो. येजमान शाणूचो तो दोळे 
धापिल्लो, देवांत घुसपल्लो अवतार पळयतूच उरताले. केळमे लावन 
कवाथे लावन केल्ली आरास आनी हीं व्हडलो पांटलोभर फुलां, पत्री, 
हरयाळी, उदवातींचो, धुपाचो, कापराचो, पत्री फुलांचो वास. तरेकवार 
रंगांच्या फुलांची आरास. ते येजमान-येजमान्नीचे भक्तिभावान भरिल्ले दोळे. 


पास्त / ९६ 


) शीण नाच्च जातालो आनी हांव नव्या नेटान पुराण वाचपाक 
ण मुडी गांवकारागेर पुराण वाचता म्हणसर म्हजो ताळो सामको 
ह किते वाचतां तें म्हाकाच कळना जालें, 

स पुट -शामेळाची आरतं सातूय गणपती-सत्यनारायणां मुखार जाली. 
आदी सुखकर्ता, मागीर ओवाळू आरती मदनगौपाळा , धी धिन ताचि थय क 
धि धीन ताचि थय- धित्थय धित्थय- अशें दुगुणीत एक पावट वाज' 
लागतकच शाणू असो कितें धोलपाक लागतालो की पळयत रावचें. गांवांतले 
लोक शाणूक सामके पिशे जाले. ताका कितले पावट पायां पडटाले, कितले 
पयशे ताका उदकांत बुडोवन बुडोवन दक्षणा दिताले, हिशोब ना. 

निमाणे, उफार, वाडी, सांगणें जालें, आशिर्वाद जालो. सगल्यांनी 
तोपांतलें जेवण आपापल्या घरा व्हेलें. आमकां जेवपाचो आग्रो जालो पूण 
आमी कश्शेच तयार नासले. निमाणें इल्लें इल्लें शीत वाडून घेतलें. तो रोस 
म्हळ्यार एक विचित्र रसायन जाल्ले. भाजी, रोस आनी गोडशें सगलें मिक्स 
केल्यार लागता तशे तें लागतालें. सोजी म्हळ्यार पातळसो शिरो कशी जाल्ली 
आनी शीताचे कितें जाल्लें ना सांगिनासल्यारूच बरें. आईन पोतयेंत कितें तरी 
दिल्ले ती याद जाली. पळय जाल्यार तें दुदयाचें भर्त आसले. तिगांयनी तें 
वाटून घेतलें. 


निमाणे आमची रवानगी रडी गावकारान 


केली तेन्ना सादारण पांचेक 
वरां जायत आयिल्लीं . 


५ ee 
“चलात चलात भटजींनो › कोका उलो मारता सो दिसता पलतड़ी 
रावन, ' रडी गांवकार आवाज आयकून म्हणपाक लागलो. 
आमी तारीर पावले तेन्ना बाबा पलतर्डी उबो आशिल्लो दिसलो. 
ताका पळोवन इतलें बरें दिसले म्हण सांगूं! आमी कितें तरी काम करून 
आयिल्ले आनी बाबा आमकां शाब्बास म्हणटलो हैं आमकां खबर आसले. 


पास्त / ९७ 


“जेवण कसें झालें होते रे? कोणी कोणी रांदलें ?” 
व्हडल्यान म्हजे कडेन बोट दाखयलें. हांवें जीब भायर काडली 
आई, आजी हांसलीं. | 
““भात जमायस कठीण, जमला रे तूज? ' 
“होय तर जमला म्हणून काय विचारते ? ' व्हडल्यान हांसत म्हळे 
“ह्याचा भात म्हणजे तळीं रक्षी झाली मधी चिकट वरती हिरवा अहो 
मदले काका रुचकर तुमचा पाक बरवा.” 
सगलीं जाणां हांसलीं. हांव हाताक मेळटा तें घेवन व्हडल्या फाटल्यान 
लागलो. 


Na 


oS 


पास्त / ९८ 


गोयची पातळ भाजी: 
समाधी साधन 


सगल्याच गांयकारांक एकठांय गुथून दवरपी थोडे बळिश्ट अशे 
भावनीक दोर आसात, काळजाचे दोर आसात. जशे परी कोंकणी भास, 
गोंयकारांचे नुस्त्याचें पिशें... पूण म्हजे नदरेन आनीक एक अशीच गजाल, 
जी सादीसुदीच पूण खूब म्हत्वाची आसा. ती जेवणा खाणा संबंधानूच 
आसा. तें एक भौव रुचीक खाण आसा, जें पेडण्यां सावन पोळ्यां मेरेनच्या 
आनी मोल्यां सावन मिरामार मेरेनच्या गोंयकारांक एकठांय बांदून दवरता. सद्दा 
सकाळीं तांकां ह्या एकचाराची याद मुजरत करून दिता. अशें तें दिसपट्टे खाण 
म्हळ्यार भाजी. घडये पातळ भाजी म्हणप चड सारकें जातलें. 

पातळ भाजयेचो जल्म खंयच्या सालांतलो हे गजालीचेर विद्वानांत 
एकमत आजून मेरेन जावंक ना. तांचे भितर एक मत जालें जाल्यार तांचे 
विद्वान हे पदवेक तें बादिकार थारता अशें सांगतात. पातळ भाजी ह्या 
महत्वाच्या खाणाचेर कितल्याशाच संशोधकांनी आपणालीं मतां मांडल्यांत 
तातूतलीं वेंचीक तीन अशीं आसात. 

१, गोंयांतली पयली ब्राह्मणी (च्याचो मांड ) पेडणे म्हालांत ख्रिस्तपूर्व 
पयल्या शेकड्यांत जाली. 

२. पुर्तगेजांनी येतना आपणा वांगडा उंडो हाडलो आनी तो ते लोणी, 
चीझ असलें कितेंतरी ताका सारोवन खावपाक लागले. कालांतरान हांगां 


पास्त / ९९ 


खोर्ना पडलीं आनी ल्हव ल्हव आमचेय लोक उंडे खावपाक लागले 
उंड्याक लावपा खातीर हजरांनी गोंयकारांनी नव्या पोरन्या काबिजादींत 
तरतरांचे प्रयोग केले आनी उंड्याक एक बेसबरी, मसालेदार, चमचमीत 
जोडिदारीण सोदून काडली. तिचेंच नांव पातळ भाजी. अस्तंतेच्या 
उदेतेन दिल्ली मसालेदार जाप अशी पातळ भाजयेची नोंद पुर्तुगेज दप्तरात 
आसा अर्शे एक मत आसा. 

३. तिसरें मत म्हळ्यार एक ल्हानशी काणीच आसा. ती हांगा थोडे 
भितर दितां - 

सात चिरंजिवां मदल्या एकल्यान- परशुरामान जेन्ना बाण मारून 
अस्तंत सागराक फाटीं सारलो आनी नवी भूंय निर्माण केली तेन्ना ती गजाल 
आशिकुशीच्या गांबांनी पातळळी. लोकांच्यो झुंडी फाटल्यान झुंडी ही नवी 
भूय पळोवपाक, जमल्यार ती हातासपाक येवपाक लागल्यो. हे नवे भुंयेंत 
नुस्ते म्हण्टात तें खोंटांनी गावपाचें आसा अशीय वदंता गेली आनी ते 
बराबर पागप्यांनी आनी नुस्ते खावपी लोकांनी परशुरामा कडेन धांव 
माल्ली. त्या काळांत मोट्या मनशाच्या दर्शनाक वचपाचें आसत जाल्यार 
आदीं दोन कोसांर आसतना सावन ताची तुस्त करीत, ताची व्हडवीक गायत 
वचपाचे आसतालें मागीरूच तो संतुश्ट जातालो. देखून शीघ्र कवींनी हुनार 
हून म्हण्टात तशीं बरीं बरीं काव्यां परशुरामाचेर रचून तीं ताचे मुखार गावन 
ताची तुस्त केली. मागीर म्हालगड्यांच्या पंगडान नमळायेन भेंड बागोवन 
परशुरामाक प्रणिपात केलो आनी ताचो जयजयकार केलो. पंगड मुखेल्यान 
तोड उगडिल्ले खातीर माफी मागून म्हळे 

जाणें सगली भूंय एकवीस पावट निःक्षत्रीय केली अशा त्या, आनी 
जाणें ती दान केली आनी मागीर आपणाल्या एकाच बाणान दर्याक लेगीत 
फार्टी सारून ही नवी भूंय निर्माण केली, अशा त्या परशूपाणी रामाक, 
परशूरामाक आमचो नमस्कार पावचो. जाच्या पराक्रमाचे गान 


***** 


पास्त / १00 


“पुरो पुरो!! मळमळपाक लागलें म्हाका तुमचे हें व्हडलें स्तवन 
आयकून, चड लोणी लावर्चे न्हय, म्हाका लोणी दोळ्यां मुखार लेगीत नाका. 
कामाचें उलयात. | 

“कृपावंत म्हाराज, आमकां ही नवी जमीन रावपाक दी. आमी हांगा 
आदीं झोपड्यो बांदतात आनी मागीर हांगाच नंदनवन उबें करतात.” 

“आमी ह्या जाग्यावेल्यान दर्यातलें नुस्ते काडून सैमाचो समतोल 
सादतात, दिसपड्टी तुजी याद काडून तुस्त करतात.” 

“पुरो पुरो! ` परशुरामान म्हळें आनी मागीर तो हांसलो . 

“म्हाराज हांसले हाचो अर्थ आमी तुमचो हयकार समजुपाचो धनयां?'” 

'धरुया, तुमकां ही जमीन दिली, जाल्यार तुमी म्हजी याद कशे तरेन 
काडटले ?'' 

लोक गडबडले. तांकां विशालदर्या आनी तातूत चकचकपी रुपेंच 
फकत दिसतालें. ही आनी याद काडपाची भानगड ह्या म्हालगड्यांनी कित्याक 
उबी केली? अशें थोड्या उचंबळीत जाल्ल्या अनुयायांक दिसलें. लोक गुजू 
गुजू करून उलोवपाक लागले. पूण प्रसंगाक जागून एकलो जाण्टेलो पावला 
कणकणी बडी तेकयत फुडे सरलो. बडयेचो हात सोडून ताणें नमस्कार केलो 
न्ना बडी सकयल पडली. परशुरामान ती उखलून परती ताच्या हातांत दिली 
आनी म्हळें, “तुमी म्हाका पायां पडप न्हय ' शाक्य जाल्यार म्हाका आशिर्वाद 
दिवप. सांगात, तुमकां कितें सांगपाचें आसा ते.” 


` देवा, आमी तुजी याद सदां सकाळीं सूर्य उदेता तेन्ना एक पावट तरी 


` अशें, पूण कशी?” 


` देवा, आमी नुस्ते खाबपी, आनी तू शाक भाजी खावपी. तुजी 
आमका याद जावंची देखून आमी सहां सकाळीं एक शिवराक नग शिजयतले 
आनी तो तुजी याद काडून खातले.” 


पारत / १०१ 


“बरी कल्पना! मनीस मरऽ मेरेन खावपाक विसरना... ” 

“तर देवा, आमी सद्दां सकाळीं चण्याचें म्हळ्यार वाटाण्याचें तोंडाक 
रांदतले, ताका आमी पातळ भाजी अशें नांव दितले आनी तुजो उगडास 
काडीत तें खाण सद्दा घोस्तान खातले. '' 

“पुरो पुरो, तोंडाक उदक सुटपाक लागलें गा म्हज्या... चलात त 
तशेच करात, आनी एकचारान ती पातळ भाजी खावन एकचारानूच राबात. 
सहनौ भुनक्तु, तथास्तु. 

“पू पू पूण दे दे दे दे वा जाण्टेल्याचे फाटले बटेनच्यान एकलो 
गागयो उचंबळीत जावन उलोवपाचो येत्न करपाक लागलो. “कितें जालें? 
कितें जाले? सगल्यांनी बोवाळ केलो. मोट्या येत्नान तो कितें म्हणटा ते 
आयकून एकल्यान तें जाण्टेल्याक सांगले. म्हणसर देवान विचारलें, 

“'कितें जालें, तुमी ताका कित्याक उलोवपाक दिनात?” 

“तर्शे ना देवा, ताचें एक उतर भायर सरसर एक घटका वता , देखून.. 
ते बदला ताचें म्हण्णें हांव सांगतां, तो म्हण्टा, देवान अंतर्धान पावचे आदीं 
पातळ भाजयेचो सुवाद चाखचो. 

“बरें आसा, हाडात ती कितें म्हण्टात ती पातळ भाजी. सारकी 
पात्तळ हाडात हां. चिकोल कशी नाका." 

नाका देवा, तुमकां रावचें पडटलें.' 

“जालें, रावतां हांव दोन घटिका." | 

'दोन घटिकांचेर कांय ना तें देवा. पातळभाजे खातीर चणे बरे 
फुगोवंचे पडटात, ते खातीर ते आदले दिसा रातीकडेन फुगत घालचे 
पडटात. बरे फुगनात ते चणे, बरे शिजनात आनी चणे बरे शिजले बगर तांचो 
अर्क रसांत सारको देंवना अशें तें गणीत आसा. फाल्यां सूर्योदया मेरेन देवाक 
रावपाक जमता जाल्यार...” 


पास्त / १०२ 


“अशक्य. ते जमपाचें ना, बरें तर, तुमकां सगल्यांक म्हजो आशिर्वाद, 
तुमचे चणे बरे फुगूं आनी आनी ते सकाळी बरे शिजूं. तुमचे पातळ भाजयेचो 
घमघम सगल्या विश्वात फांकून विश्वांतले लोक तुमची ती पातळभाजी 
चाखपाक ह्या प्रांतांत पावूं, तथास्तु.” 

मागीर त्या लोकांनी गोपकपट्टणम्‌ गोमांचल अर्शी वेगवेगळी नावा 
दिवन ती भूय वसयली. कोण्णाक सांगप ना हां अशें सगल्यांनी मेळून थरयल्ले 
पूण फां फां जालीच आनी पैशी पैशिल्ल्यान लोक ते नवे भुयेत रावपा खातीर 
येबपाक लागले. तांचे फाटोफाट आपापल्या राज्याच्यो शिमो वाडोवपाक 
सैन्य घेवन कितलेशेच राजे थंय पावले आनी ताणीं राज्य केलें. कालांतरान 
ती भूय फिरंग्यांनी हातासली. बाटाबाटी जाली. कांय लोक आपणाले देव 
घेवन बाबडे न्हयेचे दुसरे वटेन गेले. जाल्यार कांय लोकांक बाबड्यांक तांची 
भूय सोडून दुसऱ्या राज्यांत बचचें पडलें. फिरंग्यांनी उंडे खावपाची संवंय 
बाटयिल्ल्या लोकांक लायली. बाटल्यात आनी बाटूक नात अशी लोकां मे 
ताणी धोशी घाली. 

ह्या दोन वटांनी वांटिल्ल्या लोकांक एकठांय हाडून तांचो एकचार 
करपाक दुसऱ्या एका जाण्टेल्यानूच येत्न केलो. दोनांय समाजांतल्या लोकांक 
एकेच माचयेर व्हडा संख्येन आपोवन ताणें तांकां सांगले, 

“धुवांनो, आनी पुतांनो, आमचो एक पूर्वाचारी म्हणचे खुटयेचो 
पूर्वज आसलो, जाणें देव परशुरामाक उतर दिलले. ताच्या नांवान पातळभाजी 
सद्दा सकाळीं शिजोबन ती खातले ' आनी ताचो उगडास काडून आमी 
एकचारान रावतले. पातळ भाजी आमी सगले खातात,जाल्यार आमचे भितर 


एकचार कित्याक ना सांगात पळोवया ? ! 
“'कित्याक कित्याक?” सगल्यांनी एकाच बराबर विचारलें. पूण 
कोणेंच जाप दिली ना. 


पास्त / १03 


“तुमी उलोवचेच ना, खबर आसा म्हाका. कारण तुमची मोग 
करपाची शक्तूच पातळ जाल्या. ते बाटूंक ना, तुमचो मोग आटला, कोष 


अनवळखी मनशाक तुमी कशे वळखतले, तो बाटला काय बाटूंक ना? 
मेळटा वळखुपाक? आसा कितें पूण कुरू? ना. मनशाक फकत पळोवन 
तो बाटला काय ना तें वव्ठखुपाक येना. जो आपणाक आपूण बाटलां अशे 
समजता, तोच फकत बाटला, ताच्या मनांतल्यान. हेरशीं कोण्ण खाणा 
जेवणावेल्यान बाटना. दांड्यान उदक दोशीं केलें म्हूण तें दोशी जायना, 
आशिल्ले तशे परते एकठांय येता. सभाग्यानो, त्या उदका भशेन जायात 
आनी एकठांय येयात. फायच्यान पातळभाजी खातना तिचे बराबर भाकरी 
खाव नाकात. 

“नाका?, भाकरी नाका, कितें खांवपाचें तर आमी?” 

“सारके आयकात, फायच्यान तुमी भाजे वांगडा खोर्नातले उंडे 
खातले, पोळयो खातले. तुमी कोणण बाटचे ना हाची जापसालकी हांव 
घेतां.” 

कशी घेतलो जापसालकी, प्रसाद पाकळी घेतल्या? कौल जाला?” 

*'हयव्हय, म्हाका आयज फातोड फुट्टाना घणघणीत दृश्टांत जाला. 
प्रसाद जाला. म्हारू आनी वेताळ खेत्री आनी देवचार, सांतेर आनी रवळनाथ, 
आनी हेर जे कोण जण जाग्याचे आसात ताणीं म्हाका आज्ञा दिल्या.. 
आनीक फुडे प्रस्न विचारू नाकात. जालें तर, फायच्यान तुमी पातळभाजी 
आनी उडे एकमेकांक वांटून एकचार करपाचो.” 

“पूण देवतेचो कोप! उंडे खावन आमी बाटतले.” 

“समजा, देवतेचो कोप जालो जाल्यार किते करपाचे तें हांव मागीर 
सांगतां. आनी बाटपाचें म्हणशात जाल्यार सगलेच बाटले जाल्यार मागीर 
कोण कोणाक बाटगो म्हण्टलो ?” 

जाण्टेल्याचें म्हण्णें सगल्यांनी मानून घेतलें आनी तेन्नाच्यान एका 
समाजान पातळभाजी आनी दुसऱ्या समाजान उंडे तयार करपाचें मनार घेतलें. 
एकचार बळिश्ट जालो आनी सगलेच शुद्द जाले! 

तेन्नाच्यान आयज सकाळीं मेरेन गोव्यात सद्दां टनांनी वाटाणो पातळभाजे 
खातीर शिजता. हो एक उच्चांक थारू येता. आयज कसल्याय विशयाचेर 
संशोधन करतात. कॉलेजांनी भुरग्यांक प्रॉजेक्ट करपाक सांगतात. पातळभाजी 
पावाचो विशय ते खातीर काय बरो आसा. हांव संशोधक न्हय पूण म्हजे तांकी 
प्रमाण हांवेंय ह्या विशयाचेर इल्ले संशोधन केलां. म्हजे घरकान्नीक हैं मान्य 
ना. तिच्या म्हण्ण्याप्रमाण म्हज्या ह्या संशोधन-भोंवडे फाटलो खरो उद्देश 
वेगवेगळ्या वाठांरांतल्या भाजयेची रूच चाखपाचोच जावन आसा. ह्या 
संशोधनाच्या कामा मजगतीं म्हाका पोन्न्या दप्तरांतल्यो कांय नोंदी मेळल्यो, 
देखीक- 


७ खावग्यास विडि-फस्कार दिली १ पै 
७ पांडूक पानाक दिलो एक पानदुडू 


अशेतरेच्यो नांदी कांय कडेन मेळल्यो पूण पातळभाजेचो उल्लेख 
मेळलो ना. आमी गांयकार म्हत्वाच्या घडामोडींची नोंद दिसपटेचेर करून 
दबरिना ताकाच लागून पातळभाजे सारक्या म्हत्वाच्या विशयाचेर नोंदी 
मेळनात. हांवें म्हर्जे संशोधन चालूच दवरलें आनी मागीर एकदीस खात्रीलायक 
बातमी म्हाका मेळ्ळी. त्या मनशाचे उपकार मानून हांव एक दीस सकाळींफुडे 
चांद्रा वचून थंयच्या फा. कोत हांचें तें पलास करें पोन्ने घर गांठलें. त्या घरांत 
हांव गेल्लों तेन्ना रावपी फा. कोत हाचो पुतोणयो बाबा ज्यो म्हाका मेळळो. 
ताणें म्हाका पातळभाजी हें उतर आयकले बराबर फाव तें सगलें सहकार्य 

दिलें. थंय फा. कोत हांच्यो डायऱ्यो वाचतना म्हाका एक म्हत्वाची बल 
मेळली ती अशी- 

० Dammunk dile patol bajjeko 

डायरी खंयच्या सालांतली हैं पळोवपाची म्हाका उमळशीक लागली. 
पूण कितें सांगू आमचें दुदैव! डायरेचें साल खंयचें तें कश्शेंच कळना जालें 
कारण अक्खे डायरेचो सालाचो आंकडो वाळटेन पुरायपणान खावन उडयल्लो. 


संशोधना निमतान गोंयच्या खांची-कोनशांनी भोंवलों. जंय ज॑य 
पावलों थंय थंयची पातळभाजी केवळ संशोधनाचे नदरेंतल्यान, पोटाभरीक 
न्हय, खावन पळयली. जशे परी दर बारा कोसांचेर भास बदलता आशं 
म्हण्टात, तेच परी दर म्हाला कणकणी पातळभाजेची रूच बदलता हें म्हाका 
कळ्ळे. घडये म्हाका एकाच दिसा धा धा प्लेट भाजी खांवची पडल्या आनी 
पोटूय फुगला हें हांव मान्य करतां पूण हांव तें काम पोटाभरीक लागून न्हय 
जाल्यार संशोधनाचे नदरेन करतालों हें कांय लोकांक कश्शेंच पटना, आसूं. 

हावे त्या पातळभाजी संशोधन कार्याक ओंपिल्ल्या तीन वर्सा भितर 
गोंयच्या वट्ट ३८०७ हॉटेलांनी भाजी खावन पळयली. वेगवेगळ्या पिरायेच्या 
लोकांच्यो ते भाजी खाता आसतना इन अंक्शन म्हण्टात तशो १७१५ वयर 
मुलाखती घेतल्यो. चडशा लोकांनी आतां पयलीं भशेन भाजी जायना अशी 
खत उक्तायली. हांवें तेन्नाच्या अकराय म्हालांनी भोंवून सुमार ११०० 
बायलाच्यो मुलाखती घेतल्यो, जांचे घोव पोटांत बरें ना अशें सांगून घरावो | 
सांजो जावं पेज घेनासतना भायर ब्राह्मणेंत वचून भाजी खातात. चडशा 
बायलाचें म्हण्णें अशें पडलें कीं एक पावट भायल्या खाणाची संवय जाली 
म्हण्टकत तांच्या घोवांक घरावें खाण बरें लागना. भायली भाजीच तांकां 
घोस्ताक वता! हॉटेला बयली भाजी खंयच्या कारणाक लागून रुचीक जाता 

आसत असो प्रस्न हांवें ह्या सगल्या बायलांक विचारलो, तेन्ना तांणी सांगले 
ते सादारण अशे- 


* ते (हॉटेलकार) भाजयेत सुंगटांचो पिठो घालतात. 

* कालची उल्लेली भाजी आयचे भाजयेंत घालतात, ताका लागून 
भाजयेचें एक म्हेळावण कशें तयार जाता आनी त्याच कारणान ती थल्लेली 
रूच भाजयेक मेळटा. 

* ती भाजी तोंडांत घालपाचे अकलेची नासता. चकाटां पिटूंक, 
विडी-सिगार फुस्कांबक आनी फुकट पेपर वाचपाक मेळटा देखूनूच दादले 
सकाळीं भायर वचून भाजी खातात. 

समाजसेवा हे नदरेन म्हजे संशोधन हांवें इल्लें इल्ले चालू दवरलाच. 
पूण आतां आदले भशेन कामां जायनात आनी भाजीय आदले भशेन खावपाक 
जमना हें हांव मानतां. पूण म्हज्या संशोधनाचेर आधारून हांव एक स्टेटमेंट 
करतां तें म्हळ्यार पातळभाजेक गोंयांत मरण ना, ती गांयकारांच्या जिणेकडेन 
सामको लागींचो संबद दवरून आसा आनी तो संबंद तसोच उरतलो. 

जसो सूर्या सकाळीं आपणाल्या थरिल्ल्या वेळार उदेले बगर रावना, 
तेच परी गोंयांत पातळ भाजये खातीर वाटाणो रातीं फुगत पडले बगर आनी 
फांतोडेर शिजले बगर रावना. सकाळी ब्राह्मणीचें फुडलें दार उगडटना, च्याचें 
कोप दारार वोततना, पातळ भाजूजेचो घमघम सुटले बगर रावना. त्या 
वेळाच्या मात्शें आदींच जावं त्याच वेळार पोदेराचें पोंक पोंक ना जाल्यार 
पिल्लू आयकुपाक आयले बगर रावना. अशा सक्काळच्या वेळार वाफाळ 
पातळ भाजेची प्लेट मुखार आसतना, गरम उंड्याचेर हात मारून ताचें पीठ 
फाफडून ताचो ल्हानसोच कुडको काडून पातळ भाजयेच्या रोसांत बुडोवन 
तोंडांत उडयतना जी एक खास अशी तंद्री लागता, तिका गोयकारांचे जिणेत 

खूब म्हत्व आसा. मुखार पांचव्याचार सैमाचे र ऋतु प्रमाण बदलत 
वचपी रंग, पयस वाऱयार धोलपी माड माथ्यार कंवळी किरणा मिरयतना 
तांचे मदल्यान हेवटेन तेवटेन आवांताद पासयो मारपी तरेकवार शेवणी, 
फाटले वटेनची दोंगुल्ली आनी तिचे फाटलेवटेन आकाशाच्या पड्ड्यार 
कुपांची अपरंपार रूपां. सैमाचें ते सद्दा नवें अशें रूप दोळ्यांनी सांठोवन 
घेतासतनाच भाजयेची तिकसाण जिबेर आसतनाच धाकटुल्याच, शिराशिरांच्या 
ग्लासांतली गरम च्या हालोवन हालोवन पितना जी समाधी लागता, ती 
उतरांच्या पलतड़ीं आसता पूण नीज गोंयकाराच्यान ती सहजपणान अणभवूं 
येता. 


Na 

जनेलातल्यान भितर पळयतलो? 


जनेलातल्यान भायर पळोवपाची संवय सर्वमान्य. पूण जनेलाच्या 
भायल्यान भितर पळोवपाची संवय समाजमान्य थारना , मानतां. तरी लेगीत, 
कायच पळोवपाची उमळशीक नासतना सहजपणान उगत्या जनेलांतल्यान 
भितर नदर वता आनी गैरसमज, गोंदोळ जातात , आनी हे गजालीक कांयच 
उपाय नासता. नदरेक जाल्लो तो एके तरेचो आक्सिनेतूच आनी आक्सिनेत 
म्हळो काय मोडप, तुटप, लुसकानी जावप हें थल्लेलेंच 

साहित्यिक गोड अपघात नावाचो एक प्रकार सांगतात. पूण तो 
नशिबानुसार चुकून कोणाकूय फाव जाता. बशीत आमचे कुशीचें एक सीट 
रिकामी आसता. फुडल्या थांब्यार एकली गरगरीत भरिल्ल्या साका सारकी 
आवय आनी तिची शिडशिडीत कंवळी पिपरी कशी चली चडटा. आमचे 
कुशीच्या सिटार आवय बसता आनी ती चलयेक एके जाण्टेले सरी बसपाक 
सांगता. 

म्हज्या घरा भोंवतणी थोडीं झाडां आजून उरल्यांत. ताचेर त्या त्या 
ऋतुप्रमाण शेवणी येतात आनी तीं तरतरांचे आवाज करीत हेवटेन तेवटेन 
नाचत आसतात. आमी आमच्या मुडा प्रमाण तांच्या गावपाचो अर्थ लायतात. 
कोण म्हण्टात शेवणी गायतात, कोण म्हण्टात तीं कांतार करतात; कोण 
म्हण्टात तीं रडटात, जाल्यार थोड़े सागतात, तीं आवाज करून आपणालो 
त्या त्या झाडावेलो अधिकार गाजयतात. आसूं तें, तो पक्षीतज्ञांचो विशय. 
तरीय आसतना आवाज आयकून तें शेवणें खंयचें आसूंये हाचो आपलो एक 

अंदाज हांब बांदतां आनी मागीर खात्री करून घेवपा खातीर जनेलांतल्यान 
शेवण्या सारकीच मान हालयत झाडार हेवटेन तेवटेन पळयत आसतां. 
त्या दिसा सकाळीं तो एक वेगळोच आवाज आयकुपाक आयलो. 

सादारण मेस्ताच्या आवाजा परस मोटो- मेस्त झाडार तोंची मारता तो 

आवाज म्हणना हांव - हेवटेन तेवटेन गिरक्‍यो मारतना ते किरकिऱ्या 

सारकोच आवाज करतात, पूण हांव आयकतालों तो आवाज बरोच मोटो 

आसलो आनी तो कोणाचो ते म्हाका कळपाक जाय आसलें. झाडार तो उंच 

खंयतरी बसला असो अंदाज करून हांव बाल्कनीत सरलों. फाटल्याय वर्सा 

सादारण ह्याच दिसांनी एक बऱ्या घटमूट तोंचीचो, गोबरोसो, आनी गळ्याकडेन 
इल्ली तांबसार पाखां आशिल्लो किरकिऱ्या परस मात्सो व्हडलो पूण 
कबुतरा परस ल्हान पक्षी येतालो. ताच्या आवाजान म्हजे चलयेची न्हीद 
खळटाली आनी मागीर ती ताका पळयत रावताली. तिणेंच तें म्हाका एक 
पावट दाखयल्ले. 

तोच आवाज कानार आयलो. रांदचे कुडीच्या भायले वटेन आशिल्ल्या 

चाफ्यार तो आसूंये अशा अदमासान हांव बाल्कनींत येवन हेवटेन तेवटेन 
पळोवपाक लागलों. कंपावंडाचे ते वटेन दुसऱ्या घराचें जनेल उगतें आसले. 
आवाजाचे दिकेन हांव फुडें बावगून मान मोडून वयर पळयतालों तेन्नाच 
जनेला कडेन भितर हालचाल जाली आनी चुकून म्हजी नदर थंय आशिल्ले 
शेजान्नीचेर पडली. तिका कितें दिसले आनी तिका कसलो दुबाव आयलो 
तिकाच खबर. हांवूय तिका हांव शेवण्याक पळयतालों ही गजाल सांगूंक 
शकलो ना. मागीर म्हज्या लक्षांत आयलें, तिणें सदचे भशेनूच म्हज्या 
पळोवपाचो अर्थ घेतला सो दिसलें. कारण अशा वेळार करतात तें काम 
तिणे केलें. एक जळटी नदर म्हजेर मारली आनी नेट्टान जनेलाचें दार मारून 
घेतलें, मामला खतम. कागाळ करप्यान मदले पांवडे एकाच धेंपांत हुपून 
जुविजाच्या अधिकारान निकाल दिल्लो आनी ताचेर कारवाय लेगीत केल्ली! 

आतां कितें करचे ? मागीर अशा विशयांत निरिक्षणतज्ञ आशिल्ल्या 
म्हज्या मॉर्निंग वॉक इश्टाक फोन लायलो, म्हळ्यार ते वट्ट पांच कॉल जाले. 
पूण तें कॉलड्रॉपबी प्रकरण चड कांय सांगत बसना, तें सगल्यांकूच भोगता. 
फोन लागले बराबर हांवें थोडे भितर सांगलें, 

“आरे, तें अशें अशें जालें, निमाण तें शेवणें म्हाका दिसलेंच ना. पूण 
नाकाशिल्ली बला आंगार आयली. आतां कितें करू? शेजरा वचून, हांव 
म्हज्या चांफ्यावेलें शेवर्णे म्हजे बाल्कनेंतल्यान पळोवपाचो येत्न करतालों, 
अशें तिच्या घोवा हुजरीं तिका सांगू?'' 

ताची तकली खंयच्या आंगान धांवतली हाचो अदमास म्हाका 
आसलोच, तशेंच जालें. ताणें विचारलें, “हरशीं दिसपाक कशी आसा 
शेजान्न ? 

ताच्या प्रस्नाक कसली जाप दितलों हांव ? ताणें ए प्लस, ए, बी हाय, 
बी अशो ग्रेडी थरयल्यात. म्हजे म्हायती प्रमाण तो आल्फियाद केन्नाच नासलो 
पूण मापां काडपांत ताचो हात धरपी हांवें तरी पळोवंक ना. मापां काडप आनी 
खासगीत नांवांय दवरप. “म्हाका असल्या गजालींनी खरेंच रस ना रे 
सायबा. हावे म्हळें. 

'च्येह !, कितें रे तूं! तांगेर वचून सत्यवादी जावन सांगपाचें पिशेपण 
करू नाका. | 

ताच्या त्या च्येह' उद्गारान म्हज्या पिशेपणाचो समूळ धिःक्कार केल्ल्यान 
हांव आदींच केन्नातरी गुड्डी लीक जाल्ल्या सोदा भशेन सामको फ्लॅट जालों. 
ताच्या त्या एका च्येह भितर सौ निंबुओंकी शक्ती सारकें कितेंतरी अफाट 

रसायन आसता. ताका लागून मुखावेलो मनीस झेलपटले भशेन जाताच. 

"त्या जनेल प्रकरणांत तुजो कसलोच गुन्याव ना हे गजालीचेर कोणूच 

विश्‍वास दवरपाचो ना. तूं शेवणेंच पळोवंक सोदतालो पूण झाडावेलें काय 

जनेला फाटलें रे अशें कोणूय तुकाच विचारतलो, देखून आनीक आनी 
घोळयेपण करूं नाका रे शाण्या. ' अशे म्हाका फुसलायत ताणें फोन 
दवरलो. 

खरें सांगतां, थोड्या दुदैवी नाकाशिल्ल्या 'प्रिसिडेंटां'क 
हालींसराक हांव बायलमनशेंतलो बा च कानार पडल्यार पुरो, सामको शादूर 
जावन पोझिशन घेतां. (फाटल्या कांय अप्रिय घडणुकांनी हांव 
शिरकल्लों, जावं हांव सांमको धुल्ल्या तांदळा भशेन निश्पाप आसां हें हावे 
आडून सांगल्यारूय कोणूय किते समजपाचे तेंच समजतलो, आसू!) 

हालीं जाल्यार रस्त्यान चलतना पयशिल्ल्यान विरुद्ध लिंगीय मानवी 
आकार येतात हें जेन्ना लक्षांत येता तेन्ना रोखडीच म्हजी नदर दांये बांये उपर 
जावं नीचे घुंबता पूण फुडे कश्शीच पडना, हय, हालीं हें आपापूच जाता. 
हातातल्या सेलफोनकडेन पळोवपांत व्हडलीशी सेफ्टी ना. कारण मोबायलाच्या 
निमतान एका दोळ्यान आमी कावळ्या भशेन तांचे कडेन पळयतात काय 
किते तें पळोवपी कांय नदरो हांवें धरल्यात. तेच प्रमाण वळखीच्यां कडेन 
पळोवंक नाशिल्ल्यान कोपिश्ट जाल्ल्यो नदरोय हांवें पळेल्यात. पूण उपाय 
ना, म्हाका वळखीची शी दिसता म्हूण हटकुपाक गेल्यार मुखावेली बायल 
मनीस हें आनी कोण बायजण अशे नदरेन म्हाका पळेता अशेंय जायते 
पावटी घडलां. हीच व्हहली आडखळ. कोणाक पळयल्लें चलता जावं 
घडये घोस्ताक वता आनी कोणाक तें सामकें सहन जायना हें आदींच कशें 
कळपाचे रे बाबा, तसलें कांयच ऑप आजून येवंक ना काय दिसता! 

केन्ना न्हय ती चुकून एक दीस आमची ही सांजची “मॉर्निंग वॉका'क 
गेल्ली. ल्हव ल्हव काळोख मांडपाक लागिल्लो. पयशिल्ल्यान एक आकार 
येतालो. मनांतल्यान एक पॉपअप मॅसेज झळकलो- “आकार वळखीचो 
दिसता, डू यू वॉन्ट टू सी ?' पूण संवयीन म्हजी नदर रस्त्याचे तेवटेनच्या 
दावेवटेनच्या फुटपाथीर गेली, आनी तितले भितर ही म्हाका दोडोन गेल्या 

आसतली. मागीर घरा पावल्या उपरांत जिसका डर था बेदर्दी वही बात हो 
गई! म्हण्टात तशे जाले. खरेपणानूच सांगतां हां, दावे वटेनच्या फुटपाथा 
वेल्यान कोण चलता म्हाका कायच दिसूक नासले, फकत काळखो आकार 
दिशिल्लो. थयच्यान खंय आमच्या ऑफिसांतली 388 आनी ति 
खंय म्हाका पळयले बराबर वंठांच्या कोनशांतल्यान हांसो दिलो, आनी खंय 
म्हजे सगले लक्ष तिचेच कडेन आसले आनी वयल्यान म्हण्टा आमचे भशेन 
आण्टी जाल्ल्यांकडे आतां कोण पळयता हालींसराक? हालीं ब्रैंडाय आण्टीच 
दिपाक लागल्या असले जायते खुलाशे हांवें करपाचो येत्न केलो पूण हिच्या 
नगाय्या मुखार म्हर्जे तुणतुणे खंयचे गा? चलून म्हाका हरशींय घाम आयिल्लोच. 
आनीक घाम काडचे बदला भायर फुटपाथीर मेकळ्या वान्याक रावल्यार 
सुटलो असो विचार करून स्लीपरांत पांय धुकलून हांव घरांतल्यान सटाकलों . 
थंयूय आवाजाचे प्रदूषण आसलेंच पूण तांतूत वाक्बाण तरी नासले. 
अणभवाचे बोल बाबानो हे. आयज ना फाल्यां तुमका तरनाट्यांक 
उपकारा येतले. सुरक्षित अंतर ठेवा' सारकें 'सुरक्षितपणान नदर चुकयात' 
हेवूय संत वचन म्हत्वाचें आसा हें लक्षांत दवरात, देवान जावं क्रिएटरान जावं 
बिगबँगा उपरांत कोणीच कांयच करिनासतना आपाप तयार जाल्ले हे सुंदर 
जग (आनी तातूंतले सगले आकार इकार उकार) पळोवपा खातीरूच आसता 
अशी आदीं म्हजी समजूत. देवा तुझे किती सुंदर आकाश / सुदर प्रकाश सूर्य 
देतो' चंद्रीम, नखेत्रां सगलें सुंदर. खरेलेपणान आनी आतांय तें वयलें सगलें 
सौदर्य पळोवपाक आजुनय कांयच हरकत ना. पूण दिसाचींच हेवटेन तेवटेन 
रस्त्यार भोंवपी नक्षत्रां पळोवपाचीं आसल्यार (पळोवपाचीं आसतलींच, 
फुलांच्या लागीं बचपाक फुलपाख्याक आमंत्रणाची गरज खंय आसता, 
आमंत्रण येय मेरेन रावपा इतलें पासियेंस खंयचे ! ) पळोवपाचे आदींच व्होल्टेज 
कितली आसा तें आदीं तपासून पळेयात. सादी वायर आसा काय अकरा 
केन्हीचो धपको दिवपी लायव्ह वायर केन्ना फायर करीत सांगपाक जाता? 

आमी सगलेच ल्हानपणांत खूब निश्पाप आसले. फल इश्टिणी 

हातूंत तेन्ना कांयच फरक नासतालो. र. परतेय तेच तरेन निश्पाप जावपा 

खातीर किते करचें पडटलें? तसले तंत्रज्ञान आसपाक जाय आसले. तें 

आसल्यार चेक इट! आय एम इनसन्ट डू यू? er ( ष 

हडूड्यार ना जाल्यार बोल्सार चिकटयल्यार सिनियर हम | 
सुटपाचो. पूण (हांगाय पूण आसाच. हो ड्युप्लिकेट वस्तु न्हय ; 

